
झटके सच 


कोळी साहित्यांत निद हो प्रचकार थोडोसो कडेक 
ठरिल्लो, व्छोंकगी निबदाचे वयले वयलें ऊब आगळा 
कोकयीक्ल्या नेमाळयानी बळोवचव्क मेळटा. तशेंच 
आव्ाशचायी मुच्य केंद्राच्या कोकणी कार्याबळळीनी वावा 
म्हत्वाची खुवात मेळ्ळी, हे कार्याबळीनी विवयदल्ले काय 
बवेचिक निद स्वाती” ह्या विठू नायक हणी रांचादीव 
करुन उजवाडायल्ल्या रहाव आयल्याव. वाळूत गोंयच्या 
मनशांची व्यक्तिचित्रां, आवल्या जल्मणावा विशी व्यक्त 
जाल्ले उमाळे बी आवल्यात: ह्या ब्रिबंदांक लालित्याची सया 
आखा; (विद्या ह्या वरुळी अकांग्रीय आमकां निबदांच्यो 
तरेकचार वती वाचवाळ मेळटात. अना म्हाबन्याचो म्हजो 
गांव राकबंदर/ हो लक्षांद उरवा सारको निषाद आसा, 
कोंकगीव सूय नागानी निद हो साहित्य प्रकार केळवला; 
दूटा संग्रह ने तरेन येव जाव ते आविल्ले दिसवाव: डॉ; 
मबोहरराय सरदेसाय हागीय काय अद्रतिम निबद 
बरस्यल्यावद आनी रवींद्र केठेकारालो 'उनवाडाचे खळ हो 
लिबंद रूह हो वाटचिये अशें मानचेंच वडटले आनीक वाय 
नावां याद जाताच; विश्वभर उसमगावकार आनी कु. व्ही. 
शटो हवीय वांच बरे ब्िबंद बरयल्याव, सवव श्रकराह्नीशी 


एशळव म्हणटात कशे बूल वाँबे हैं बरव सहाच्या रुचान 
येचचाची जरण आसा. प्रकाश थळी हायीच काय ल्िबंद 
बरवल्यात ते लक्षांत ठरवा सारके आपसात. हालीच्या काळाच 
रोमिक्रो आल्मेद आनी खुवा आमोगकार सावत्यात्र बरव 
करुन कोकणी निद द्रकारांत मोलाची भर बालीव आसाव, 
श्याम वेरेंकार हागी खयादीत करून साहित्य अकादेगीन 
व्रसिध्द॒ केल्लो कोंकणी ब्िबंदांवों रूह असोच म्हत्वाचो 
आसा. 

[निद ह्या साहित्य प्रकायची व्याख्या करपाक हाव 
वचना. कित्याक तर व्याख्या काळात्रमाग बदलत वतात: 
ताचें वारण म्हळ्यार आज दर एका साहित्य ग्रकायाचो वेगे 
बदलत आरा, ह्या म्हत्वाच्या साहित्य -ग्रकायाचो विचार 
केल्यार आमच्या देशी भायांक्ल्या नेमाळ्याक लागून तो 
फुळूक लागला अशे दिसता; आववारचे दुरचगेच्या बानार 
तो दिसता. कशेंच ।कववश्रश च्या रूवान तो वाचब्यां मुरचार 
येता. झा राद्भात 'जुनावयन्च' दियाव्याचो ङल्लेख करूंक 
जाय; तांच्या 'चारनत ह्या सदरयांचल्यान कोंकगी निदान 
नर्वे मव बेतले आनी किवलेशेच नवे बरवी आमकरां दिले. 
रामभाऊ छुचारकार ड, भिकाजी बागेकार हांचे बयबरूच 
दिनेश मयोरकार, दिया कुरकुंडे ते माठ बोरकार हांवेय 
बिबंद आमकां वाचक मेळळे; हेच वळेरेवलें एक म्हत्वाचे 
नांव म्हळ्यार उदय मुडे; 

अुर्यवंक्यो विवो” हो उदय मुडे हांचो ययलोच निद 
रह. म्ह्यारूच तागेल्या सर्गनाच्या वयल्या वयल्या 
देवाचें बरच आमचा झ्या र/ंगहांत वाचक मेळटा एक लेस्वक 
मूला वाच्या व्यक्तिमत्वाची जडग बडगा कशी नावा वाची 





वाट मच्छं होल्‍मता, हे यगळे ल्िबंद वयलीं नेगाळयांनी 
प्रसिध्द नाल्ले तेन्ना हावे वाचिल्ले; बूर आवां वे एकगय 
वाचतना तांच्या बरवाकली काय वैशिश्ट्या लक्षांत वेवाठ; 
लेखकाची बळस्थाना आनी वशेंच वाच्यो ठगिवोय 
जावयवयाळ लावा 

ह्या लेखकाक मनीस सभावाची बेस बरी वारव आसा, 
वाच्या योगा वोगाचेर तो अचूक बोट दवस्ता, मनशाची 
वेव्हारी वृत्ती तावा लिगेवलो आनद येवंक दिवा, गजाल 
सादी. अळम्यांची प्रकाश अळगी सवाय म्हूण बेतवा; बूल 
मुरार चाका आदूग कटवलों म्हगवाचें लक्षांत येवा आनी 
अळमी सवाय मेछिल्ल्याची नाल्ळी रोर स्बंयचे स्वव चिरून 
वता. द्रस्न कळच बा रूवयाचो बूल क्षय वेब्हारी नदर आड 
येता. /लिंब॑दाचे अरवेरेक संवाद आया प्रकाश आनी वाची 
घरचान्न ग्रामेला हांचे मदलों, तो अयधूर्ण आसा: आगो 
[किते सांग ठुक7? हावे केवेच्याब साठ सवयाक दुडी झाडली. 
दूटा आवज मडगाचा बागायत वीच दुडी वन्नास रुक्याळ 
मेछठटाली, तें बळोवळ म्हाकां या रययावें।विकासाब जाल्ले 
व्रकाशान हांसत्या मुरचान सांगले. 

“'यूण छुगेले चुडवेंतद एकशे ज अळगी अणी वज्ञास 
रत्र्ययांचे दुडयेत वासश्ट अळगी म्रशिल्ली बळोबन दुगेले 
विकासाच स्वंयचे सवव गेले अशेंच गरे2”” व्रमिलाङ 
कझुळुरस्व्यानी हासत विचारले 

“वैया र््वयाचेविकासाव करें बेठेच वचना. वा वचां 
म्हाका साठ रूचयांची रोय देवन गेले. "7 मनशाक वयशे 
गेल्ल्याचें दूरच नाखवा. बूल बेव्ह्ायंच कटवल्ल्याची 
नागविकाय मनाव कोचव यववा. 'यांदच्यालो दिसिवडो” 


होय बिबंद मनशाची वेव्हारी वृत्तीचेर बोट दवसवा, कर्शेंव 
जुडे मनशाच्या किस्यण वृत्तीचेरुय बोट दकरता; शम्ह्जे 
अयूद्याविचें वें” ह्या बरवांक्लो विखू आवचलें स्वोरे नर्वे वाल्ल 
दवरता आनी इसऱयांचे स्वोरें बावरवाक सोदचा. मनशाच्या 
सभावाक वसवद नासता हॅ यव वे ह्या लेस्वाचे खुस्वेकूच 
सांगवाव, सर्कसवाल्यांत्री बादिल्ळो तंबू वांचा अरोच विचार 
करूंक लावता. आमच्या आळशी मानायांची आनी येदो 
व्हडलो वहू एका दिया भिवर निस्बळावन व्हरवी 
सर्कसवाल्यांची कुळा चे करवाव आनी आमच्या वृत्तीचेर 
सगरागीव बडी मारतात, आमचे मदी आशिल्लो हो दोश 
दाखदकबा आमकां विचार करूक लाया. 

मग्रशाची जीव ही बियगचीनी भरिल्ली असता; 
स्वंयच्याय सर्ज॑ग्रशील लेस्वकाक ह्यो विसंगवी खुगायत 
आरावात, त्यो तांकां आव्हान दिवाव, ह्यो विसंगवी बरवाक 
उंचाय आनी स्वोलाय एकाच बराबर दिवाव. कोकयी 
लिबंदाच्या संदर्भात विचार केल्यार मळा डौ दचायग 
युर्वटगव्छायाची याद नावा, वागी आवल्या बरवांवल्यान 
ह्यो विसंगती दास्वयल्याच, उदय जुडे तांचीच ही वस्चरा 
कुखार व्हस्ता ग्हरणयवाचेँ ताचें हें बरव बारवायेन वाचल्यार 
लक्षांत येवले, तांच्या बरवाक उदरेधाची यार आसा. बूल 
ही बार काठनाक बाव करिना. चिंदूक लायदा, उचरोधी 
श्रेलीक लागून दुसरे दुखावदवाची दाट शक्यवाद कावा. 
दूटा छुडेचे उवयोधी शेलीची नाळूच वेगळी. एक निस्वळ, 
विर्मगछ विद्योदाचों वझयो तांच्या बरयांचल्यान व्हांवव 
आरचा. देरूल वाचची वाच्या ग्रचाहांच आवरूळ इना वचा 
हें झा बरवारचें रवाशेलेंचण अशे हाव म्हगील, 


उदय छुडेल्या ह्या बरवाचे रचाशेलेचग आनी एका जुगांव 
ास्चावला, अजीब गोंयकार* “शेगिल्लो आत्मे, “एक 
भेट मोगाची” सारकेले निद कथेच्या हुमल्यार उद्ये आसात. 
वाका कथेचो खाट आयला. गुडेन बिबंदा वागडाच कथे 
हात यालात जाल्यार वाच्या ढहावरून बच्यों कथा बरोवन 
जायत असो म्हाका विश्वास आरा, 

नांचा ग्रमायूच छुडेले हे निद निबेर विंवेची अळुयव्वि) 
सच दवस्ता, ह्या निबद सगहान कोंकगीवलें हें गाचे मळ 
भिरेस्त केला 


- माधव बोरकार 


तालठगांव 

पिंचो पिकचे आर्दी 


आपल्या पयल्या निर्मणची अप्रूप खोस हैं म्हजे पयले 
पुस्तक उजवाडाक येतना हांव अणभवतां. हाचेंय म्हाकां केन्ना 
- केन्नाय अप्रूप दिसता. ह्या चिंचाचो रोपो किल्लून ताचो 
रूख जावन ताका लाशिल्ल्यो चिंचों अमुरपिक्या जाय मेश्नचो 
प्रवास हो तसोच. नकळता घडिल्लो. “बाबा ₹! फुडाशंत तू 
बशेवंक लाशतलो आनी तुजं साहित्य आपले स्वताची मठी 
उबारतलें.”' अशें भुरगेपणांत म्हाकां कोणेय म्हणिल्ले, जाल्यार 
हांव ताका पिश्यात काडपाचों. म्हजे सारको भिंडेस्त, आपल्या 
बापायक कातरकामाच्या कलेत मदत करपी, कसलीच 
साहित्यीक फाटभूय नाशिल्लो भुरगो पुस्तक काडपा इतलें 
साहित्य श्चतलो? अशें म्हणून हांव ताची फकाडां करपाचो. 

कारण फकांडां करप म्हाकां आवडटात. पयलींय बीं 
आवडटाली, मात ती करचे पयलीं ताच्या परिणामाचो हांव 
विचार करीत उश्तालों आनी म्हजे ते विचार मागीर म्हज्या 
मनातले वाटेश्च घुटमळत उरताळे. घडये हाकाच लागून जावंये, 
वयर दिल्ली कोणितर्श म्हणूंक नाशिल्ली तीं उतशं ल्हवू ल्हवू 
खरी जावंक लागलीं. फुडाराक-म्हजीं मात्शी भीड चैपतगीर- 
म्हजे ते छुटमछिल्ले विचार नवी वाट सोदीत काछदाए पावले 


कॉनीए एड ::: ह्या चिचाचो रेपो किल्‍ललों. 

सुख्वेक ह्या शेप्याचीं पावलां 'सुनापशन्ता' सोपणां चडलीं. 
उपरांत जाग, बिम्ब, काकणी, राष्ट्रमत आनीं सुनापरान्त चवथ 
अंकाच्या घरांतय पावली. चड करून तीं ल्हवपीक, नर्मविनोदी 
आशिल्लीं जाल्यार कायवेळार तीं तिरसुवादपणां आनी लोकांचीं 
फकांडाय करतालीं. तीँ खंयच्याय फॉर्मात बादून उरली नात. 
कथा, निबंद, ललित, लेख वो कथा कम्‌ लेख-कम्‌-निबंद, 
अश्या सगळ्याच वाटारांत ती भोवताली. असो भाँवता 
भाँवतानाच नकळटना तो चिंचे रोपो वाइक लाणलों आनी 
अदी मदी. (सर्तीतल्या इनामांचीँ) फुलांय धरूक लाशलो. 

म्हजँ साहित्य पसवल्ले खरें पूण तें पुस्तक रूपान 
लोकामुखार हाडपाचें धाडस म्हाका जाय नाशिल्ळे. म्हजे पुस्तक 
लोकाक आवडटलें काय ना? ताची तोखणाय जातली काय 
ताचेर टिकाच चड जातली ह्या दुबावान मन फार्टीफुडे जातालें. 
अश्या वेळार एका साहित्यीक इश्टान म्हाका पुस्तक काडपाक 
कित्याक फुडें सरना काय म्हण विचाल्लें. हांदें म्हज्या मनांतला 
दुबाव ताका सांगला. ताचेर तों म्हणपाक लाछालो. “तुजं पुस्तक 
लोकांक आवडटलें काय ना, हें ठशेबपीं तू कोण? लोकाकच तें 
ठशेवंक दीं. सर तू फुड.” इश्टाच्या ह्या उतरानीं म्हज्या विचारांक 
चालना दिली. हांवें धाडस केलें. म्हज्या वेचीक हात बरपाचीं 
फायल “पयलो चंवर? येवजणखातीर गोवा कॉकणी 
अकादेमींच्या पाटल्यात दवरळीं, आनी ..... म्हज्या चिंचेर, 
पानावांशडाच सुपुल्ली चिंचेंबोटांय बीं हाळूक लागलीं. 

ह्या सशल्या चिचेबोटाचीं सूच एकाच सारखी आसचीं नहीं 
म्हूण वेशवेशळ्या रुचीच्या चिंचबोटाचो आस्पाव ह्या पुस्तकांत 
केला. ती, आपलीं रूच वाचकांनी चाखची म्हूण तयार 
रावल्यांत. ह्या चिचबाटाचो रूच वाचकामेरन पळोवक म्हाका 


खूब जाणांचो पालव मेळळा. त्या सगळ्यांचे उपकार मानून 
म्हाकां तांच्या रिंणांतलो मुक्त जावपाचें ना. मात हांगा मुजश्त 
उल्लेख करीन दिसता तें म्हळ्यार हया चिचाक मान्यताय दिवपी 
गोवा कोंकणी अकादेमीचे जाळवणदार, ह्या चिचातलीं किसर 
काडून तें लेखन शुध्द करपीं बाय जयंती नायक, तांची आंबट- 
गोड रूच आपल्या प्रस्तावनेच्या शब्दांत बांदपी भौ. माधवबाब 
बॉरकार आनी हीं चींच शिपूक म्हाका मदत करपी म्हजीं घरची 
- वंदना, पूर्वा आनी शुभम. 

चिंचेचो रोपो किल्लत सावन घडिल्ल्यो ह्यो गजाली, एक- 
एक करून जुस्ताजूस्त जुळळ्यो, आनी..... 

ह्या अमुरपिक्यो चिंचो तुमच्या हातांत पावल्यो. 


- उदय कुडे 


फ्लेट न. एच. एस्‌. ॥, 
महानगर हाऊर्सीण कॉम्प्लेक्स, 
कदबा बस स्टँडालागी 

मडशांव -णॉय 

धा रुपयाचे पिकासांव 


रातर्ची आठ वरां जाल्लीं. हातांत सामानाची पिशवी घेवन प्रकाश घरांत 
भितर सरलो. प्रमिला हांसत्या मुखान मुखार सरले. पूण प्रकाशाल्या तोंडार आज 
हांसो नाशिल्लो. ताचें तोंड सामकें बापिल्ले, हातांतली पिशवी प्रमिलाच्या हातांत 
दिवन तो बद्द वचून खाटीर आड पडलो. प्रमिला ताच्या म्हस्यात गेलें. पूण प्रकाशान 
ताका जाप दिली ना. 

आपल्या घोवाले जालां तरी कितें ते प्रमिलाक कांयच कळूळे ना. प्रकाश 
अशें केन्नाच करपी नही. जिवाक बरें दिसलेंना जाल्यार तो तशे प्रमिलाक सांगतालो. 
भायर कोणाकडेनय वाद जाल्लो जाल्यार तो तेय प्रमिलापासून लिपोवन 
दवरनाशिल्लो. मागीर आयज हाचे अशं कितें जालें काय? प्रमिला येवजूक पडले. 

तशें पव्ठोवंक गेल्यार प्रकाश आज सदचेपरस चड खूश आसपाचो. आज 
सांजचो घरा येतना तो आपले आवडीची अळम्या पुडी घेवन आयिल्लो. तशीं 
तीं रावतात मडगांवांत. पूण प्रकाशाली सिर्वीस केप्या, आज सांजेचें केप्या बस 
स्टॉपार राविल्लेकडेन ताका एक बायल अळम्या पुडयो विकपाक बशिल्ली 
दिसली. अळमींय बरी टटास आशिल्लीं. एक एक कळो आखाण्या बोटा येदो. 
धवो फुल्ल. मातयेचो लेपोड नाशिल्लो. तीं अळमी पळोवन प्रकाशाले मन 
धादोसलें. पयर ताणें मडगांवच्यान अळमी व्हेल्लीं तीं सामकींच दोर शे. रूच 
नाशिल्ली. तांचे परस हीं अळमी हजार वांट्यानी बरी आशिल्लीं. प्रकाशाली 
जीब चाळवली. 

प्रकाशाल्या पांयांनी आपसून ताका अळम्यां म्हच्यांत व्हेलो. थंय आशिल्ले 


अमुरपिक्यो चिंचों ] धा रुपयांचें पिकासांव 


दोगजाण ते बायलेकडेन वाणपण करताले. साठ रूपयांची पुडी पन्नासाक मागताले. 
प्रकाशाक त्या दोगांयचीय काकूट दिसली. बाबड्यांक अळम्यांचो बाजार भाव 
खबर ना सो दिसता. असलीं टटास अळमीं हांकां साठ सुपयांक खंय मेळूक 
आयल्यांत? मडगांवां बाजारांत तर हांचो दर शंबर-एकशें वीस सकल आसचोच 
नाशिल्लो. पयर व्हेल्ल्या त्या दोरांक लेगीत आपणे कडकडीत सत्तर रूपया 
मेजिल्ले. आनी हे दोगय ते बायलेकडेन धा रूपयांखातीर वाणपण करताले. 
इतल्यान प्रकाशाली बस आयली. प्रकाशान आनी वेळ केलो ना. सोमतेच 
बोल्सांतले साठ रुपया काडले आनी एक पुडी घेवन तो बशींत चडलो . 

ती अळम्यां पुडी हातांत घेवन प्रकाश लागीं लागीं नाचतच घरांत भितर 
सरलो. हरशींय म्हणन अळमी हाडटगीर प्रकाश उमेदीन फुलता. आज तर ताची 
उमेद सदचे परस दुपेटीन फुलिल्ली. अळमीं फुगत घाल, तीं धूय, पूस, ताच्या 
चाफ्या खांचितली माती काड, तीं मेज, हीं कामां ताणें आज आपले आपूण 
केल्ली. इतलेंच नही तर तीं निवळ करतगीर तांचे दोन वाटे केल्ले. बरी पुटपुटीत 
शीं अळमी कुशीक काडून, तांचे उबे दोन कुड़के करून तीं तळपाक दवरिल्लीं, 
जाल्यार हेर अळम्यांचे चार कुड़के करून तीं तोंडाकाक वेगळीं काडिल्लीं. आनी 
आपूण पाव आनी हेर सामान हाडपाक बाजारांत गेल्लो . 

व्हडा उमेदीन बाजारांत गेल्लो प्रकाश बाविल्ल्या तोंडान घरा आयिल्लो 
पळोवन प्रमिलाच्या काळजांत चर्र जालें. अळम्यांक लागून फुलिल्लें थंयचे 
वातावरण केन्नाकच बावून गेल्लें. येदोळ हाणें आपल्याक जाप दिलीना. आतां 
तरी दिता जाल्यार पळोवया अशें येवजून प्रमिला परत प्रकाशा म्हऱ्यांत गेलें. 

“किते जालां तुगेळे? सांग मरे म्हाका. '' अशें म्हणत तें प्रकाशा म्हस्यांत 
बसले आनी ताणें ताच्या केसांतल्यान-बोटां फिरयलीं. 

`'धा रुपयांचे पिकासांव जालां म्हाकां. तूं चल पळोवया हांगासरलें.'' अशें 
वितरागून म्हणत प्रकाशान कूस परतीली आनी वण्टीवटेन तोंड करून तो परत 
न्हिदलो. 

धा रूपयांचे पिकासांव? प्रमिला चितूंक पडलें. हांगेले धा रुपया बी शेणल्यात 
काय? पूण ना. असले धा रूपया हागेले कितले वतात. पूण हो केन्नांच पिकासांब 


धा रुपयांचे पिकासांव है" अमुरपिक्यो चिंचो 


करिना. फार्टी जाबावले गुलालाक गेल्लेकडेन हागेलें तिनशे-चारशे रूपयांचे पाकीट 
मारले. तें लेगीत हाणें कांय न्ही करून उडयलें. अशें आसतना धा रुपयाचें 
पिकासांव.... 

'ट्रीग ट्रींग' दारावेले बेलीन प्रमिलाची तनरी भंगली. ताणें दार काडलें. 
पळयल्यार शेजारचे सुनिता लवंगा व्हरपाक तांगेर आयिल्लें. तागेल्या घोवानय 
खंय आज मडगांवच्या बाजारांतल्यान अळमीं हाडिल्लीं, आनी ज्युस्त आजच 
घरांत लबंगां नाशिल्लीं. 

“कशी हाडलीं गो अळमीं?'' प्रमिलान विचारलें. 

“पन्नासानी  सुनितान सांगले. 

“आसात तरी बरी? प्रमिलाली चवकशी. 

“तशे कळे बरे आसात गो. आखाण्या येदे. पूण कितें सांगूं तुका? ते 
अळमीकारय म्हण आतां पयशांक संवकल्यात. पुडयेंत केन्ना शंबर अळमीं आसच 
ना. आमचे पुडयेत तर आज मेज्जून पासश्ट अळमीं आशिल्लीं. ' सुनितालो 
आवाज उबगल्लेवरी जालो. 

हाचेर प्रमिला कितें तरी उलोवंक वतालें, इतल्यान... 

किते पन्नास रुपयांचे पुडर्येत फकत पासश्टच अळमीं?'' अशें म्हणत 
प्रकाश भायर आयलो. 

प्रमिला ताका पळयतच उरले. आतां बेजारून, बाविल्ल्या कळ्यावरी तोंड 
करून न्हिदिल्ल्या प्रकाशालं तोंड अकस्मात अळम्यावरी फुलिल्ले पळोवन 
प्रमिलाक अजाप जालें. 

“आगो पमी, पळयता किते? चल ताका लवंगा दी. ताका वेळ जातलो. 
अर्शे म्हणत प्रकाश आपूणच भितर गेलो आनी लवंगांची वाटी हाडून ताणें ती 
अर्दी सुनिताची हातार वोतली. हाताची मूठ कवळून सुनिता वचपाक गेलें. 

खिणभर प्रमिलाक कितें जाता तें कळळेंच ना. खिणा पयलीं बेजारून 
न्हिदिल्लो प्रकाश अकस्मात मुडांत कसो आयलो तें कुवाडें ताका सुटना जालें. 

“आरे प्रकाश, आत्तां तूं पिकासांब जालां म्हण्टालो नही रे? 

“त्या पिकासावांक लाय चुट्टी. चल, आमी अळम्यांचे तयारेक लागुया. 


अमुरपिक्यों चिंचों 3 धा रुपयांचें पिंकासांव 


आज बरी घोस्तान खावंया अळमी."' प्रकाशाली उमेद फसफसून वोत्ताली. 

““पूण असलें पिकांसांव जाल्लें तरी कसले तुका?" प्रमिलान विचारलें. 

“आगो कितें सांगू तुका? हांवें केपेंच्यान साठ रुपयांक पुडी हाडली. पूण 
आज मडगांवा बाजारांत तीच पुडी पन्नास रुपयांक मेळटाली. तें पळोवन म्हाका 
धा रुपयांचे पिकांसांव जाल्लें.'? प्रकाशान हांसत्या मुखान सांगले. 

“पूण तुगेले पुडयेंत एकशे स अळमी आनी पन्नास रुपयांचे पुडयेत पासश्ट 
अळमीं आशिल्लीं पळोवन तुगेलें पिकासांव खंयचे खंय गेलें अशेच मरे? ' 
प्रमिलान मुमुरख्यांनी हांसत विचारलें. 

“तें धा रुपयांचें पिकासांव तशें बेठेंच वचुना. वतां वतां म्हाका साठ रुपयांची 
खोस दिवन गेलें... अशे म्हणत प्रकाशान प्रमिलाचो हात धरलो आनी चल, 
हांव अळमीं तळटां, तितले म्हणसर तूं तोंडाक कर.” अशे म्हणून तो प्रमिलाक 
घेवन रांदचे कुडींत गेलो. 

OOD 

रांदप्यालो दिसवडो 


““आयकला! अंदू आमी ताईगेर लक्ष्मीपुजनाक या हां. लग्न जाल्ल्याक 
हांव लक्ष्मीपुजनाक म्हण ताईगेर पावंकच ना. लग्ना पयलीं हावें लक्ष्मी पुजन 
केन्नाच चुकोबंक ना. ताई आनी भावोजी सदांच आपयतात पूण वचूंकच मेळना. 
ताईगेर लक्ष्मीपुजनाचो उत्सव सात दीस चलता. अंदू निमाण्या दिसा बरो शेनवार 
आयला. शेनवाराक वचुया आनी आयताराक येवंया. ताई आनी भावोजी बरी 
खोशी जातलीं. 

सदांच पेजाद आनी शेक गाजोवपी उतरांनी उलयतले म्हगेले बायलेली हीं 
मोब आनी नमळायेचीं उतरां आयकून हांव अजापलों. आपूण न्हिदांत आसां 
काय जागो आसां तें पळोवपाक कांय जाण आपणांक चिमटो काडून पळयतात 
खंय! तें येवजून हावे म्हाकांय चिमटो काडून पळयलो. तो दुखलो. म्हणटगीर 
म्हज्या कानार पडला तें न्हिदांत न्हय हें कळून हांव धादोसलों. म्हर्जे मन खोशेन 
भरलें. असले खोशेच्या वेळार आमगेले हिगेलें नमळायेचें मागणें आनी तिगेल्या 
ताईली आनी भावोजीली खोस हांव कसो न्हयकारूक शकतलो आशिल्लो! हावें 
अचळय फुडें आयिल्लो प्रस्ताव पास केलो आनी त्या शेनवाराक आमी म्हापशां 
ताईगेर वचपाक भायर सरली. 

म्हापशां पावतासर आमकां दनपार जाली आनी त्या दनपारच्या कडार आमी 
ताईल्या घरांत भितर सरलीं. ताईलें घर म्हळ्यार घर खयचे? तो एक राजवाडोच। 
दोन राजांगणांचो आनी चार माळयांचो तो वाडो ल्हान न्हय. सगलो भोवन 
पळोवपाकच वर भर जाय. आनी त्या वाड्याभाशेनच ताईलो घराबोय व्हडलो . 


अमुरपिक्यों चिंचों रांदप्यालों दिसवडों 


चार देर. पंदरा बापोल देर, एकोणीस जावो, तांगेलीं भुरगीं, सगल्यालें आवय- 
बापूय, मांव-मायो, मेळून वट्ट नग मेजतलो जाल्यार तें काम सरकाराल्या बेंचणूक 
खात्या शिवाय दुसऱ्याकडेन जमपाचे नही. लक्ष्मी पुजना निमित्तान त्या दिसा ताईगेर 
घरच्या लोकां भायर सोयरे धायरे, इश्ट-मित्र बी आयिल्ल्यान घर लोकांनी भरिल्लें. 
आनी इतल्या लोकांलें जेवण करप म्हळ्यार सोपें काम? तें कितें घरच्या बायलांक 
आटापा येता? रांदपी जायच. म्हण्टगीर जेवण करपाक एक रांदपी हाडिल्लो. दर 
वर्सा खंय तांगेर लक्ष्मी पुजनाक त्याच रांदप्याक हाडटात. ताणें बरें जेवण केलें. 
सगले लोक येतिश्ट जेवले. कोणाक लकण येताली ते आड पडले आनी बाकीचे 
बल्कांवार बसले. तातूंत हांवय एक आसलों. रांदपी काम सोंपतगीर आपलो 
विडो घेवन गेलो आनी ताका निरोप दिवन ताईलो घरकार उमेश बल्कांवार येवन 
बसलो. 

““कितले घेतले रांदप्यान?  हांवे बेठीच्‌ चवकशी केली 

“सश. पयलो आनी निमाणो अशे दोन दीस हाडिल्लो ताका. दोन दिसांक 
सशें म्हळ्यार तशे उणेय न्हय? '' उमेश म्हणूक लागलो. 

“तरी आमचो सदचो रांदपी म्हण ताणें इतले घेतले दुसरो कोणय हाडिल्लो 
जाल्यार हजारा सकल घेवचो नासलो.'' भाऊन आनीक म्हायती दिली. 

हांब शोकाद. रांदप्यालो प्रेस इतल्यार पावला? एका दिसाक म्हळ्यार एका 
जेवणाक तिनशे घेतले तरी हांकां ते उणे दिसतात आनी पांचशे घेवपाचे म्हणटात! 
व्हडल्या व्हडल्या एंप्रेगादांक पसून दिसाक इतलो पगार आसना. चार वर्सा पयलीं 
म्हगेल्या लग्नाक जांबावलेच्यान रांदपी हाडिल्लो ताणें दिसाक शंबर रुपया घेतिल्ले. 
आतां चडांत चड म्हळ्यार दोनशें घेवपाचे. एकदम शंबरांचें पांचशे जाले? म्हारगाय 
इतली वाडल्या? काय म्हापशा सगळेच म्हारग? चडशे लोक गडगंज, धदेवाले 
म्हण म्हापशेच्या रांदप्यांनी आपलो दर वाडयलो काय? हांव येवजूंक लागलों. 
इतल्यांत म्हजे तकलेंत किते तरी जोगलावलें आनी म्हाका एक फुकेसवाय 
भांडवलाविरयत धदो दिसूक लागलो... 

म्हापशेचे रांदपी दिसाक चारशें-पांचशें आनी जांबावले-केपेंचे रांदपी दिसाक 
देडशे-दोनशे घेतात जाल्यार जांबावलेचे रांदपी व्हरप आनी म्हापशां लोकांगेर 

धाडप. रांदप्याक दिसवडो दोनशें आनी बसी खर्चाक म्हण पन्नास अशे अडेचर्शी 
दिवप आनी म्हापशेंच्या लोकाकडल्यान साड़ेतिनशें-चारशें घेवप, म्हण्टगीर 
बशिल्लेकडेन एका रांदप्याचेर शें-देडशें सुटलेना? दर दिसाक अशीं दोन गिरायकां 
मेळूळ्यार आनीक दुसरें किर्ते जाय? हांव हिशोब करपाक लागलों. 

दुसऱ्या दिसा घरा येतगीर हांवें बायलेक म्हजी येवजण सांगली. 

“ दिवरात तुमचें तें आं55. रांदप्यालो आतांचो प्रेस तितलोच आसतलो. 
म्हज्या लग्नाकडेन रांदप्यान अडेचशें घेतिल्ले. म्हणटगीर आतां चारशें तरी 
आसूंकच जाय. '' 

बायलेन आपलो हिशोब मांडलो . 

“आगे, म्हगेले आनी तुगेलें लग्न एकाच दिसा जाल्ले न्हय गे?” हांवें अशें 
म्हण्टगीर ' हैं गे बाये कितें, नाका जाल्लेंच!'' अशे म्हणून बायल चुडीदाराची 
ओढणी तोंडार धरून हासूंक लागली. 

` 'म्हणटगीर आमचेकडल्यान शंबर आनी तुमचेकडल्यान अडेचशीं अशें 
कशे जातले? तुमचे अडेचशीं देवकाऱयाचे आनी लग्नाचे अशे दोन दिसांचे 
आसतले.'' हावे तकली लड़यली. 

“आमी फकत लग्नाकच रांदपी हाडिल्लो. देवकाऱ्याचें जेवण आमचे 
आमींच केल्लें. फट जाल्यार व्हनीबायक विचारात. '' बायलेच्या सांगण्याचेर 
आनीक कायच न उलोवपार्चे शाणेपण दाखोवन हांव भायले पडवेर गेलो. फाटल्यान 
बायलय येवन हुंबर्‍्यार उबी रावली. 

इतल्यांत बसंत सपणां चडून वयर येतालो तो दिश्टी पडलो. वसंत होवय 
एक रांदपी. पयलीं तो दुसऱया रांदप्याल्या हाता सकयल काम करतालो. आतां तो 
मुखेल रांदपी जाला आनी ताच्या हाता सकयल दुसरे लोक कामाक आसात. 
बसंत रादपाक जांबवले, केप्या, मडगांवां, फातर्प्या बी वता म्हण्टगीर हाचेकडेन 
म्हाका प्रेसाची जुस्त खबर कळटली अशे येवजून हांवे वसंताक सहज म्हळे, 
“आरे वसंत, तुमी रांदपाक दिसवडो कितलो घेतात रे?" 

““साडे तिनशें रूपया,” वसंतान जाप दिली. 

“हें | हावे तुका एकाच मनशाचो दिसवडो विचारला रे, तुमच्या सगळ्या 


अमुरपिक्यो चिंचों ¢ रांदप्यालो दिसवडों 
With. Best Compliments Front 
हि. |, ¦ 0)॥५०॥॥७॥॥०॥ 


पंगडाचो नही. वसंतान सांगिल्ले साडे तिनशें रुपया ताणें तागेल्या हाता सकल्या 
रांदप्याचे आनी वावराडेचो दिसवडो धरून सांगल्यात आशे म्हाका दिसले. 

“हांवें साडे तिनशें सांगल्यात ते म्हजे एकल्याचेच. पंगडाचे न्ही. आमचे 
बरोबरच दुसरे मनीस जाय जाल्यार दादल्याक दोनशे आनी बायलेक शंबर वेगळे 
दिवचे पडटात'' वसंतान विस्कटावन सांगले. 

वसंतालें सांगणें आयकून म्हजी बायल म्हजो अदमास चुकलो आनी आपलो 
बरोबर जालो म्हूण म्हाका पळयत व्हडव्हडान लागली हांसपाक. तें पळोवन 
बायलेमुखार हांव शेळेलों आनी म्हजो धंदो सुरू जावचे पयलींच मातये भरवण 
जालो. ह्या दोट्टी दुख्खान हांव तकली सकल घालून पडवेवेल्यान निट्ट भितरले 
कुर्डीत वचून बसलो. 

आनी ह्या सगल्याफाटली फाटभूंय खबर नाशिल्ल्यान वसंत मात आमकां 
दोगांकय अजापान पळयत उरलो ! 

OO 

राजुगेर हुंदीर 


म्हजो इश्ट राजू एक गुणेस्त मनीस (आतां सावड्डेकार ताका चांचाळ 
म्हणटा ती गजाल वेगळी!) भांगरा सारकी बायल राणी आनी अपुरबायेचे चले 
राज आनी कुंवर असो तांचो सुपुल्लो संवसार. घोव-बायल बँकेत सिर्विसेक 
म्हणटगीर येणावळीचो प्रस्न ना. खावन-जेवन सुखी. घरांत कमी अशें कांय ना. 
फ्रीझ, टी.व्ही., डॅक, वीडियो, वॉशींग मशीन, चपात्यो करपार्चे मशीन, सगलें 
आसा. स्कुटर आनी मारूती गाडी सेवेक दारांत उब्यो आसतात आनी सगल्यांत 
म्हत्वाचे म्हळ्यार मडगांवांत तांचो स्वताचो फ्लॅट आसा. म्हणटगीर कसलीच 
उणीव नाशिल्लो ल्हानसो सुखी असो, राजूलो संवसार म्हळ्यार एक आदर्श 
संवसार! 

. हो संवसार उबो करूंक राजूक आनी राणीक आप-आपले बँकेंतल्यान 
थोडें रीण काडचें पडला. थोडें म्हळ्यार फ्लॅटा खातीर दोन लाख, गाडये खातीर 
देड लाख आनी फ्रीझ, टी.व्ही. आनी फर्निचराक मेळून पन्नास हजार. पूण तें तीं 
मनार घेनात. वीस-पंचवीस वर्सा भितर सगले रीण फारीक जावपाचें. तातूंत 
व्हडलेशें कांयच ना. सांगपाचें म्हळ्यार असो हो राजूलो संवसार सामको दिश्ट 
लागपा सारको ! 

एक दीस खप्यानीच राजूल्या संबसाराक कोणाची तरी नदर लागली आनी 
काय बऱ्या राजूल्या संवसारांतली सवस्थकाय विस्कटून गेली. हे गजालीक 
जापसालदार कोण थारलो जाणात? तर एक गुबगुबीत बरो काळो कुळकुळीत 
हुंदीर! हुदराची जात ती! तो कितें घरांत भितर येवन वोल्तेरार ओगी बसतलो? 

ज्या कोणागेर हुंदीर पावला तांकां आनी वेगळें सांगपाक नाका. तर असो हो हुंदीर 
राजूल्या फ्लॅटांत भितर सरलो आनी आपले प्रताप दाखयत आयिल्ल्या दिसा 
राजूल्या कुटुंबाक नाका-पुरो करूंक लागलो. हें खा, तें खा! हाच्यो वादच्यो कर, 
ताच्यो वादच्यो कर! हैं फासूड, तें पिसूड! कितें मेळटा ताची बोनरां आनी तिस्त्यो 
कर, अशें करूकरून त्या हुंदरान ह्या चौगांकय नाका-पुरो करून उडयले. खाण- 
जेवणाचें सामान धरून पुस्तकां (हातूंत शेजाच्याल्या मागून हाडिल्ल्या पुस्तकांचोय 
आस्पाव आशिल्लो) जोतीं, कपडे, शोपीस, गादयो, आयदनां किते-किते म्हणू 
नाका. सगल्याचीं वाट लावपाक लागलो. सुर्वेक हांचे अस्वडीं येवन धुमशेणां 
घालपी तो हुंदीर करतां करतां हांचे मुखारच येवन आपलीं कर्तुबां दाखोवपा इतलो 
कापाज जालो! 

राणी तर सामकें बेजारून गेल्लें आनी त्या हुंदराक मार म्हणून राजूचे सामके 
फाटीक लागिल्लें. पूण राजू हुदीर गणपतीलें वाहन म्हण गणपतीच्या आनी जनावरां 
खातीर मनशां' हे संघटनेच्या अशा दोगांच्याय भयान त्या हुंदराचे वाटेक 
वचनाशिल्लो. आपणें तो हुंदीर मारलो आनी गणपती आनी ती संघटणा आपले 
फाटीक लागली जाल्यार? हुंदराच्या त्रासान कोण आपल्या घराक उजो लायता? 
(पयलीं तेंपार कोणेय लायलो आसत पूण आतां तेंपार तें परवडटा?) 

असल्या ह्या विचारांनी त्या हुंदराचें मात फाविल्लें आनी तो आपल्यांक 
जाय तशीं धुमशेणा घालतालो. करतां करतां एक दीस ताणें कितें खाल्ले जाणात? 
न्हिदिल्ले कडेन राजूल्या आखाण्या बोटाचो कुडकोच खालो. ते खातीर 
दोतोराकडल्यान इंजेसांव करून घेवचें पडून पसून राजू त्या हुंदराचे वाटेक वचपाचें 
धाडस करिनासलो. 

पूण त्या रातचे मात..... 

ते राती तीन बरांचेर राजू राणीले किलांटेन जागो जालो. पळय जाल्यार 
राणीन महिशासूर मर्दिनीचो अवतार घेतला आनी कातीन गोरेंपिट्ट राणी रागान 
तांबडीगूंज जावन राजूक खावूं कांय गिळूं म्हण पळयता. राजूक उठिल्लो पळोवन 
राणी जोगूल कशे कडकडलें, “ आत्ताच्या आत्तां त्या हुंदराक मार; ना जाल्यार 
हांव तुकां ओगी रावर्चे ना". 

“आगो ! आगो ! अशें अकस्मात तुकां जालें तरी कितें? 

“किते जाले? त्या हुंदरान पयर तुजो खाल्लो तसो आयज म्हजो खाला. 
फाल्यां तो आमच्या भुरग्यांचो खातलो. आनी-आनी म्हज्यान ह्या घरांत रावपाक 
जायना. अत्तांच्या आत्तां तूं ह्या हुंदराक मार नाजाल्यार फाल्यां सकाळीं हांव 
भुरग्यांक घेवन कुळारा वतलें.'' राणीली शिटकावणी आयकून राजू मुखार त्या 
हुंदराक मारपा शिवाय दुसरो आनी पर्याय उरलो ना. ताणें मात्शें येबजील आनी 
वेळ करिनासतना राणीक हातांत लाटणे दिवन न्हिदपा कुडीच्या दारांत बसयलें 
आनी आपूण त्या हुंदराक सोदपाक लागलो. सोदतां-सोदतां खाटिपोंदा लिपिल्लो 
हुंदीर दारांतल्यान भायर गेलो तरी राणीक ताचो पत्तोच ना ! 

“आगो, तुज्या मुखावयल्यान हुंदीर भायर गेलो आनी तूं ओगी बसलां? 
राजू तापलो. 

“आ? हुंदीर भायर गेलो? म्हाका कळूळेच ना. 

“मागीर दारांत बसून तूं किते पळयताले तर? 

' "हांव, हुदरान म्हज्या बोटाचो केदो कुडको काडला तो पळयताले. 

राजून कपलार हात मारलो. 

सकाळ जातकीर तांणी हुंदराक बड़येन मारपाचो बेत केलो. राजूल्या हातांत 
बड़ी, राणीच्या हातांत लाटणे, राजाच्या हातांत बॅट आनी कुंबराच्या हातांत 
व्हिकेट अशी तयारी केली. राणीक हुंदराक भायर काडपाचें काम दिले आनी 
तिगय दादले हुंदराक मारपाचे तयारेन रावले. इतले मजगतीं हांच्या बोवाळान 
अकस्मात भायर आयिल्ल्या हुंदराक पळोवन राज उडी मारून शोकेसीचेर चडलो 
आनी कुंवर किळाच मारून मेजाचेर. इतले गडबडीत हुदरान आपलो जीव वाटायलो 
पूण मेजावयली फुलदाणी आनी शोकेसीचो हारसो मात आपलो जीव वाटावंक 
शकले नात. तें पळोवन राजू पिकार जालो. पूण करतलो किते? तसोच बाजारांत 
गेलो आनी एक रातेर आनी हुंदराक मारपाच्या वखदाचो एक केक घेवन घरा 
आयलो. ते राती तांणी रातेर मांडलो आनी केकाचो एक कुडको हुंदराक दवरलो 
सकाळ फुडें पळय जाल्यार रातेर तस्सो आसा, पूण केकाचो कुडको ना. हुंदरान 
वखद खालें, तरी पूण मेलो ना म्हण दुसर्‍या दिसा आनीक एक कुडको दवरलो. 

हुंदरान तोवय खाल्लो पूण मरपाचें नांव काडलें ना ! राजू सामको बेजारलो. करतलो 
कितें ! 

““आयकलां?"' राणी राजू म्हऱयांत येवन सांगूक लागलें. बी.पी.एस. 
क्लबांत खंय हॅपी होम प्रदर्शन भरलां. थंय हुंदराक मारपाचें खर वखद आयलां 
अशें छाया सांगतालें. तुमी हाडिल्ले तसले बंडल वखद आसचें ना तें. आतांच 
वचून घेवन येयात पळोवया.'' 

राजून आनीक वेळ केलो ना. तसोच राणीक घेवन हॅपी होमांत गेलो. थंयचो 
हुंदराच्या वखदाचो स्टॉल सोदून काडलो. पळय जाल्यार राजून बाजारांतल्यान 
हाडिल्ले वखदच थंय विकपाक दवरलां आनी तें विकपी भुरगो त्या वखदाची 
व्हडविकाय गायता ! 

“आरे, तें पळय ह्या वखदाची तोखणाय करता तें वखद खावन पसून 
आमगेलो हुंदीर मेलो ना मरे !'' राजू त्या विकप्या सांगूंक लागलो. “'वेल्यान तो 
केक खावन आमगेलो हुंदीर आनीकय मोठो जायत म्हण म्हाका भंय पडला. 
राजूलीं उतरां आयकून थंय जमिल्ले लोक हांसूंक लागले. तें पळोवन तो विकपी 
म्हप्यात येवन ल्हवूच राजूल्या कानांत सांगूक लागलो - 

"हें वखद तितलें खर न्हय. हो केक खातगीर हुंदीर मरपाक दोन तीन दीस 
तरी लागतात. पूण उपकार करून हैं, आनीक कोणाक सांगूं नाकात. ना जाल्यार 
आमचो म्हाल खपचो ना.” तागेंलें सांगणें आयकून राजू आनी राणी निर्शेवन 
घरा आयलीं. सगल्या घरांत हुंदराचें अस्तित्व जाणवतालें. दोगांय सामकी 
विटिल्लीं. 

हुंदरान वखदाचो केक खाल्यार तीन दीस जाल्ले आनी चवथ्या दिसाच्यान 
घरांतलीं हुंदराचीं धुमशेणां बंद जालीं. जाग्यावेली वस्त जाग्यारच उरूंक लागली. 
जेवणा तोपांवयलीं धांपर्णी तोपारच उरूक लागलीं. घामसाणेचे कपडे आनी 
जोतीं दवरिल्लीं थंयच उरूक लागलीं. हाचो अर्थ म्हळ्यार तो हुंदीर मेल्लो. 
राजूलें घर खोशयेन भरलें आनी ती खोस मनोवपाक तीं चायनीज हॉटेलांत जेवपाक 
गेलीं. थंय च्याँव-म्याँव-क्याँव, हिंग-मींग-शींग सारके सुरबूस जिनस पोटभर 
खावन घरा येवन पळयत जाल्यार हुंदराचे चार ल्हान पेटे घरभर नाचतात ! 

“हे आनी किते विपरीत? राणी अजापलें . राजूकय कांयच समजना जालें. 
मोठेलो हुंदीर मेलो पूण हे पेटे खंयच्यान उदेले? राजूले शिटूक तकलेंत किते तरी 
लकलकलें. ताची खात्री करून घेवपाक तो लोफ्टार चडलो आनी कुवाडे सुटले. 
लोफ्टार तो मोठेलो हुंदीर मरून पडिल्लो. पूण ती आशिल्ली हुंदुल्ली. म्हणटगीर 
मरचे पयलीं तिणे पेटे काडिल्लें आसूंक जाय आनी ते पेटे आपले आवयले दायज 
चलोवंक फुडें सरिल्ले ! 

तांकां मारपाक राजून सगले प्रयत्न केले, पूण ते कशेच मरनात. बडयेन 
मारतलो म्हळ्यार ते पेटे कशेच लागीं मेळनात. घरांतल्यान भायरय वचनात. 
रातेरांतय पडनात आनी वखदाच्या केकाक तोंड लेगीत लायनात. (घडये आवयन 
मरच्या पयलीं तांकां शिटकायल्यात आसतले) आतां करप किर्ते? ह्या पेट्यांक 
कर्शं ना करप? राजूली तकली सामकी भेरेल्या. 

राजूले त्रास ना करून, जो कोण घरातली सवस्तकाय परती हाडपाक मदत 
करतलो (म्हळ्यार त्या हुंदरा पेट्यांक मारतलो) ताका चायनीज हॉटेलांत जेवण 
दितलों अशें राजून जाहीर केलां. अजून पसून खूब जाणांनी यत्न करून पळयलें 
पूण कोण्णाक येवंक ना..... 

OO) 

लेडीस्‌ स्पेशल 


, पूर्वा , ये पूर्वा ! फ्रिझांतली थंड उदकाची बाटली हाड पळोवया बेगीन. 
जीव सामको गळ्यांत आयला. उदकाबरोबर गिळटां ताका, ना जाल्यार भायर बी 
पडत तो. पणजे सावन आमगेर मडगांवां आयिल्ली पूर्वाली मावशी बडबडत 
घरांत भितर सरली आनी सोफार घडांयच करून बसली. ते बरोबर त्या आर्द 
पोन्न्या सोफाचो करकर असो आवाज जालो. कसलो आवाज काय म्हण 
पळोवपाक मावशी उठली, हेवटेन-तेवटेन पळयलें, कायच दिसले ना म्हण परत 
बसली. ते बरोबर परत करकर जालें म्हण परत उठपाक सोदताली पूण प्रवासान 
तिका इतलें पुरो जाल्ले की आपलें धूड घेवन ती परत उठपाक शकली ना. पाड 
पडू अशें म्हणून ती सोफार तशीच परती लवंडली तेन्ना सोफा परतोय कुरकुरलो . 

हॉलांतल्या बोल्तेरार पेपर वाचीत बशिल्लेकडेन हें सगळें पळोवन म्हाका 
हांसूंक येताले पूण मावशेमुखार तिका हांसपाची माणसुकी नाशिल्ली. इतल्यान 
आमच्या शेजारचो रघलो भितर सरलो आनी प्रासावयल्यान हाडिल्ली मावशेली 
साका-पोटली कोनशाक दवरून * बरें मावशे येता हांव” अशे म्हणून वचपाक 
लागलो. 

“रघल्या, बस रे मात्सो. च्या तरी घेवन चल. हांवें म्हळें. तेन्ना म्हज्या 
उतराक मान दिवन (काय च्या मेळटा म्हण कोण जाणा!) रघलो थंयच आशिल्ल्या 
एका कदेलार बसलो. 

इतले म्हणसर पूर्वा, सुचिता, स्नेहा म्हजी घरकान्न (म्हळ्यार मावशेली 
भयण) बी सगलीं भायर आयलीं आनी भुरगीं मावशेक रेवाडो घालून तिणें 

आपल्याक कितें हाडला तें पळोबंक तिगेली पिशवी सांसपूंक लागलीं. (पूर्ण थंड 
उदकाची बाटली मात म्हाका कोणाच्याच हातांत दिसलीना) 

“पूण मावशे तुका इतले खर्शेपाक जालें तरी किते?'' -हांब. 

“'कितें जालें?'' मावशी म्हजेर उसळूळी. “ पणजेच्यान मडगांवां बसीन 
आयल्या हांव, बसीन.” 

“तातूंत किते जालें?” -म्हजो प्रस्न. 

“किते? तुर्वे केन्ना बसीन प्रवास करूना दिसता.'' मावशेन म्हाका पिसो 
केलो. 

“एक तर ते लोणच्याचें बुयांव शे भितर आंबल्यो-5077५ आं, लोक- 
भरतात; बसूंक लुगार नासता तो वेगळोच. तातूंत आनी दादले बायलो चडटा- 
देंवतना धोंगशे मारतात. नाका जालो जीव इतले गर्देतल्यान पणजेच्यान मडगांवां 
पावतासर.'' - मावशेली विस्कटावणी. 

“आगे, पूण असले बसीन येवचे परस तूं बायलांले बसीन, म्हळ्यार फक्त 
बायलां खातीरच पणजी -मडगांव रूटार दवरिल्ले 'लेडिस्‌ स्पेशल' बसीन कित्याक 
आयलिना? तातूंत दादल्यांक घेनात, म्हणटगीर भितर फकत बायलोच. तातूंत 
बरें आवांताद बसून येवंक मेळटा. कटकट ना.'' -हांवें मावशेक पर्याय दिलो. 

“तें दबर तू आं !'' मावशी म्हजेर तापली. सगल्यो बायलोच आसल्यार 
आवांताद येवपाक मेळटा म्हण कोणे पिशान सांगले तुका? मुंबयचे जाणा मरे 
तू? 

“किते ते? 

“थ्चयच्यो बस्यो बायलो खंय (बायलो वायट आसतात तर?) रेल्वेच्या 
लेडीस डब्यान वचचेपरस मिक्स डब्यानच वचप पसंत करतात. '' 

““कित्याक तर? ' 

“तांकां खंय लेडीस डब्यापरस दादले आशिल्ल्या डब्यांतच बरी वागणूक 
मेळटा. थंयचे दादले खंय स्त्रिदाक्षिण्य दाखोबन बायलांक त्रास जावंक दिनात. 
पूण बायलांच्या डब्यांत सगल्यो बायलोच आसूनय बी स्त्रिदाक्षिण्य म्हणटात तें 
वखदाक लेगीत मेळना खंय.'' 

““स्त्रेदाक्षिण्य म्हणटात तें फक्त दादल्यानींच दाखोवपाचे आसता, 
बायलांनी नही, असो तांचो गोड समज जाला आसुंये. ' -महजें दुबावी मन उलयलें. 

““आंवंय ! पप्पा, तुका खबर ना?” आतां पूर्वाले तोंड सुटिल्लें. 

“किर्ते ते? -हांव. 

“ती पणजी-मडगांव लेडीस्‌ स्पेशल बस के 55 न्ना बंद जाली. म्हज्या 
सामान्य गिन्यानाचें भर्त करीत म्हगेलेंच धाकटें चली पूर्वा म्हाका काकुटेन 
पळयताले. 

आमच्या गोंयची एकली एकसुरी अपुरबायेची, भौ आशेन, मोटे उमेदीन 
आनी व्हडा दबाज्यान सुरू केल्ली लेडीस्‌ स्पेशल बस बंद जाल्ल्याचे आयकून 
हांव मात बुचकळ्यांत पडलो. 

एके वटेन म्हाका वायट दिसले तें हे खातीर की आमच्या 'लेडीस' पॅसेजरांक 
हे बसीन मेकळेपणान, हुस्क्याविरयत आनी आंग चोरिनासतना प्रवास करूक 
मेळटालो तो बंद जालो. तेच बरोबर ते बसीचो ड्रायव्हर आनी कंडक्टर एका 
मोठ्या संकश्टांतल्यान सुटले म्हण सू 55 जालें. तरी बरें ड्रायव्हराक पॅसेजरांवटेन 
फाट करून बसचें पडटा. ताका उरफार्टे बसचें पडिल्लें जाल्यार 55? कडक्टराले 
एक वेळ बरें आसा; पूण गायची बस ती ! केन्ना रस्त्यार बंद पडत म्हण सांगूं 
येता? तेन्ना तो कितें बसींतल्या बायलांक सकल देंवन बस धुकलात म्हण 
सांगतलो? (आनी बरें सांगले, म्हण कोण बायल मनीस बस धुकलपाक 
बसींतल्यान सकल देंवपाक नशीब केलां?) असल्या वेळार ताचेर दुसरी बस 
आडावन तातुंतल्या दादले मनशांक आपली बस धुकलात म्हूण पांयां पडपाची 
पाळी येवपाची! 

“पूण ही इतली बरी बायलांक फायदेशीर बस बंद जावपाक कारण कितें??? 
-म्हाका प्रस्न पडलो. 

कारण एकच. तें म्हळ्यार रिपोर्ट जायना. आतां रिपोर्ट जायना म्हणटगीर 
'लेडीस स्पेशल' बसींतल्यान बायलो वचनात (आनी दादल्यांक भितर प्रवेस 
ना.) म्हणटगीर बस बंद पडपाचीच. पूण “लेडीस स्पेशल' बसीन बायलो न वचपाचें 
पटपासारके कारण मात कोणच दिवंक शकले नात. आपआपले परीन कोणें- 


लेडींस्‌ स्पेशल 76 अमुरपिक्यो चिंचो 


कोणें किते कितें सांगले. पूण कोणालीच जाप पटपा सारकी नाशिल्ली. स्नेहाल्या 
म्हणण्या प्रमाण हे बसींत अमिताभ बच्चन, शाहरूख खान, गोविदा, असल्या 
फकत वेंचीक दादल्यांक प्रवेस दिल्लो जाल्यार रिपोर्टाचो प्रस्नच उप्रासचो 
नाशिल्लो. खरें म्हळ्यार, हो उपाय सुर्वेकच चलणुकेंत हाडिल्लो जाल्यार ह्या 
रूटार एक बस पावता आशिल्ली काय ना हाचो दुबावच आसा! 

“दादो, हांव सांगू?'' इतलो वेळ ओग्गी बशिल्लो, सदांच प्रासार आसपी 
आनी केन्ना केन्नाय किलींडर म्हण खंयचेय बसीर वचपी रघलो उलयलो. 

“ताचे किते आसा जाणां, बायलां बायलां बसीर वयतगीर तेंकां आपापली 
तिकेट काडची पडटा. 

“म्हण्टगीर बाकिच्यो बसी तांकां कितें फुकट व्हरतात तर?'' पूर्वाले 
आवयलो उमळशिकेन भरिल्लो प्रस्न. 

“'तर्शे न्हू व्हनिबाय. बायलां-बशीर केद्याय व्हडल्यान हांसली वो खतखतली 
म्हण कोण्ण तेंची तिकेट काडिना. पूण मिस्क बशीर चडटना तेंच्या तोंडार मात्सो 
मुमुरखो हासो येयल्यार पुरो. धा जाण तेंची तिकेट काडपाक फुडे ! मागीर बायलां- 
बशीक रिपोर्ट कसो जातलो सांग. पळोवया?'' अशें म्हणून रघलो ताका दिलले 
च्याचे फुर्र-फुर्र करून घोंट मारपाक लागलो. 

लेडीस्‌ स्पेशल बस बंद जावपाचें रघल्यालं कारण आयकून हांव मात च्या 
पिवपाक उगडिल्लें तोंड उकर्तेच दवरून अजापान ताका पळयत उरलो. 

OO 

लोक बरे बरे ललीत लेख बरयतात, तें पळोवन हांवें म्हळें आज हांव 
एकतरी ललीत लेख बरयतलोंच बरयतलों', म्हळें खरें, पूण म्हणिल्ले तशे केन्ना 
घडलां? 

म्हणिल्ळे तशें घडिल्ले जाल्यार, आज आमी इंग्लंड-अमेरिकेचो कारभार 
कोंकणींतल्यान चलयतले आशिल्ले. 

घडये एकामेकांक हात दिवन सगलेच पंडीत जातले आशिल्ले, ना तर 
एकामेकाच्यो गोमट्यो ना करून उडयत्तले आशिल्ले. 

पूण म्हळें तशें घडना म्हण तर आमी अशे; न्ही? 

ललीत लेख बरयतलोंच अशे हावे म्हळे खरें, पूण तोडान म्हळें म्हण लेख 
बरोवप जाता? लेख बरोवपाक विशय नाका? 

विशय नासतना लेख कसो बरोवप? 

विशय नासतना बरयल्लो लेख, म्हळ्यार तांदूळ नासतना केल्लें शीत. 

दुसऱ्या कोणाकय तें जमता जाल्यार खबर ना. म्हाका मात तें जमना. म्हाका 
लेख बरोवपाक विशय जायच. 

विशय मेळळो ना जाल्यार म्हाका चिटमिटे पडटात. चिटमिटे पडटगीर 
तिश्टत लागता, आनी तिश्टत लागतगीर तळमळे सुरू जातात. 

आयजय बीं तशेच जालें. म्हाका तळमळे लागले. 

म्हजे तळमळे पळोवन म्हज्या सव्या इद्रियान म्हाका उलो मारलो. म्हणपाक 
लागलें. 

“विशय, ना म्हण तळमळटा कित्याक? पृथ्वी, आप, तेज, वायू आनी 
आकाश ह्या पंचमहाभुतांतल्या कोणाय म्हस्यांत वच. तुका विशय मेळटलो. ' 

हांव खुशाल भरीत जालों आनी विशय सोदपाच्या कामाक लागलों. 

पृथ्वीर तर हांव आशिल्लोंच. येदी व्हडली पृथ्वी. विशय खंय खंय म्हण 
सोदतलों ? रस्त्यार? तशे ते मेळपाक विशय किते रस्त्यार पडटात तर? पडिल्ले 
जाल्यार मेळटले आशिल्ले. 

थोड्या लोकांक खंय रस्त्यार भोंबता भोवता विशय सांपडटात. ते खातीर 
ते (रस्त्यार) भोवत आसतात आनी कितें कितें पुजायत आसतात. 

तसो हांव रस्त्यार भोव भोव भांबलों. 

विशय मेळळोना तो नाच. पूण आपले फाटल्यान भोंवता अशें समजून 
(काय जाणीकडल्यान) गाळी मात मेळळ्यो. 

झक मार हे रस्त्यावेले विशय. त्यापरस झाडार विशय सोदल्यार बरें अशें 
म्हणून नदर झाडावटेन घुवडायली. 

मनांत आयले, विशय मेळळो, ना जाल्यार फातोर गेलो. 

फातोर गेल्यार वचू. फातराक उणाव ना. जमनिवेले सोंपले जाल्यार लोकाल्या 
तकल्यांनी तरी मेळटले. 

तरी पूण फातर मारपाक विशयाचें झाड नाका? झाडां आसात. पूण तीं 
विशयाक ओंपिल्ली नही. तर पृथ्वी बोडकी करपाखातीर कापिल्लीं. असल्या 
झाडांचे विशय, सांपडपाचे तांकां बसून सांपडनात. थंय म्हजे खंय कांत. 

झक मार म्हळें ही पृथ्वीवेली भोंवडी आनी तसोच उठून आप म्हळ्यार 
उदका धडेर गेलों. 

उदकांत गरी घाली पूण कांयच फारावलं ना. 

जाळ घालें पूण कांयच शिरकलें ना. काटाळी घाली पूण कांयच घुस्पलें 
ना. दिपायलें, पूण कांयच फडफडले ना. ते खातीर रागान उदक धवळळें, 
खबदळ्ळें, उसपिलें, आनी निमाणेकडेन हांव तातूंत बुचकळळों लेगीत. पूण 
विशयाची शेंपडी लेगीत हाताक लागली ना. 

तें पळोबन मनांत आयले. . 

उदकांत पडिल्ले मेळपाक, विशय म्हळ्यार कितें अभंगाची गाथा? 

लेखाक विशय मेळना, हीच तर म्हजी खरी व्यथा. 

पृथ्वी जाली, आप जाले. 

आता पाळी तेजाची, म्हळ्यार उज्याची. 

उज्यांत म्हण केन्ना विशय मेळटात? हरशीं आमकां विशय मेळटात ते 
पळयल्यार लोक आमच्याच खाडाक उजो लावन ताचेर विडी पेटोवपाचे. 

कल्पनेनच आंग शिरशिरले. 

नाकाच ती भानगड म्हण उठलो आनी वाऱया बगलेक गेलों. हांव गेलों 
खंयचो तोच म्हज्या बगलेक आयलो. आनी येतना आपल्या वांगडा जायत्यो 
गजाली घेवन आयलो. 

तांतूत विशय सोदपाक हांवें तोंड मुखार काडला मात्‌. 

केन्नाच पळोवंक नाशिल्ले बशेन तातूंतल्या धुल्लान म्हज्या नाकाक आनी 
दोळ्यांक घुस्मटायले, केसांक हुबयले आनी कपड्यांक म्हेळयले. 

त्या अपस्मारांतल्यान सावचीत जावन पळयत जाल्यार थय वारोय ना आनी 
विशयय ना. 

मुखार सगळीच पोकळी . 

कोणय मरतगीर निर्माण जाता तसली. 

चार तत्वानी म्हाका कूय कूय केली. पांचव्या तत्वा तूं तरी म्हाका तार, 
अशे म्हणून हांवे मळबा वटेन हात जोडून प्रार्थना केली. 

सर्गीच्या देवा, मळबांतल्यान तूं पावस झडयता, करे शेंबटिता, दव शिंवरता, 
उल्का वर्षाव करता. तशे कांय विशय फांफुडिल्ले जाल्यार हांव लेखा खातीर 
एकच विशय कित्याक, भराभर तीस चाळीस विशय पुंजावन घडये पयलो चंवर 
लेगीत फुलयतलों आशिल्लों. 

म्हजी प्रार्थना घडये देवान आयकली जांवये. 

मळबातल्यान एक ब्लॅक क्लाउड विथ सिल्व्हर लायनींग म्हणटात तसो 
एक काळसो-धवसो विशय नेटान म्हजेवटेन येता तो हांवें पळयलो. 

देवाचे उपकार आठोवन तो विशय झेलपाक हांवें म्हज्या हाताचो पोसो 

करून फुडे धरलो. [ 

आतां तो विशय म्हज्या हातांत पडटलो, इतल्यान..... म्हजी नदर 
त्याचवेळार वयल्यान उडटल्या एका कावळ्याच्या फुलयिल्ल्या शेंप्याकडेन गेली. 
त्या बरोबर, त्या विशयांतलो विशय म्हाका होलमलो, आनी हावें बेगीबेगीन 
म्हजो पोसो फार्टी घेतलो. वयल्यान नेटान येवपी तो विशय जमनिवेल्या मातयेंत 
रिगलो. आनी रिगतना आपल्या वांगडा म्हज्यो ललीत लेखा खातीर विशय 
सोदपाच्यो सगल्यो आशाय घेवन रिगलो. 

मात ह्या सगल्या घडणुकातल्यान एक बरी गजाल घडली. 

हांव सोदतालों ते तांदूळ म्हाका नाका मेळूं. पूण म्हगेले शीत मात तयार 
जाल्लें. 

| | 

म्हर्जे अपुर्बायेचे ते 


मनशाच्या सभावाक वखद ना अशें म्हणटात. जगाच्या बच्याचे (तशेच 
वायटाचे) आनी लोकांच्या फायद्याचे सोद लावपी मनीसजातीन मात मनशाल्या 
सभावाचेर म्हळ्यार मनशाचो सभाव सुदरावपाच्या-वखदाचो सोद लायिल्ल्याचो 
वो तसो यत्न केल्ल्याचे मात अजून पसून कानार पडूक ना. घडये तसलो सोद 
लावप अशक्य आशिल्ल्यान वो तसलो सोद लायिल्ल्याचो वो तसो यत्न केल्ल्याचें 
मात अजून पसून कानार पडूक ना. घडये तसलो सोद लावप अशक्य आशिल्ल्यान 
वो तसलो सोद लायल्यार लेगीत ज्या मनशालो सभाव सुदरावचेली गरज आसा 
तो मनीस तें वखद घेवंक तयार जावचोना ह्या भंयान त्या वखदाचो अजून पसून 
सोद लागुना जायत आनी तेच खातीर मनशाल्या सभावाक वखद ना म्हणटात तें 
खरें आसुये. 

द्या संवसारांत सगल्या तरांच्या सभावचे मनीस मेळत पूण विसू सारख्या 
सभावाचो मनीस मेळप मात भौ कठीण. 

चवथ आठ-धा दिसांचेर पाविल्ली. घर, घरामुखावेले आंगण निवळ करपाचें 
आशिल्ले. तरी पूण अजूनय विसू निवळ करपाचें नांव काडिनासतना विडी 
फुस्कायता, ते पळोवन विसूली बायल पडवेर येवप विसूक म्हणूं लागली: 

_ आयकलां ! अशे विडी ओडीत ओगीच वेळ कित्याक वगडायतात? 
आतां चवथ लागीं पावली न्हय? घरदार निवळ करूं नाका? भितल्लें जाल्यार 
हांव निवळ करतां. पूण तें आंगण मात्शें तुमी निवळ करात न्हय ! पावसान आंगणांत 
तण पळय कितले वाडलां तें ! खोरें घेवन आंगण तासपाक तुमकां वरभर पसून 


म्हजे अपुबयिचें तें 23 अमुरपिक्यो चिंचो 


लागचेंना. आज तासून काडल्यार फाल्यां हांव थंय शेण काडटलीं आशिल्लीं. 

“बरें बाये ! तासुंया. आनीक किते करतलों !'' अशें म्हणून विसून सोपपाक 
आयिल्ले विडयेचो एक लांब बरो झुरको घेतलो. हातांतलें थोटूक तशेंच जमनीर 
चिड्डून पालोवन आंगणांत शेंवटिलें. आनी आंगण तासपाक खोरें कोणागेरसून 
हाडचें ते येवजूक लागलो. अण्णाल्या खोच्याक धार बरी आसा आनी ताणें 
कामय बी बरें फास्ट जाता तेन्ना अण्णालेंच खोरें हाडल्यार बरें अशें म्हणून ताणें 
आपल्या पुताक-येसूक उलो मारलो . 

किते बाबो?'' अशें म्हणत येसू पडवेर आयलो. 

“आरे, आतां चवथ लागीं पावल्या न्हय, म्हणटगीर आंगण लींप करू 
नाका? आनी खोऱ्याबगर आंगण लींप जाता? तेन्ना तूं मात्सो अण्णागेर वचून 
तांगेलें खोरें घेवन यो. वर-देडवरा भितर परत दितां म्हण सांग. 

“पूण बाबो, आमगेर.... 

“तू आनी सुबेज उलोव नाका. सांगला तें काम पयलीं कर. विसून येसूचेर 
धेंगसो घालो. येसू बाबडो मुकाट्यांनी खोरें हाडपाक अण्णागेर वचपाक गेलो. 
बर्‍या 55 वेळान येसू तसोच हात हालयत परतो आयिल्लो पळोवन विसून विचारले, 

““किते रे? किते जालें? खोरें खंय? ' 

“बाबो'' येसू सांगूक लागलो, ' अण्णा घरा ना, आनी खोरें मागल्यार 
अण्णी सांगता, तागेल्या माडांक आळीं काडूंक खंय आतां मानाय येवचेलो 
आसा. ' 

“पाड पडूं तांचें. मात्शें खोरे दिवपाक किते जाता? हांगेले खोरे कोण 
खाता? विसू तिडकलो. 

“पूण बाबो, तांगेल्या माडाक आळीं काडपार्ची आसतना....'' 

“कांय ना रे आळीं बिळीं. आपल्याली वस्त दुसऱ्याक दिवची म्हळ्यार 
तांच्या जिवार येता. हिमटीं खंयचेकडलीं ! तू अशे कर. त्या कपेलाकडल्या 
कोस्तावांगेरसून मात्शें खोरें घेवन यो. 

येसू कोस्तांवागेरसूनय रित्या हातांनी परतलो. 

““किते रे, कोस्तांव मेळ्ळोना?'' विसून विचारले. 


अमुरपिक्यो चिंचों हे 2० म्हर्जे अपुर्बयिचेँ तें 


“तांगेलें खोरे आनी पिकास खंय भेच्या परबून व्हेल्यार आठ दीस जाले. 
अजून पसून हाडून दिवुना. 

““पाड पडलें त्या भेच्या परबूचें. येदें व्हडलें कुळागार आसून पसून लोकांलीं 
खोरीं मागून काम करप म्हळ्यार? लज नाशिल्लो खंयचे कडलो! तें आसूं. आतां 
तूं मात्सो गोपाळभटागेर फावट मारून तांगेलें खोरें घेवन यो. ' 

““बाबो, हांव आनी तांगेर वचना आं. फाटले खेपे तांणी कितें केले जाणां 
मरे? हांव पारय मागूंक गेल्लो तेन्ना कोनशाक पारय दिश्टी पडटा आसूंनय बी 
भटमामीन म्हाका तांगेर पारयच ना म्हण सांगली.  येसू पिरंगत पडवेर वचून 
बसलो. 

“पुरो न्हय आतां ! ताका बाबड्याक म्हूण कितल्या पावटी तोंड फाफडूंक 
लायतले? सभावच म्हण विचित्र हां तुमचो !'' विसूले बायलेन मदीं तोंड घाळें. 

“जोते झरतलें म्हण कोण तें हातांत घेवन भोंवता ? 

बायलेलीं उतरां आयकून विसू पांय आपटीत घरांत भितर गेलो, आनी 
आपले नवेताल्ल खोरें घेवन भायर आयलो. 

“ इतले वर्साचें खोरें म्हजे तें. आज मातयेक लावचें पडटा.'' अशें म्हणून 
विसू पिकासावान आंगण तासूंक लागलो. 

OQ 


म्हजे अपुबयिचें तें 24 अमुरपिक्यों चिंचो 


आमच्या मानायाची सर्कस 


मडगावा कदंब बसस्टँडालागसार आयिल्ली प्रभात सर्कस पळोवपाक 
म्हण हांव एक दीस गेलों. पूण सर्कस पळोवचेबदला तांगेलो तंबूच पळयत 
उरलो. तांणी उबारिल्लो तो अवाढव्य तंबू, इतल्या जनावरांक सांबाळप, 
इतलें सामान आनी इतल्या मनशांक वेवस्था करप म्हळ्यार फकाणां काम? 
ते भायर दर एक खेळ सोंपतगीर त्या खेळाक वापरिल्लें सामान कवळपाची 
आनी नव्या खेळाखातीरचें सामान मांडपाची तांची कुशळताय हांव पळयतच 
उरलो. आनी हें सगलें पळयतां पळयतां सर्कस केन्ना सोंपली तें म्हाका 
कळूळेंच ना. हावें सर्कस पळयलीच ना. 

ज्या वेळार म्हज्या मुखार ते आपली झोपाळ्यावेली कुशळताय 
दाखयताले त्या वेळार हांव येदो व्हडलो तंबू फकत कांय बड़यांचेर आनी 
दोरयांचेर उबो करपाची तांची कुशळताय नियाळतालों. तंबूचे मजगतीं 
उबारिल्ले ते चार गडगंज खांबे हाणी कशे उबे केले काय हें येवजितां येवजितां 
चार हतयांनी येवन दाखयल्लें तांचें कसब म्हाका चुकले. उंट, घोड़े, कुत्रे, 
आनी पोपटा सारख्या प्राण्यांक शिकोवपाच्या कठीण कामांपरस तांणी, वीज- 
उदकाचीं कनेक्शनां आनी गरजेचीं हेर लायसनां सरकारी कचेच्यातल्यान 
रोखड्यारोखडीं मेळोवपाच्या सादिल्ल्या कठीण कामाची म्हाका लक्तुबाय 
दिसली. म्हाल येरादारीच्या संपाक लागून भाजी ना, तांदूळ, गंव, कडधान्य 
ना, नुसतें ना अश्या वेळार येदूया व्हडल्या भौसाची आनी जनावरांची हांणी 
कशी वेवस्था केली काय हें येवजिता आसतनाच लोकाच्या ताळयांनी भानार 


अमुरपिक्यो चिंचों 25 आमच्या मानार्‍यांचीं सर्कस 


येवन पळयत जाल्यार एका रोदाचे सायकलीवेले आपले खेळ सोंपोवन भितर 
वतल्यो चलयो म्हाका दिसल्यो. इतल्या लोकांची आनी जनावरांची वेवस्था 
करप, तांकां जाय नाका तें पळोवप, येदी व्हडली सर्कस एका जाग्यावेल्यान 
दुसर्‍या जाग्यार हालोवप हे सर्कसवाले कशे जुळयतात काय हे हांव येवजिता 
आसतनाच कांय चलयो दोरयेवेल्यो कसरती दाखयताल्यो ते म्हज्या लक्षात 
पसून आयलेंना. आनी ह्या सगळ्यांची तेंगशी म्हळ्यार बारा गांवर्चे उदक 
पितल्या शेकड्यांनी, वयावेल्या लोकांचेर तांची आडांगीपणां आडावन 
नियंत्रण दवरून, तांचेकडल्यान तालीम करून घेवन सर्कशींत वेवस्थीत 
शिस्तीन काम करून घेवपाक सगल्यांक एका धाग्यान बांदून दवरपासारकें 
जगांतले एक म्हाकठीण काम करतल्या त्या मॅनेजराची (म्हळ्यार पुराय 
सर्कशिच्या रींग मास्टराची) तोखणाय करतां करतां पांजच्यातली वाघा- 
शिवारची कामां सोंपून, रींगमास्टर तांकां घेवन भितर गेलो. म्हगेली सर्कस 
पळोवपाची तशीच उरली. हांवें मनांत म्हणले, एका कापडान केन्ना बायल 
म्हातारी जाल्या? एक फावट सर्कस चुकली म्हण कितें जाले? आनीक एक 
खेपे सर्कशीक वचप आनी आयलो पेलो कसलोच विचार करिनासतना सर्कस 
पळोवप. 

पूण म्हगेलो विचार हो विचारच उरलो आनी हांव परतून त्या तंबूत 
वचचे पयलींच तांणी आपली सर्कस कवळळी. 

त्या दिसा सकाळफुर्डे हांवें बशींतल्यान सर्कशीच्या जाग्यार नदर मारीत 
तर तांणी तंबू आनी भायलो आवांठ निखळावपाक सुरू केला. मनांत म्हळें, 
येदी व्हडली मांडावळ निखळावपाक तांकां आठ ते धा दीस तरी लागतले. 
(आमगेल्या जात्रांनी घाल्ले माटव मोडपाक कितले दीस लागतात ते आमी 
पळोवना तर?) हांबें मनांत हिशोब मांडलो: भायलो आवांठ आनी भितरले 
ल्हान तंबू मोडपाक चार-पांच दीस. वट्ट आठ ते धा दीस. पूण म्हगेलो 
मनांतलो हिशोब मनांतच उरलो आनी सांजवेळचें पळय जाल्यार ते मदले 
चार खांबे सोडल्यार हेर कांयच जाग्यार ना. हांव शोकाद ! परतय मनांत 
म्हळे, ते चार खांबे निखळावपाक तरी तीन ते चार दीस लागल्यार पुरो. 


आमच्या मानायांचीं सर्कस 26 अमुरपिक्यों चिंचो 


म्हगेलो अदमास बरोबर जाल्ल्याचें तितलेंच समादान. पूण म्हाका तेंवय 
समादान मेळपाचें नाशिल्लें. दुसर्‍या दिसा सांजवेळचें पळयत जाल्यार कितें 
! ते खांबे सोडच, सर्कस आयिल्ली म्हणपाची कसलीच कुरू थंय उरूक 
नाशिल्ली. हतयाले शेण लेगीत उरूक नाशिल्लें. 

म्हाका तांची लक्तुबाय दिसली. म्हळे, इतले फटाफट काम उलगडावपी 
लोक आमच्या देशांत आसात तर ! पूण हे अशें काम करपी लोक तांकांच 
मेळपाचे, आनी आमका मात..... 

मनांत विचार आयलो: तांगेल्या मानांयांनी म्हण ते खांबे इतले बेगीन 
निखळायले. समजा तांकां ते आमच्या अस्सल गोंयकार मानांयांकडसून 
निखळावन घेवचे पडिल्ले जाल्यार....? 

पयलीं म्हळ्यार तांकां ते खांबे निखळावपाक तयार जावपी मानांय 
सोदपाकच दोन-तीन दीस लागतले आशिल्ले. त्या खांब्यांचो आकार 
पळोवनच ' हें ! तें म्हाज्यान जायना' म्हण पयलीं सगले फार्टी सरतले 
आशिल्ले. बरें, हें काम एक-दोन जाणांचें नही. ताका बरो मोठो धा-वीस 
मानायांचो पंगड लागतलो आशिल्लो. हावा शिवा करून खंयचोय पंगड 
तयार जालो, जाल्यार पयलीं तांगेल्या मुकादमाकडेन उलोवणें जातले 
आशिल्ले तें अशे तरेन- 

“आमी ते खांबे निखळावन दितात. पूण आमकां इतले दुडू दिवचे 
पडटले. 

“इतले खूब जातात मरे. हांव इतले दिता. 

“ना. तितल्यान जावपा ना. इतलेच जाय. ' 

“बरें म्हगेलेय नाका, आनी तुगेलेंय नाका. आमी इतल्याचेर थारावया. 
ना म्हणू नाकात. '' 

बाबा पुता करून करून निमाणें मुकादम तयार जावन म्हणटलो 
आशिल्लो. 

“बरें तर ! तुगेलें म्हण इतले भितर करतात. आनीक कोणाकय जाल्यार 
एक दुडू हालोवचे नाशिल्ले. 

““जांव, देव बरें करू तुमकां. म्हणटगीर आतां लागतात मरे कामाक ? 

“हूँ हँ ! आमी अशे मदल्या वेळार काम कोमेस करिनात. बद्द फाल्यां 
सकाळीं येतात. सगली तयारी करून दवर तू. 

दुसऱ्या दिसाची सकाळ उजवाडली, सूर्य माथ्यार पावलो तरी हांचो 
पत्तोच ना. सर्कशिचो धनी बाबड़ो मुकादमाक सोदीत तागेल्या घराकडेन... 

“आरे, आज सकाळीं येता म्हण सांगून आयलेनात मरे तुमी. कितें 
जाले?” 

“ताचें कितें जालें धनया, रातीं टी.व्ही चेर अमिताभ बच्चनालो बरो 
पिक्चर आशिल्लो. तो सोंपलोच रातच्या दोनाक. मागीर आनी बेगीन न्हीद 
लागता? ताका लागून उठूठा म्हणसर दीस वयर आयिल्लो. म्हणून म्हळे, 
आज आसू; फाल्यां या. ' 

““आरे पूण मात्शे बेगीन येयात मरे. म्हाका सर्कस घेवन पणजे वचपाक 
जाय. तुमी वेळ वगडायतात तितलो म्हाका लॉस. ' 

“तूं कांयच भिनाका धनया. फाल्यां आमी शोर्त येतात. आदेसाभितर 
ते खांबे निखळावन दितात काय ना तें पळय.'' 

धनी भितरले भितर फडफडत (मोठ्यान फडफडप ताका परवडपाचें 
न्हय) घरा वचून तिसऱ्या दिसाची वाट पळयत बसता. तिसऱ्या दिसाय तीच 
गजाल. धनी परतून मुकादमागेर..... 

“आरे मुकादम, हें किते? आयज कित्याक आयलेनात? 

“आज येतले आशिल्ले. पूण आज बुधवार न्ही?'' 

“बुधवार जाल्यार कितें जालें? 

“आज बुधवार म्हण पंढरी आनी वासू आंबे घेवन जाल्यार राम आनी 
विष्णू केळीं घेवन फोंड्यां बाजाराक गेल्यात. ते नासतना आमी कितें करतले? 
फाल्यां मात शेर्त येतात. कांयच भिनाका तू.” 

“आरे, पूण असो एक एक दीस वचप म्हळ्यार म्हाका कितलें नुकसान 
तें जाणात तुमी? येदो व्हडलो व्याप सांबाळप म्हळ्यार फकाणां कामा न्ही.” 

“आतां आमी कितें मुद्दम येनात? एक फावट करतां म्हण सांगलें न्ही 

तुका. आमी उतराक शेर्त. येतात म्हळ्यार येतात. आमी तसले चिकानेर 
न्हय. फाल्यां शेर्त म्हळ्यार शेर्त. बिनधास्त चल तू." 

हांच्या असल्या कर्तुबांनी आपल्याक दिसाक कितलें नुकसान जाता 
ताचो हिशोब करीत धनी परतता, फाल्यांची वाट पळोवंक. 

चवथ्या दिसाय तीच गजाल. धनी परतून मुकादमागेर..... 

“आरे मुकादम, आजय तड्डकां मरे? हें कितें रे आतां?'' 

““आमी येवपाक भायर सरिल्ले, इतल्यांत मर्त्यालो मांव भायर 
पडिल्ल्याचो रकाद आयलो म्हण सगळे जाण बोरये गेल्यात.” 

“आरे, पूण आतां म्हजें कशें? कितले दीस वाट पळोवप हांवें?'' 

“आतां मर्त्यालो मांव खंवसलो ताका आमी कितें करतले? आतां 
फाल्यांकच पडलें तें. आज कांय जमपाचें ना. 

“आरि, पृण.... 

“तू कांयच भिनाका. फाल्यां शेर्त येतात आमी. आदेसा भितर चारय 
खांबे निखळायतात काय ना तें पळय.'' 

(हें आयकून त्या सर्कशीच्या धनयान निखळावपाच्या आशिल्ल्या त्याच 
खांब्याचेर चडून वेल्यान सकल उडी मारिल्ली जाल्यार ताचें कोणाकच 
अजाप दिसपाचें नही.) 

अशे तरेन सुर्वेकच चार-पांच दीस वगडावन निमाणें एक दीस मुकादम 
आपल्या वांगड्यांसयत त्या खाब्या म्हस्यात पावता, ते खांबे कशे 
निखळावपाचे हाचेर आपूणच तज्ञ जाल्ले वरी जण एकलो आपआपली 
आयडिया सांगता, दुसच्यान सांगिल्ले आयडियेंतल्यो त्रुटी दाखयता, ते खांबे 
उबे कशे केल्ले, खंय तयार केल्ले. तांकां येरादारी करपाक ट्रक कसलो 
आनी केदो लागतलो हाचेर सगले जाण चर्चा करतात, कोण च्यायेक वतात 
कोण विडी फुस्कायतात, कांय जाण थयच्या जनावरांक (तर कांय जाण 
थंयचे दादले सोडून हेर मनशांक) तोखेतात, आनी ह्या सगल्या नस्त्या 
उठाठेवींक उणोच म्हळ्यार एक आदेस वगडायतले आशिल्ले. हे अशे मुयेचे 
गतीन काम करून ते खांबे आड घालता म्हळ्यार आमच्या मानायाक आनीक 

उणेच दोन तरी दीस लागतले आशिल्ले. 
आनी अशे तरेन त्या सर्कसवाल्यांक आदेसा कामाक पांच-स दीस 


लागिल्ले. तर गरजेभायर इतले दीस येदी व्हडली सर्कस पोसतां पोसतां त्या 
सर्कशीच्या धनयाच्या बोडाक वोंस पडून हातांत पिनिल्लो रूपया पसून 
नाशिल्ल्यान भुकेल्ल्या शिवांमुखार आपली तकली कापून उडोवपा बगर 


ताचे मुखार दुसरो पर्याय उरचो नाशिल्लो! 
[| 

म्हाका दोळे येतात 


ह्या दिसांनी सगल्याक दोळे येवपाची साथ पातळिल्ली आनी साबार 
लोकांबरी आमच्या ऑफिसांतलेय आमी सगले एकठांय रावन खबरी 
करताले. इतल्यांत आमचो भाई खांदाक जेवणाचें बॅग लावन भितर सरलो 
आनी सरळ आमचे म्हऱ्यांत येवन ताणें बोल्सांतल्यान दोन-तीन कापराच्यो 
पुड॒यो भायर काडल्यो . 

“चवथिच्यो उरिल्ल्यो काय कितें?'' एकलो उलयलो . 

'मॅनेजराक आरत दाखोवपाक हाडल्यात श्यो दिसता'' दुसरो 
फुतफुतलो . 

“हँ! हँ ! हांवें त्यो तुमचे खातीर हाडल्यात. हातुतलीं दोन-दोन कापरा- 
कापां तुमच्या बोल्सांत दवरात. कापराचो वास दोळ्यांत गेल्यार दोळे कशेच 
येनात.''भाईली विस्कटावणी . 

आमी बेगीबेगीन त्यो कापराच्यो पुडयो फोडून दोन दोन कापां बोल्सांत 
दवरलीं . 

““हाच्याकय फोर्त आनीक एक उपाय आसा. दोळे येवपाक नशीब 
ना. करतले तुमी?'' भाईन विचारले. 

“'कसलो तो?'' 

“*दिसाक दोन पावटी आपलें मूत दोळ्यांत घालप.'' 

आमचीं तोंडा पळोवपासारकीं जाल्लीं. 

हे खबरेक दोन-तीन दीस जाल्ले. म्हजो एक दोळो हय न्हय सो तांबडो 

जाल्लेवरी दिसतालो. दोळ्यांत कितेंय पडलां बी आसतले अशें समजून 
हांव ऑफिसांत गेलों. जाल्यार सगळो स्टाफ पयसुल्ल्यानच म्हाका घरा 
चल, घरा चल म्हणून सांगूंक लागले. तुकां दोळे आयल्यात तेन्ना तू हांगा 
रावल्यार आमकांय दोळे येतले म्हणून तूं घरा चल म्हणून म्हजे फाटीक 
लागले. पूण हांव कसलो वस्ताद. हांवें तांकां सांगळे, हांव आयज कामाक 
आयलां. म्हज्या दोळ्यांचो जर तुमकां भंय दिसता आसत तर मॅनेजराक 
सांगून म्हाका घरा धाडात. हांव म्हजी लिव्ह पेड्ड्यार करचो ना. म्हज्यो 
आदोगाशी आयकून सगळेजाण आपले भितर फुतफुतपाक लागले; पूण 
मॅनेजराक सांगूंक मात कोण्ण फुडें सरलो ना. फक्त म्हजे कुशीक बसतलो 
राजू मात आपली साटली पोटली घेवन पाटलाल्या मेजार वचून बसलो. 


हांची आनी कटकट नाका, दोन दीस लिव्ह काडून घरा रावया अशें. 


येवजून हांवें जयंताकडल्यान रजेचो फॉर्म हाडून घेतलो. ताचेर नांव, गांव, 
पत्तो, रजेचे दीस बी सगळें बरयलें. पूण रजेचें कारण ह्या जाग्यार मात हांव 
आडखळ्ळों . तो फॉर्म आशिल्लो इंग्लीश भाशेंत आनी इग्लीशींत म्हाका 
दोळे आयल्यात' हें कशे बरोवप? आयस्‌ हॅव कम' म्हणून काय आनीक 
कशे? हांव घुस्पल्लों. आमच्या ऑफिसांत इंग्लीश मास्टर म्हळ्यार धोंड 
ताका विचारले. 'कंजक्टिव्हायटीस म्हण बरय रे. ताणें सांगले. हो एकच 
शब्द बरथल्यार पुरो? असो हावे दुबाव उक्तायतगीर उमानाथ सांगूंक लागलो. 
'कंजक्टिव्हायटीस हो मेडिकल टर्म. तो दोतोरान वापरपाचो . तूं आपले 
सोर आयस्‌ म्हण बरय.' पूण 'सोर?' अशें म्हणून नारायणान तोंड आंबट 
केलें. इतल्यांत बिजूराक याद जाली. अरूणाक हालींच दोळे येवन गेल्यात 
तेन्ना ताणें बरयिल्लें ताचीच कॉपी करूया अशें म्हणून अरूणालो रजेचो 
अर्ज सोद जाल्यार तो फायलिंगाक गेला म्हण कळळें. म्हाका कच्च जालें 
कित्याक तर, फायलिंगाक गेल्लो पेपर आनी बिळांत गेल्ले हुंदीर केन्ना 
सोपेपर्णी मेळूंक आयल्यात ! तरी सुर्यकांतान म्हण तो अर्ज सोदून काडलो . 
पूण पळय जाल्यार अरूणान आपल्याक आयिल्ल्या दोळ्यांचें सरळ D0- 
MESTIC WORK म्हळ्यार घरगुती काम करून उड़यिल्लें ! आतां करतलों 

कितें? 

“IRRITATION IN MY EYES म्हण ब्य रे'' राधाली ही सुचोवणी 
मात सगल्यांक पसंत पडली. हांवें तशें बरोवन अर्ज मॅनेजरांकडेन दिता 
आसतनाच निश्चेव केलो की फुडले खेपे म्हाका दोळे आयले जाल्यार आनी - 
आनीक हे फिगीं भाशेचे भानगडींत पडनासतना सरळ म्हाका दोळे 
आयल्यात' अशें कोंकणींत बरोवप. अशें येवजून तडक उठून घरा आयलो. 

दोळ्यांचें दुर्येस पातळपाक तरी कळाव लागत पूण म्हाका दोळे 
आयल्यात ही खबर वाडोभर पातळपाक वेळ लागलोना. जालें! म्हणटगीर 
आतां म्हजे खबरेक आमगेर लायनी लागतल्यो आनी हें वखद कर, तें वखद 
कर, हें खांब नाका तें खावं नाका, घरांत कांयच तळूं नाकात, अमक्याले 
दोळे पातशेले, तमको दोळ्यांत भलतेंच वखद घालून कुडूडो जालो असल्या 
खबच्यानी हांव बेजार जातलों. हे चितून रातभर म्हाका न्हिदच लागलीना. 
पूण करतलों किते? आलिया भोगासी .... 

सकाळ जाली आनी सगळ्यांत पयलीं म्हजे बाळूळीचे भाचयेनच 
खबरेक येवपाची बोंडी केली. 

“आगो अनी ! हांकां दोळे आयल्यात हें तुका कशें कळळें? 
आमगेलेन फोण्ण फोडले. | 

““आं? मामाक दोळे आयल्यात? म्हाका खबर ना. हांव बेठंच 
आयिल्लें.'' अशें म्हणून अनीन मातय वेळ वगडायनासतना कापराचें उदक 
करून तातूंत कापूस बुडोवन ताच्यो घडयो म्हज्या दोनय दोळ्यांर दवरल्यो. 

“आगो, हैं वखद तूं खंय शिकलें ? हिचो प्रश्‍न. 

““पयर हांव रेखागेर गेल्ळे. तांगेर सगल्यांक दोळे आयल्यात थंय रेखाली 
मांय हें करताली.'' अनी. 

“पूण हाणें दोळे रोखडेच निवळटात मुगो?'' हांव 

““म्हाका खबर ना. आमी प्रयोग करून पळोवया. 

“आं ! म्हण्टगीर हो तुवें केला तो प्रयोग ! वखद न्ही?' अनीली जाप 

ना. अनीन त्यो घडयो आदेसभर काडूं नाका म्हण सांगिल्ले खरें. पूण म्हाका 

त्यो रोखड्योच हुळहुळपाक लागल्यो म्हणून काडपाक वच जाल्यार अनीन 
रोखडेच म्हजे हात धरले. तें आपल्या प्रयोगाचेर नदर दवरून आशिल्ले. 

इतल्यांत राल्फ आयलो आनी हांव घडयांच्या प्रयोगांतल्यान सुटलो. 
राल्फान पयलीं आलतडच्यो- पलतडच्यो खबरी सांगल्यो आनी मागीर 
दोतोराचे स्टायलीन म्हाका सांगपाक लागलो, “*'दोळ्यांत कसलेच वखद 
घालूं नाका. इन्फॅकशन जावूं येता. आनी दोळ्यांक कसलोय त्रासय बी दिवूं 
नाका. मातय उगडिनास्तना दिसभर दोनय दोळे धांपून दवर आनी धा-धा 
मिण्टांनी बांयच्या उदकान दोळे बरे खसखशीत धूय.'' इतले सांगून राल्फान 
“बेळ जाता वेळ जाता म्हण कूस माल्ली. च्या घेवपाक पसून रावलोना. 
आतां दोळे दिसभर बंद दवरप आनी तरिकूय धा-धा मिण्टांनी ते धुवप हे 
कुवाडें मात म्हाका कशेंच सुटले ना. 

राल्फाक पावोवन हांव दार आड करता थंय आसां शेजारच्या घरांतल्यान 
ठोऽऽ करून थापटाचो आनी सलोनील्या रडपाचो-दोनय आवाज एकाच 
बरोबर म्हज्या कानार पडले. किते जालें काय म्हण पळय जाल्यार निता 
आनी संदीप खंय तरी वचपाक भायर सरतात आनी आपल्या एकल्याच तीन 
वर्सांच्या सलोनीक आपले बरोबर येवं नाका म्हण धपकायतात. म्हाका वायट 
दिसले. हावें हिका म्हळें, 

“काय बऱ्या भांगरा सारक्या सलोनीक मुद्दम अपुरबायेन आपले बरोबर 
व्हरचं सोडून हीं पळय ताका कशीं रडयतात तीं. एकलेंच भुरगें आसूनय ही 
तरा ! पांच स भुरगीं आसल्यार कितें करतलीं आशिल्लीं काय?” 

पुरो आतां हेडल्यात ते. मुकाट्यांनी कानाप्यार वचून आड पडात 
आनी दोळ्यार कोथमिरेचें उदक दवरात. ' हिणें म्हाका तापोवपाक मेळिल्ली 
संद सोड़लीना. 

इतल्यांत दारावेली बेल वाजली. दार काडून पळय जाल्यार निता आनी 
संदीप म्हजे खबरेक आयल्यांत. आ रे रे रे; म्हण्टगीर दोळे आयल्यात म्हाका 
पूण ते खातीर मार पडलो बाबड्या सलोनीक ! म्हजें काळीज चुरचुरले. 

संदीपाक पळोवन मात म्हाका बरें दिसळें. संदीप एक रेस्पेताद आनी 

पकदस्त मनीस. आलतू-फालतू कांय उलोवपी नही. जुस्ताक जुस्त आनी 
रेक्त उलोवपी. आमी सगले लोक ताका मानतात. तेन्ना संदीप आतां म्हाका 
जें वखद सांगतलो ताणें म्हाका गूण येवपाकच जाय. तो कितें सांगता तें 
आयकूक हांव आशेल्लों. पूण बाबड्याक नितामुखार तोंड उगडपाक संद 
मेळनासली. म्हज्या दोळ्यांच्या स्टेशनावयल्यान सुटिल्ली निताली रेल्वे म्हजे 
दोळे, दोळ्यांत घालपाचीं वखदां, वखदांचो प्रेस, वाडिल्ली म्हारगाय, 
म्हारगाय भत्तो, वाडीव पगारश्रेणी, पे कमिशन, भ्रश्टाचाराच्या सगल्या 
भानगडींचीं स्टेशना घेत घेत काँग्रेस अध्यक्षपदाच्या बोगद्यांत भितर सरिल्ली 
पळोवन संदीपान ल्हवूच म्हाका विचारले, 

` म्हण्टगीर आज घरांत आसतलो तर तूं? तेन्ना एक काम कर. 

“बरे भाशेन.  हांवें खोशेन म्हळें. तागेलें वखद आयकुपाची म्हाका 
उमळशीक लागिल्ली. 

“म्हाका मरे वतलो म्हळ्यार कसोच वेळ मेळना. तेन्ना तूं आज मडगांवां 
मामलेदार ऑफिसांत वचून आमगेलो रेशन रिनीव्ह करपाचो फॉर्म मात्सो 
हाडून दिवशी? ना म्हणू नाका." 

“आरे पूण थंय लायनी केद्यो आसतात त्यो पळयल्यात मरे? तातूंत 
आनी म्हाका दोळे आयल्यात. 

“तेच खातीर तुका सांगतां. तुगेले दोळे पळोवन लायनींतले लोक 
धडाधड फाटीं सरतले आनी तुका फॉर्म रोखडोच मेळटलो.'' संदीपान 
व्यवस्थित गणित मांडले. 

“आनी लोकांबरोबर तो फॉर्म दिवपीय फाटीं सरल्यार रे?'' 

“ना तशें जावचें ना. तो वण्टीक तेंकून बसता.'' 

“पूण हांव म्हगेले दोळ्यांचें म्हळ्यार वशाचें दुर्येस घेवन भौशीक 
सुवातेर गेलों म्हण त्या लोकांनी म्हाका बडयलो जाल्यार रे?'' हांव 
कुळकुळलों. 

“ते तुका बडोवचें नात रे. आनी धर बडयलो म्हण भिवं नाका. पोलीस 
स्टेशन थंय लागींच आसा. थंय वचून कंप्लेंट दी आनी फॉर्म घेवन सरळ घरा 

यो.'' इतलें सांगून संदीपान आपले रेशनकार्ड म्हज्या हातांत दिलें आनी 
हांव कितेय उलोवचे पयलींच निताक घेवन घरा वचपाक गेलो. 

““आतां खायात पातोळ्यो; आनी तांच्या फॉर्माबरोबर आमचोय फॉर्म 
घेवन येयात'' ही बायलेली तिडकल्ली सुचोवणी आयकून तांबडेगूज जाल्ले 
दोळे घेवन हांव आमचें रेशनकार्ड सोदपाक कोठयेकुडींत भितर सरलों.! 

OO) 

हुड्डमेथी 


लोक बरे बरे लेख बरयतात तें पळोवन हांवेय बी एक बरोसो लेख बरोवंचो 
अशे म्हाका सदांच दिसतालें. पूण कशेंच जमनाशिल्ले. कोणेंय विचारल्यार बरोवंक 
बसूंक मेळना, घरच्या व्यापांतल्यान वेळ मेळना, ऑफिसांतल्यान पुरो जावन येतगीर 
बरोवंक बसप म्हळ्यार जिवार येता अशे सांगून वो घराकडेन भुरगीं त्रास दितात, 
केन्नाय बरोबंक बसलो जाल्यार तीं म्हज्या हातांतलें पेन आनी पेपरच नही, तर 
पेपरापोंदा दाटसाणेक म्हूण धरिल्ली वर्तमानपत्राची घडी लेगीत ओडून व्हरतात 
अशें सांगून हांव वेळ मारून व्हरतालों. 

हांव जरी अशें लोकांक सांगतालों, तरी खरें कारण मात आजवेर हावें 
कोणाकूच सांगूंक ना. लेखा खातीर म्हाका विशय सुचनात, विशय सुचलोच 
जाल्यार वर-वर बसून लेगींत कागदार एक वाक्य उदेना. म्हजेकडेन लेखन शैली 
ना. म्हर्जे वाचन कमी आसा. आनी सगल्यांत म्हत्वाचे म्हळ्यार, बरोवप्याच्या 
आंगांत आसूंक जाय तो स्पार्क म्हज्या आंगांत ना. हीं कारणां म्हण लोकांक 
सांगतात? त्याखातीर पयलीं सांगल्यांत तीं कारणां सांगून हांव वेळ मारून व्हरतां. 
कशेय आसना, जण एकल्याच्या घरांत थोडेभोव फरकान तीच रड आशिल्ल्यान 
म्हजे ते बोकडे पचुनय बी वतात. 

मात एक दीस हांवे थारायलें. कितेंय जांव. केदेय व्हडलें अरिश्ट येवं. मळब 
धतररेर पडूं वो धर्तरी मळबार पडू, जाग्यावेलो जुग्ग हालनासतना एक तरी लेख 
बरोवपच. असो निश्चेव करून म्हज्या माणकुल्या चलयेक आनी (एका) बायलेक 
' म्हाका डिस्टर्ब करी नाकात' अशी स्ट्रीक्ट वॉर्नीग दिवन म्हज्या कुडीक भितरल्यान 

खिळी घालून हांव लेख बरोवपाक बसलों. विशय हांवें येवजून दवरिल्लोच. त्या 
दिसा सकाळीं हांव वतालों त्या बशिचो टायर पंक्चर जाल्लो. तो बदलता म्हणसर 
ज्यो ज्यो घडणुको घडिल्ल्यो त्यो तशातश्यो बरोवन काडपाच्यो हांवें थारायिल्ले. 

लेखाची पयली गरज म्हणटात ती ताचें नांव. भितरलो म्हाल कसोय आसू, 
भायलें पॅकींग बरें आसूंक जाय. धंद्याच्या ह्या तत्वा प्रमाण लेख कसोय आसू, 
ताचें नांव बरें आकर्शक आसूंक जाय अशें चिंतून, बरो 55 वेळ येवजून हांवें 
म्हज्या लेखाक नांव दिले. 

“बशीच्या टायराक, पोंदच्यान बुराक.' 

लेखाक सुरवात खंयच्यान करची? हांव चितूंक लागलो. हांवे बशींत चडलों 
थंयच्यान, काय टायर पंक्चर जालो थयच्यान? हें चितता आसतनाच दारार टकटक 
जाले. 

“कोण?” 

“हांव तें पिंकी. ' म्हजे चलयेन जाप दिली. 

“आगो, तुका सांगिल्लें न्ही म्हाका डिस्टर्ब करू नाका म्हण.  हांबे 
तिडकून विचाल्लें. 

“पप्पा, हांव तुका डिस्टर्ब करूंक येना. म्हगेल्या दप्तरांतलें पुस्तक व्हरूक 
येतां. म्हाका अभ्यास करूक जाय. 

पिकीलीं हीं उतरां आयकून म्हाका झकत उठचें पडलें. केन्ना न्हय तें आपूण 
जावन अभ्यास करता म्हणटल्या भुरम्याचो बापूय वोगी बसूंक शकता? हेर बापूय 
आपल्या भुरग्याल्या अभ्यासाखातीर कितले उतळताप काडटात. थय म्हज्यान 
फकत दार उगडूंक नजो? अशें म्हणत हावें उठून दार उगडलें. पिंकी भितर आयले. 
आपल्या दप्तरांतले पुस्तक काडलें. आनी तें घेवन भायर वचचे बदला, सरळ 
म्हज्या म्हच्यांत येवन बसलें. 

“आगो, हे कितें? तूं पुस्तक घेवन भायर वता म्हणटालें नही गो? मागीर 
हांगाच कित्याक बसला? म्हाका डिस्टर्ब करूंक?" हांव तिडकलों. 

“हांव तुका डिस्टर्ब करना रे पप्पा. हांव मोन्यांनी म्हगेलो अभ्यास करतां, तूं 
तुगेलो अभ्यास कर. 

पिंकीलीं हीं उतरां आयकून म्हाका हासूंक आयलें. हांबें करपा वेळार अभ्यास 
केलो ना. तो आतां करतलों? पूण हें अभ्यासाक बशिल्ल्या भुरग्याक कितें सांगतलों 
म्हृण ओगीच रावलो आनी लेखाचेर लक्ष केंद्रीत केलें. केंद्रीत केलें खंयचें केंद्रीत 
करपाचे यत्न केले. मुखार अभ्यासाक बशिल्लें चली पुस्तक उगडें दवरून बेठ्योच 
तावकू-बावकुल्यो करता, ताचेकडेन बापायच्यान म्हण दुर्लक्ष करू येता? आपसूक 
म्हजे पांय दोनय व्हड्यांचेर पडूक लागले. एक व्हडें म्हज्या लेखाचें. दुसरें व्हडें 
पिकील्या अभ्यासाचे. जालें. ताचो परिणाम जावपा तोच जालो. दोगांयलींय व्हड़ी 
फुडे वचपा बदला, एकामेकाक आपटत रावली. म्हाका म्हज्या लेखाचो हुस्को 
जालो. 

“पिंकी 555 

आवयचो उलो कानार पड़ना फुडें पिंकी भायर गेलें. 'जांव रे बाबा. केन्नाच 
न्ही ती आज ही म्हाका वेळार पावली अशें मनांतल्या मनांत म्हणत हांबें देवाचे 
उपकार मानले, आनी म्हज्या लेखांत तकली खुपशिली. पूण आतांच ज्या देवाचे 
हावे उपकार मानिल्ले त्या देवाच्या मनांत कितें आशिल्ले म्हण कोण जाणा. पप्पा 
पप्पा करीत पिंकी परत भितर आयलें. 

“किते गो? आतां कितें जालें? मम्मा म्हस्यांत गेल्ले तें थंयच बसपा नही 
तुर्वे?'' हार्वे वितरागून विचारलें. 

“बसता आशिल्ले. पूण मम्मान तुका बाजारांत वचून कांदे हाड म्हण 
सांगल्यात. तें सागपाक आयिल्ले. 

म्हज्या तकलेंत सणसण मारले. ह्या कांद्याकय म्हण आजच सोपूंक जाय 
आशिल्ले. आतां ह्या वेळार हांगचो उठप म्हळ्यार इतले सगळें जुळोवन हाडिल्लें 
तें कोयरांत वचप. म्हज्या दोळ्यांत दूख आयले. मनांत म्हळें हे कांदे चिरतना 
लोकांक रडयतातूच. पूण सोंपतगीरूय रडयतात तें पयल्याच खेप अणभवलें. 

“शेजरा वचून बंटी आवयकडल्यान दोन कांदे मागून हाड म्हण सांग गो 
तिका.” रांदचे कुडींत आयकूक वचचें इतल्या मोठ्यान हांव उलयलों. 

““हांव तिगेर कांदे मागूक वचचें ना आं. एक पावट तिगेले दोन कांदे मागून 
हाडत जाल्यार त्या म्हालवजाचेर ती चार पावटी येवन चार चार कांदे मागून 

व्हता.” रांदचे कुडींतल्यान आवाज आयलो. 

“कांदे आतां हाडूंकच जाय? कांद्याबगर काम भागचेना? 

“हांव बांगड्यांची हुडूडमेथी करतां. ती कांद्याबगर केल्यार तुमी खातले 
जाल्यार करतां.” बायलेन सामकीच म्हजी हेवटेन वाघ आनी तेवटेन शींब अशी 
अवस्था करून उडयली. 

बांगड्याची उड़मेथी कांद्याबगर खावपाची म्हजी तयारी आशिल्ली. 
उड्मेथये वाट्याचे तेफळांचें हुमण कर म्हण्णय म्हज्यान सांगूक जाताले. म्हज्या 
लेखामुखार म्हाका म्हज्या जिबेचें व्हडलेशें पडून वचू नाशिल्‍लें. पूण तशें केल्यार 
फुडले दोन तीन म्हयने रांदचे कुडींतल्यान आयिल्ले थोमण्यांचे बाण सोंसपाची 
म्हजी तयारी नाशिल्ली. अशे परिस्थीतींत म्हजेमुखार दुसरो पर्याय नाशिल्लो. 
मुकास्यांनी उठलो आनी हातांत पिशवी घेवन बाजाराची वाट धरली. 

बाजारात वतना मात म्हजो पंक्चर जाल्लो लेख म्हज्या दोळ्यामुखार परत 
परत येतालो. 

OO 

गगनसु दरी 


हांव सहसा कवितेचे वाटेक वचना. म्हाका कविता आवडनात म्हूण 
नही, पूण पद्य साहित्यापरस गद्य साहित्याची म्हाका चड आवड आशिल्ल्यान 
कविता व्हडल्योश्यो म्हजे तकलेंत उरनात. पूण पयर म्हज्या इश्टाली 'गगनसुंदरी' 
ही कविता वाचली आनी हांव सामको तिच्या मोगांत पडलो. ते कवितेन म्हाका 
सामको पिसो केलो. ही कविता सामकी म्हज्या तोंडार बसली. खातना-जेवतना, 
न्हिदतना, उठटना, न्हातना, भोंवतना हांव तीच कविता गुणगुणूक लागलों. 

' अस्तुरी तू जानत गगनसुंदरी 

झनक झनक झलक तू 

निश्कळंक नार तू 

सरसरससर सरभोंवतणी 

तृप्त तृप्त धर्तरी 

अस्तुरी तू जानत गगनसुंदरी' 

म्हर्जे हें गुणगुणप इतलें वाडलें, इतलें वाडले की, आमच्या नकळयां 
जसो आमी श्वासोश्वास करतात तसो हांव, म्हज्या नकळयां ती कविता 
गुणगुणपाक लागलों. पूण म्हर्जे हें गुणगुणप म्हज्याच आंगार शेकतलें, हें हांव 
खंय जाणां आसलों? 

हें शेंकपार्चें मुळावण आमच्या घरांतच पडलें. म्हजे स वर्साचे चलयेक 
हांवें देवाचे श्लोक शिकयल्यात. तिनसनां हांव देवाक दिवो लायतां त्या वेळार 
तें “शुभम्‌ करोती’, वक्रतुंड महाकाय', प्रणम्यं शिरसा देवम्‌ बी म्हणून 

सगल्यांक पांयां पडटा. एक दीस मात म्हगेलो दिवो लावन जालो तरी तें देवाचें 
म्हणपाक सुरू करिना. म्हाका अजाप जालें. 

“आगो, आज वोगी शें कित्याक? देवाचें म्हण मगो. हांवें म्हळे. 

“पप्पा, आज हांव शुभम्‌ करोती म्हणचे ना आं.” ताणें सांगले. 

(“शुभम्‌ करोती म्हणचें ना? कित्याक?'' हागेळे किते जालां तें म्हाका 
कांयच कळना जालें. 

““कित्याक म्हणचे? तूं मात बरो देवाक दिवो लायतना अस्तुरी तूं जानत 
गगनसुंदरी हें सोपें देवाचें म्हणटा आनी म्हाका मात तुवें, शुभम्‌ करोती, वक्रतुंड 
आनी प्रमम्यं सारखी कठीण देवाची शिकयल्यांत. आयच्यान हांव तीं देवाचीं 
म्हणचें ना. तूं म्हणटा तेंच देवाचें म्हणटलें.'' अशें म्हुणून तें देवाच्या मुखार 
उबे रावले. देवाक हात जोडले आनी ताणें सरळ 

“अस्तुरी तूं जानत गगनसुदरी 

झनक झनक झलक तूं 

निश्कळंक नार तूं ..'' ही कविता म्हणपाक सुरवात केली. हांव ताका 
पळयत उरलो. खिणभर हांव म्हज्या म्हाकाच विसरलो. 

“आगो हें तूं म्हणटा तें देवाचें नही, देवामुकार उबें रावन असल्यो कविता 
म्हणनात. फकत देवाचे श्लोक म्हणटात.'' अशें सांगून हावे ताका कितलें 
समजायले, कितले फुसलायलें, तें म्हळ्यार देव पाप करतलो म्हण सांगले. पूण 
ना. सगळें उमथ्या कळशार उदक. तें कशेंच आयकना जालें. निमाणें हावाशिवा 
करून एकदाचे, दोन कॅडबरी, दोन किटकॅट आनी दुसऱ्या दिसा कोलव्यां 
व्हरपाचे बोलीचेर तें गगनसुंदरी वाट्याचे शुभम्‌ करोती म्हणपाक राजी जालें. 
हांबें सुटकेचो हुस्कार सोडलो. देवाक हात जोडले आनी हाचेफुडें जर देवाक 
दिवो लायतना हांव म्हज्या नकळयां गगनसुंदरी आळोवंक लागलों जाल्यार 
म्हजो ताळो अंदी अशें देवाकडेन मागले. 

इतल्यान तरी शाणो जावन हांबें गगनसुंदरी गुणगुणपाचें सोडपाचें, पूण 
ना. त्या गुणुणपाखातीर म्हज्यो आनीकय भोयो भोयो जावपाच्यो आशिल्ल्यो . 

एक दीस हांव अहेराखातीर कितेंय तरी घेवपाक म्हण एका गिफ्ट सेंटरांत 

गेलों. आपले धोल कावंटराक तेंकोवन कदेलार बशिल्ल्या मारवाडी पात्रावान 
म्हर्जे हांसून स्वागत केले. थंयचें सेल्सगर्ल म्हाका तरांतरांचीं गिफ्टां काडून 
दाखोवपाक लागले. 

म्हगेले गुणगुणप चालूच आशिल्ले. त्या गिफ्टाचे मोल विचारतना म्हज्या 
गुणगुणपांत आडखळ येवंचो न्हय म्हण एक एक वस्त हातांत घेवन हांव 
दोळ्यांनीच भुवयो वयर काडून तिचे मोल विचारूक लागलो. इतल्यान - 

“तू हांगा गिफ्ट घेवंक इला काय चलयांचीं फक्काण्णां करूंक इला 
रे? त्या पात्रावालो आवाज म्हज्या कानार पडलो. 

“किते?'' कांयच कळनासून हांवे विचारले. 

` 'कितें...? तू आमच्या चेडवाक पळोवन अस्तुरी तूं ज्यानत गगनसुंदरी 
म्हणटा? लज्य दिसना रे तुका चेडवांची फक्काणां करूंक? परत अश्शें कितं 
म्हटली तर तोंड रंगेतली पळे. लाग च्यलू हिंगासल्लो.'' धोलावेल्यान देंवपी 
पँट सांबाळीत राग्गान तो पात्रांव म्हाका पळोवंक लागलो. दुकानांतलीं हेर 
गिरायकांय कुत्शित्री नदरेन म्हाका पळोवंक लागलीं. हांकां खरें तें सांगपाक 
गेल्यार तांकां तें पटपाचे ना पूण म्हर्जे मात हांशें जातले अशें येवजून उमथे मानेन 
हांव त्या दुकानांतलो भायर सरलों . 

गिफ्टाचें दुसरें दुकान सोदीत हांव पासयेवेल्यान चलतालों . पासयेर लोकांची 
गर्दी आशिल्ली. इत्सा नासूनय लोक एकमेकांक आपटताले. म्हज्या फुडे एक 
बायल चलताली. चलता चलता ती अकस्मात घुवली आनी ठो 55 कन्न म्हज्या 
तोंडार तिणे एक थापट फुलयलें . खिणभर म्हाका किर्ते जाले तें कळळें ना. ते 
बायलेन थापट मारिल्लें पळोवन घुरघूर कन्न आमचे भोंवतणी लोक एकठांय 
जाले. 

“आगे, आगे, तकली सारखी आसा मगे तुजी? काय मानीकोमांत घालूं 
जाय गे तुका?” हार्वे रागान विचारलें. 

“ “मानिकोमांत घालूं जाय तुका. रस्त्यावेल्यान चलतल्या बायलांक घश्टत 
तांची फकाणां करता? बायजण खंयचे कडलो?'' ती बायल फडफडली . 

“हावे गे तुजीं कसलीं फकाणां केल्यांत?  हांवें अजापून विचारलें. 

“कसलीं केल्यांत? आत्ता तूं, हांव झनक झनक करूत चलतां अशें 
म्हणनासलो? म्हाका निश्कळंक ना म्हणनासलो तूं? आं?” तिगेलीं हीं उतरां 
आयकून म्हजी वाचाच बसली. 

“आतां वोगी कित्याक रे?” सर सर करून म्हजे भोंवतणी भोवतलो 
म्हणपाक मात्तय लज दिसली ना रे तुका? आवय भयणी आसात काय ना रे 
तुका?'” तिगेलीं हीं उतरां आयकून हांव तटास जालों. म्हाका शेळो घाम 
सुटलो. हें प्रकरण वाडत जाल्यार लोकांकडल्यान म्हाकाच कड्डे पडटले 
हाची जाणविकाय जावन हांवें तिची माफी मागली आनी जाता तितले बेगीन 
थंयच्यान कूस मारली. 

ह्या सगल्या प्रकरणान हांव थरथरिल्लो. म्हजो ताळो सुकिल्लो. म्हाका 
च्याची भोव गरज आशिल्ली, म्हूण हांवें कामत हॉटेलाच्या दिकेन पावलां 
उबारलीं. म्हर्जे तोंड गगनसुंदरीची तोखणाय करीत आशिल्ले. हांव हॉटेलाच्या 
दारांत पावलों. त्याच वेळार एक जोडपें च्या घेवन हॉटेलांतल्यान भायर सरिल्लें. 
बायल हॉटेलाच्या दारांत रावन तोंड पुसताली जाल्यार तिचो लांबरूद आनी 
काळो कुळकुळीत घोव कावंटरार पयशे फारीक करतालो. दुसरें कसलेय अरिश्ट 
येवचे परस हॉटेलाभितर ती कबिता म्हणप नाका अशें येवजून हांवें बेगबेगीन 
“तृप्त तृप्त धर्तरी'' आशे म्हणून तें गुणगुणप सोंपयलें. 

'म्हज्या राजाऽऽ'' असो ते बायलेन आपल्या घोवाक साद घालो. 

“किते गो धरती?” गडगडपी कुपांच्या आवाजांत ताणें विचारलें 

“हो पळय, च्या पिवन हांव तृप्त तृप्त जालां अशें म्हणून म्हाका 
चाळयता  म्हजेवटेन बोट दाखयत तिणें घोवाक सांगळें. हें आयकून तो काळो 
कुळकुळीत घोव रागान तांबड़ो जालो. 

` मालक्रियादा, तूं म्हजे बायलेक चाळयता? राव, तुर्जी हांडांच मोडटां. ' 
अशें म्हणून तो म्हजेवटेन येवपाक लागलो . 

ताचो अवतार पळोवन म्हजी भिवन जाली गुळी. हांव ताच्या हातांत 
सांपडिल्लो जाल्यार खच्यांनीच म्हज्या हाडांचो पिठो जावपाचो. हांवें आनी 
वेळ केलो ना, तशीच ताचेवटेन फाट केली आनी शेपडी तूट म्हणसर धांव 

मारीत घरा आयलो. 
घरा येवन हांवें कानाक पिवळ घालो आनी थारायलें, की हाचेफुडें इत:पर 
ती गगनसुंदरी कविता म्हण गुणगुणप ना. आनी केन्नाय जर म्हजो तो कवी इश्ट 
मेळत तर ताका सांगप, 
“बाबा रे, गगनसुंदरी कविता बरोवन तुर्वे नांव मेळयलें, पूण ती गुणगुणून 
म्हाका मात सुरय भुजलें.'' 
OO) 


अमुरपिक्यो चिंचों 45 गगन सुंदरी 


जायूले तर्कट 


वास्को द गामा, हो गोंयांत पावल दवरपी पयलो पोर्तुगेज मनीस. ताणें 
गोंयांत पावल दवरलें ताका पांचशीं वर्सा जाल्लीं. ते घडणुकेची पंचशती 
मनोवपाची कल्पना कोर्णेतरी वाच्यार सोडली. 

त्या वेळावेली ही खबर... 

सदचेवरी बाप्पा आपले पडवेर वोल्तेरार बसून वर्तमानपत्र वाचतालो. 
कुशीकच बसून जायू तांदूळ वेंचतालें. इतल्यांत कोणाल्या तरी पावलांचो 
आवाज आयकून बाप्पान वर्तमानपत्र सकल काडून फुडें पळयलें. फुडल्यान 
चंद्रू आनी येसू सपणां चडून पडवेर येताले. 

“येयात, येयात, '' बाप्पान तांकां येवकार दिलो. 

बाप्पा, गोंयचो समान नागरी कायदो आनी वास्को -द-गामाची पंचशती 
म्हळ्यार किर्ते रे? आजकाल वचत थंय हींच उतरां आयकूक येतात.'' 
लोकांकडल्यान आयकल्ल्या उतरांचो अर्थ कळूं नाशिल्ल्यान तो विचारपाक 
येसू बाप्पा म्हऱ्यांत आयिल्लो . 

बाप्पान दोगांकय बांकार बसपाक सांगलें. जायूक सांगून एक एक मुसराद 
आंबो तांकां खावपाक दिलो आनी तांचे खावन जातगीर, पुराय भारतांत फकत 
गाँयांतच चलणुर्केत आशिल्ल्या आमच्या खाशेल्या समान नागरी कायद्याची 
तांकां पुराय म्हायती दिवन, भारतांतले राजकारणी ह्या कायद्याची कशी 
तोखणाय करतात, हो कायदो पुराय भारतांत लावपाची गरज उक्तायतात, पूण 
तो लागू करपाचे नदरेन विधायक काम मात कोण करिनांत (विरोध मात जायते 

जाण करतात तर कांय जाण हो कायदो लागू करूंक दुसऱ्यांनी फुडाकार घेवंचो 
म्हूण मागणी करतात) हैं तांकां बेस बरें समजावन सांगले. उपरांत वास्को-द- 
गामाची पंचशती म्हळ्यार कितें तेंवय समजावन सांगून ही पंचशती मनोवप 
म्हळ्यार आमच्या हातान आमचें नाक कशे कापून घेवप हें विस्कावन सांगतकीर 
चंद्रक आनी येसूक पसून पंचशती मनोवंक फुडें सरिल्ल्या आमच्या लोकांची 
खूब तिडक मारली. ते मोटे पोटतिडकेन ती उलोवन दाखयता आसतनाच मदींच 
जायून तोंड घाले - 

“पूण कितेंय सांगात तुमी. समान नागरी कायदो पाय देशांत लायतले 
जाल्यार वास्को-द-गामाची पंचशती मोट्या प्रमाणांत आनी व्हडा दबाज्यान 
पुराय भारतांत मनोवपाकच जाय आं.” 

जायूलीं हीं उतरा आयकून केन्नाच नही येदो व्हडलो धपको बसून बाप्पासयत 
सगल्यांलीं काळजां भात्याभशेन वयर-सकयल, वयर -सकयल हालूंक लागलीं 
आनी तशें जावप सभावीकच. गोंयचो समान नागरी कायदो खंय, वास्को -द- 
गामाची पंचशती खंय! तांचो एकमेकांकडेन संबंद कसलो? ह्या जायूक म्हूण 
नाकाची आनी आदोळेची सोयरीक जुळोवपाची भारी संवय. आपूण पुच्च 
करून कितेय उलयता आनी सगल्यांक गोंदळावन उड़यता. 

आपल्या उलोवण्याचेर हे सगले गोंदळळ्यात हें पळोवन जायू मुमुरखें 
हांसलें आनी आपणे तशें म्हणपा फाटले कारण तांकां सांगूक लागलें. 

“बाप्पा, आतां पळयात आं, गोयचो हो समान नागरी कायदो पोर्तुगेजांचे 
मुस्तींत चलणुर्केत आयलो नही? साडेचारशीं वर्सा गोयचेर शेक गाजोवन वतना 
ते हो कायदो हांगा दवरून गेले. ब्रिटीशांनी भारताचेर देडशें वर्सा शेक गाजयलो 
तरी तांकां असलो कायदो भारतांत लागू करपाक सुचलेना. आनी हो कायदो 
पुराय भारतांत चलणुर्केत हाडप आमच्या आयच्या राजकर्ण्याच्या कटूटुलांत 
तरी आसा? हांचेकडेन भाशणां आनी सेमिनारांबगर कांय एक जावपाचें ना. 
म्हणटगीर हो कायदो लागू करप पोर्तुगेजांबगर हेरांक जमता? आतां हो कायदो 
हांगा लागू करतले जाल्यार ताचो कोत्राद पोर्तुगिजांकच दिवंचो पडलोना? 
आतां ते कितें पोर्तुगालाक रावन तो कायदो हांगा चालीक लावंक शकतले? 

ते खातीर भारताचो राजकारभार.तांच्या हातांत वचूंक नाका. '' 

““आगो,आगो, हें किर्ते उलयता तूं पापया? जिबेक हाड ना म्हूण कितें 
जालें तुज्या? दळदिरें खंयचे कडलें!'' पयलीं गोंय आशिल्ले तसो आमचो 
देशय पोर्तुगिजांच्या हातांत दिवप हे कल्पनेनच बाप्पा निन्हळ्ळो. ' पर्थून आमचो 
देश तांच्या हातांत वचप म्हळ्यार आमी सासणाचे पारतंत्र्यांत उरप मुगो. 
बाप्पाल्या तोंडार जायू बद्‌दलची तिडक स्पश्ट दिसताली. 

““सासणाचे न्ही गा बाप्पा. ' जायू फुडें सांगूक लागलें. आतां सगले 
इन्स्टंट न्हय? म्हणटगीर पयलीं साडे चारशीं वर्सा लागिल्ली ती गजाल करपाक 
आतां साडेचार वर्सा म्हळ्यार खूप जालीं. समान नागरी कायदो पुराय भारतांत 
चलणुकेंत हाडपाच्या कोंत्रादाचेर फकत साडेचार वर्सा भारत पोर्तुगेजांच्या 
हातांत दिवप. ते हो कायदो कशे बोकफिशाद सगल्या भारतांत लागू करतात तें 
पळयात. 

पूण ताचो आनी वास्को-द-गामाचे पंचशतीचो संबंद कळळोना म्हूण 
चंद्रून स्पश्टीकरण मागले. 

“आरि, ब्रिटिशांनी भारताच्या राजकारणांत पावल दवरपाक ईस्ट इंडिया 
कंपनीचो आधार घेवं नाशिल्लो? तसो पोर्तुगिजांकय बी वास्को-द-गामाचे 
पंचशतीचो आधार घेवन परत आपोवपाची येवजण करप. 

जायूलें हैं तर्कट पड़वेवेल्या तिगांचोय उडिल्लो आवरो सकल देवंक 
बरोच वेळ लागलो. बऱ्या 55 वेळान ते भानार येतगीर ह्या जायूक बरेंच उजरावन 
काडुंया म्हण पळय जाल्यार जायू आपले तांदूळ घेवन केन्ना तरी भितर गेल्लें 
आनी तें बशिल्ले त्या जाग्यार ताणें वेंचिल्ल्या तांदळांतले आंशे आनी धोणे 
तितले उरिल्ले! 

OO 

नागपचम पयलीं काय अळमीं पयलीं? 


कोबी पयलीं काय तातीं पयलीं? नाल्ल पयलीं काय माड पयलीं? बीं 
पयलीं काय भात पयलीं?... 

आमी फाटलो जायतो तेप आयकतल्या वेल्या, आनी अशा तरेच्या 
जायत्या प्रशनामदीं आतां आनीक एका प्रश्‍नाची भर पडल्या आनी तो 
म्हळ्यार, 'नागपंचम पयलीं काय अळमीं पयलीं? 

हो प्रश्‍न बेठोच पडुना. ताका आशेर्ताद बरें कारण आसा. पयलीं 
नागपंचम आनी अळमीं हांचो एकामेकांकडेन सामको लागशिल्लो संबंद 
आशिल्लो खंय. नागपंचम आयल्याबगर अळमीं केन्नाच येनाशिल्लीं आनी 
अळमीं येवपा वेळ जाल्या बगर नागपंचम येना आशिल्ली. नागपंचम केन्नाच 
अळम्या फाटल्यान वो अळमीं केन्नाच नागपंचमी पयलीं येना आशिल्लीं. 
आनी आयलींच जाल्यार लोक तांकां हात लायनाशिल्ले. कोण जाणां? 
नागपंचमी पयलींच अळमीं हुमटायलीं जाल्यार घडये नागाचे तन, मन आनी 
धन दुखत जाल्यार? - (ना ना.धन दुखपार्चे ना. नागाक धनाची गोडी लागपाक 
तो अजून मनशांच्या संगतीक लागूक ना) तें आनी मागीर कोण घेवन 
बसतलो? नाग तो. डूख धरपाक ताचो पयलो नंबर. आपल्याक दुखयिल्ल्या 
मनशाचो डूख धरून ताका सोदीत तो केन्ना नागलोकांतल्यान नागालँडाक, 
नागाळँडांतल्यान नागासाकीक, नागासाकीकच्यान नागपुराक, नागपुराच्यान 
नागझरीक, नागझरींतल्यान नागेशीं आनी नागेशिच्यान अनंतनागाक केन्ना 
पावत ताचो नेम ना. 

बरें. डूख धरून आयिल्लो नाग केन्ना सूख घेवन आयला? ताच्या 
विखाळ नदरेंतल्यान सूख सरळ सर्गात (चड करून नरकांत) वचून 
अणभवपार्चे. त्या परस आसूंच तीं नागपंचमी पयलींचीं अळमीं अशें म्हणून 
पयलींचे लोक बाबडे ओगीच रावताले. 

तेन्नाचे ते लोक तशे वोगीच रावताले म्हण आतांचे हे लोक अशे ओगी 
रावूंक आयल्यात? हे लोक अळम्यांखातीर दुखतल्या नागाच्या तन आनी 
मनाचो विचार करचे पयलीं त्या अळम्यां पसून मेळटल्या धनाचोच विचार 
पयलीं करतात आनी नागपंचमीक नागाची पुजा जावचे पयलींच (कांदो, 
सोय, मसालो बी घालून) अळम्याची पुजा करतात. 

आमच्या लोकांचें म्हण नाका जाल्लेंच. नागपंचमी पयलीं जीं अळमीं 
येतात तीं घडये आपल्या सोयऱ्यां-धायऱ्यांक, इश्ट-वांगड्यांक मेळूक वो 
निदान पर्यटनाच्या निमतान तरी येतात आसूंक जाय. पूण आमचो लोक, 
बाबड्यांनी आपलें बोड वयर काडचे पयलींच (ताच्या राखणदाराक १% 
बसोवन) तांकां खणून भायर काडटात. 

वर्साक एकच फावट सोयऱ्यावरी येवपी अळम्यांकडेन म्हण अशें वागप 
सोबता? तांची बरी 55 अर्थ अपुरबाय करप आमचो धर्म न्ही ? असले कसले 
अवजाळे लोक हे? 

आरेच्च्या! हें हांव किते येबजितां? ज्या देशांत नागाच्या कातिचो वेपार 
चलता, त्या देशांत अळम्यांक लागून नागाक न दुखोवपाची जतनाय घेवप हैं 
किते शाणेपणाचें लक्षण? जग बदलता तशे आपणे बदलूंक नाका? 

नाय जाल्यार म्हण आतां सगलेंच बदलला. आतांचे लोक बदलल्यात 
तसो आतांचो सैमय बदलला. आतां मे म्हयन्यांत पावस पडटा जाल्यार जून 
म्हयनो तापता. शियाळ्याचेर ताच्या पयल्या अर्दात पावसान जाल्यार दुसऱ्या 
अर्दात गिमान अतिक्रमण करपाक सुरवात केल्ल्यान शीं फाटले पांयांनी 
धर्तरेवेले कूस मारूक लागलां. पावसय म्हण आतां वर्साक बाराय म्हयने 


पडटा. (वर्साक चवदा म्हयने आशिल्ले जाल्यार चवदाय म्हयने पडटलो 
आशिल्लो काय कोण जाणां?) 

आतांचे लोक दोंगरार घरां बांदतात आनी दोंगरावेल्या झाडांची बॉन्साय 
करून घरांत दवरतात. 

मळबासकयल्ल्या उक्त्या- आंगणांत वाडटलीं झाडां उणीं जावन तीं 
तेर्रासा सकयल्ल्या गॅलरींत खिन्नटूक लागल्यांत. 

पयलींचे भुरगे आवयबापायक मान दिवन तांचें सांगणें आयकताले. 
आज ती पाळी आवयबापायचेर आयल्या 

पयलीं नवे आमदार आपलो मुख्यमंत्री वेचून काडटाले. आता तें काम 
हायकमांड करता 

आयच्या ह्या जगांत हें सगले चलता आसतना नागपंचम पयलीं काय 
अळमीं पयलीं हो प्रश्‍न तरी आमकां कित्याक पडचो? आसना ती नागपंचम 
आपल्या जाग्यार. अळम्यांनी तरी तिचें बंधन कित्याक पाळचें? नागपंचम 
अळम्यांक पोसता काय किते? ना मूं! तशें जाल्यार किल्लुनी अळम्यांक 
आपल्याक जाय तेन्ना. तांणी नागपंचमीक बेठेंच व्हडपण कित्याक दिवचें? 
नागपचमीक जर व्हडपण जाय आसत जाल्यार तिणें श्रावणांतल्या पंचमी 
वाट्याचे, आषाढांतल्या पंचमीक येवचें. तशें जाल्ल्यान जग काय बुडचें ना 
मू? अशें जातगीर नागपंचम पयलीं काय अळमीं पयलीं, हो प्रश्न उप्रासचोच 
ना. खरें नही? 

हो लेख बरोवपाचें कारण म्हळ्यार, पयर एक दीस नागपंचमीच्या 
म्हयनोभर पयलींच बाजारांत विकूक आयिल्लीं अळमीं. तीं पळोवन हो ललीत 
लेख बरोवपाचें म्हाका येवजलें आनी हावे बेगोबेग तो बरोवन काडलो . बरें! 
बरोवन तयार जाल्लो लेख तसोच घरांत कितें दवरतलों? तो रोखडोच 
प्रकाशकाकडेन पावोवपाची म्हाका उमळशीक. (घरांत हाडिल्लीं अळमीं 
पोटांत पावोवपाची उमळशीक लागता तशी) तेच उमळशिकेन तो लेख घेवन 
हांव प्रकाशका वाटेन चलूंक लागलो. 

वाटेर लागता विष्णू शणैलें घर. विष्णू शणै साहित्याचो खूप मोगी 
ताची पिराय जरी अंयशीं वर्सांची जाली तरी वाचनाची आवड इल्लीय उणी 
जावूंक ना. खंयचेंय साहित्य प्रसिध्द जावचें पयलींच वाचपाचो ताका घोस्त. 

आनी कितेंय वाचतगीर ताचेर रोखडीच प्रतिक्रिया उक्तावंक तो फुडें. 

म्हज्या हातांत कागद पळोवन हांवें कसलीं तरी नाडिझेंगा बरयल्यांत हे 
ताणें पारखिलें आनी म्हाका आपले पडवेर आपयलो. हार्वे व्हडा उमेदीन 
आनी अळम्यांवरीं फुलिल्ल्या मनान म्हजो लेख ताका वाचपाक दिलो आनी 
मोठ्या खोशेन ताची प्रतिक्रिया आयकूंक रावलों. 

म्हगेलो (ललीत?) लेख वाचून विष्णू शणैन माल्लो कपलार हात. 
म्हगेली उमेद धपक्याक फूस्स. आपसूक म्हज्या तोंडांर प्रश्नचिन्न उदेले. ते 
पळोवन विष्णू शणैन म्हळें, 

“आरे पापया! हैं कितें कर्म बरयलां तुर्वे? नागपंचमी पयलीं अळमीं 
येतात म्हण कोणें सांगळे तुका? आरे, म्हज्या जिणेंत हार्वे अयर्शी नागपंचमी 
पळयल्यात आनी तितलेच अळम्याळेय बी पळयल्यात. (पावसाळे, शिंयाळे 
तशे हे अळम्याळे) अळमीं केन्नाच नागपंचमीचीं शेलकी कशीं तिचे फाटल्यान 
येवंक रावनांत. तीं सदांच नागपंचमीच्या पयलींच येतात. फकत नागपंचमी 
उपरांत येवपी अळम्याच्या फोवाक चड अळमीं येतात, इतलीच कितें ती 
खबर. पूण हें सगले खबर नाशिल्ल्यान तुवें हें जें कितें बरयलां तें सामकेंच 
विपरीत करून बरयलां. घे हें.” अशें म्हणून विष्णू शणैन तो लेख म्हज्या 
हातांत परत दिलो. 

ते सगलें आयकून, म्हजी अवतिकाय मात कोणाचीय रानांत अळमीं 
काडूक गेल्लेकडेन अचकीत फॉसां घालूत फणो उबारिल्लो सोरोप मुखार 
येतगीर जावची तशी जाली. 

OOD 

सिगाराच्यो कवनी खबरो 


सिगार, विडी, पान 

भलायकेचे दुस्मान. 

सगळेच जाणांत ही म्हण, 

तरी सिगार ओडून, खणटात आपलोच फोण. 
सिगार जरी आसले ल्हान, 

गुणधर्म ताचे खूब म्हान. 


सिगार ओडपी मनशाक, म्हातारपण चुकता, 

तें येवर्चे पयलींच ताका तिकेट काडची पडटा. 

सिगार ओडप्यालें घर, केन्ना कोण चोरिना, 

खांकेच्या आवाजान, चोर म्हस्यांत लेगीत येना. 
सिगार ओडपी मनशाक, सुण्यालें चाबप चुकता, 
हातांत ताच्या बडी पव्ठोवन, तो शेंपडी तुटसर धांवता. 


विनोद हातूंत आसलो तरी सत्य तांतलें मुखार येता. 

सिगाराचे वायट परिणाम उक्ते हातूत जाता 

सगले जरी जाणा आसले, भलायकेक सिगार वायट 

तरी सिगार ओडपी दवरता, मान आपली सदांच तायट 
आयच्या समाजांत सिगार ओडप, प्रेस्टिजाची गजाल जाल्या 

सिगार ओडिनाशिल्ल्या मनशाचेर, लजेची पाळी आयल्या 
सिगाराच्या परिणामाची शिटकावणी, पाकिटाचेर आसता 
तरी ताचेर पोट भरप्यांची, संख्या उणी नासता 

अशा ह्या सिगाराचे, परिणाम वायट जाता 

तरी ताचेवेले विनोद आयकून, हांसूंक मात येता 


एक पावट खंय, अशेंच जाले, 

दुयेतीक एका, दोतोरागेर वचचे पडले 

दोतोरान ताका तपासून, तोंड केलें वांकडे 

तें पळोवन दुर्येतीन, देवाक घाले सांकडे 

कितें जालें दोतोर? भियेवन ताणें विचारले, 

गंभीर चेरो करून, दोतोरान ताका सांगले 

सिगारान तुजी लायल्या वाट, तुका तें नडटलें 
कितलेंय कुस्तार दिसलें तरी, तुका सिगार सोडचें पडटले. 
तें आयकून दुर्येत तो, पुकक्कन हांसलो 

दुयेसांचें वर्जे शेवटून, दोतोराक म्हणूंक लागलो 
दोतोर तूं भियेवं नाका, करता जशे तुर्वे सांगलां 

हाचे पयलीं हांवे सिगार, धा-बारा पावट तरी सोडला. 


एक दीस एका मनशान, इश्टाक आपल्या सिगार दिलें, 
घोस्तान झुरके मारीत, इश्टान सिगार सोंपयलें 

कितले तरी तेंपान आज, हावें सिगार ओडलें 

अशे म्हणून इश्टान त्या, मनशाचे आभार मानले 

इश्ट सिगार विकते घेना, हें ताका खबर आसलें 

देखून अजापान ताणें, आपल्या इश्टाक विचारलें 
सिगार तूं विकते घेना, फकत लोकांलीं पोतेरां ओडटा 
तरी खूब तेप सिंगार ओडलेंना, अर्शे तूं कशें म्हणटा 

सांगता तुका खबर सारखी, इश्टान त्या मनशाक म्हळें 
दूख आपल्या मनांतलें, ताच्या मुखार उक्ते केलें 

कितें सांगू दोस्ता तुका? सिगाराचे दर तेंकल्या गगना 
देखून सिगार ओडपी आतां, पोंतेर लेगीत भायर उड़यना. 


आरे इश्टा सांग म्हाका, सदांच तूं सिगार ओडटा 

एक फावट तरी तुर्वे, हात लायला चिरूटा? 

तोंड केलें कुसकें ताणे, इश्टाचो प्रस्न आयकून 

एकदां केल्लो प्रयत्न फेल गेलो, सांगलें मान मुरकून 
कळ्ळोना म्हाका तुजो प्रयत्न असो फेल कसो गेलो 
तबाखूक लायिल्लो उजो, रोखड्या रोखडो पालवलो? 
ना रे पुता तूं म्हणटा, तशें कांय जावुंना 

अजून मेरेन हार्वे चिरूट, हातांत लेगीत घेवुंना 

तशें जाल्यार प्रयत्न तू, फेल गेलो कसो म्हणटा? 
चिरूटाक आफड नासतना, प्रयत्न कसो फेल वता? 
आयक इश्टा चिरूटाचे दर, म्हज्या बोल्साक परवडना, 
आनी सिगारावरी हात उबारून, चिरूट लोक दुसच्याक दिना. 
दुसरी गजाल एक आसा, चिरूट ओडपी चड मेळना 
चिरूट ओडपी मनशा सोदीक, भोंवलो हांव रानांवनां 
निमणे म्हाका दिसलो एक, चिरूट हातात घेवन मनीस 
पोंतेरा आशेन ताचे फाटल्यान, भोवलो हांव रात दीस 
तेन्ना म्हाका कळ्ळें चिरूटाक, पोतेर नासता सिगारावरी 
म्हजो यत्न फेल गेलो, म्हाळपैच्या काणावरी. 


एकलो कोनश्याक उबो रावून, चोरून सिगार ओडटालो 
पळोवन तें दुसच्यान ताका, म्हऱ्यांत वचून हडकिलो , 
आरे इश्टा सिगार तूं, कोनश्याक रावन कित्याक ओडटा, 

घरांत झेतान सिंगार ओडूंक, कोण रे तुका मना करता? 
हातांत पेटिल्ले सिगार पळयल्यार, बायल म्हजी तापता, 
खर्च चड जातलो म्हण, म्हजेर ती आडूडता 

आरे पूण जोडकार तूं, तुच्या खर्चान सिगार ओडटा 

तुर्वे एकल्यान सिगार ओडल्यार, तिगेले खंय तपले बुडटा 
तपलें बुडटा म्हूणच नही रे, म्हाका ती आडायता 

हांबें सिगार ओडल्यार खर्च, येणावळीपरस चड जाता 
तेच खातीर म्हणटा ती, सिगार म्हर्जे परवडना 

आपूण सिगार ओडटा देखून, म्हजे सिगार बजेटांत बसना 


अशो ह्यो सिगारा खबरी, सांगतलो जाल्यार जायत्यो आसात 


पूण आज इतल्योच पुरो, चड सांगल्यार माल पडटात. 
IU) 

अजीब गोंयकार 


“अजीब है ये गोवाके लोग' अशें पंडीत नेहरून एक फावट म्हणिल्ळें 
खंय. तांकां बाबड्यांक आमचे लोक अजीबच दिसले. पूण आमच्या कांय 
लोकांच्यो वागपाच्यो एक एक तरा पळयत जाल्या हे लोक अजिबच न्हय तर 
विचित्रय बी आसात अशे म्हाका मात दिसता. हे लोक केन्ना कोणाकडेन कशे 
वागत हाचो नेम ना. आतांच बरे भशेन उलयता म्हणसर रोखडेच पिकार जातले. 
एकल्याची बरी अर्थ-अपुर्बाय कता म्हणसर रोखडेच दुसऱ्याचेर खोट घालतले. 
एका हातान दुसऱर्‍याक कितेंय दिता थंय आसा, रोखडेच तिसऱयाच्या बोल्सांत 
हात घालून किर्ते मेळटा तें काडटले. असले वागणुकेक म्हण अर्थ आसा? 

लोकानी, भोंवतणच्या लोकाकडेन एकेच तरेन वागपाक जाय काय ना? 
बेठेंच एकाच गजालीखातीर दोन मनशांकडेन वेगवेगळे तरेन वागप म्हण सोबता? 
चॅप्टर आनी डँबीस लोकांकडेन एक वेळ तशें वागल्यार जाता. पूण म्हजेसारक्या 
सादोभावार्थी, नाकाफुडें पळोवन चलपी आनी दाखय लिपय करूक येना 
आशिल्ल्या मनशांकडेन हाणीं अशें वागप? सामकेंच मनीसपण नाशिल्ल्या 
भशेन. पडमूर खंयचे कडले. 

म्हाका चार - चौगांभितर उलोवंक आनी वागूंक येना म्हण असल्या 
सुवातिनी हांव लोकांलें पळोवन ते वागतात तसोच वागतां. पूण दुसच्यांकडेन 
बरेतरेन वागपी हे लोक म्हाका मात सामके फस्तीक घालतात. 

आतां परचीच गजाल पळयात. 

हांव सदांबशेन ऑफिसांत वतालों. बशींत गर्दी सदांबशेन आशिल्ली . 

हांव उब्यांनीच प्रवास करतालों . इतल्यान वाटेर एक बायलमनीस बशींत चडली, | 
आनी म्हज्या मुकार येवन उबी रावली. म्हाका कल्ल जाले. (म्हच्यांत बायलो | 
उब्यो रावतगीर अशें जाता म्हाका केन्ना केन्नाय) हांव मोन्यांनी भायलीं धांवपी _ 
झाडां पळयत उबो रावलो. 

इतल्यान “तिकेट तिकेट' करीत कंडक्टर आयलो. हांवें पयशांचें पाकीट 
काडपाक म्हण म्हज्या पँटीच्या फाटल्या बॉल्सांत हात घालो आनी म्हजो _ 
आवरोच्‌ उडलो. म्हज्या बॉल्सांत पाकीट नाशिल्लें. हांबे सकाळीं भायर सरतना 
दुसरी पँट घाल्ल्यान गडबडींत काल घाल्ल्या पँटींतलें पाकीट, लेंस बी काडपाक | 
विसरिल्लों. आतां कितें करतलों कोणायकडल्यान तिकेटी खातीर उश्णे पयशे 
घेतलो म्हळ्यार बशींत म्हज्या वळखिचे कोण नाशिल्ले. म्हाका शेळो घाम 
सुटलो. 

कंडक्टरान पयलीं ते बायले कडेन पयशे मागले. हांवें पळयलें, ते बायलेच्या 
हातांत काय पयशांची मिनी पर्स नाशिल्ली आनी खांदाक बॅगय नाशिल्ले. (घडये 
हिणेय बी आज दुसरी साडी न्हेशिल्ली आसूक जाय) ते बायलेचेरय बी म्हजेभशेन 
परिस्थिती आयल्या तें पळोवन म्हाका तिची काकुळट दिसली. पूण ती बायल . 
मात आपल्याचेर इतली बिकट परिस्थिती येवन पसून, मात्तय थतर वितर जाल्ली 
दिसली ना. ती आतां आपले तिकेटीचे पयशे कशे दिता ताचेर म्हजी नदर 
लागली. ते बायलेन एका दोळ्यान कंडक्टराक पळयलो आनी दुसऱया दोळ्यान | 
आपल्या म्हऱ्यांतच सिटार बशिल्ले एके चलयेक पळयलें. ताचे मांडयेर एक 
गोबरा रंगाचें बॅग आशिल्ले. ते बायलेन आनी बेळ केलोना. मातसो ओणोव 
घेतलो आनी ते चलयेच्या मांडयेवेल्या बॅगांतल्या भायल्या खणांतले पयशे काडून 
त्या कडक्टराक दिले. ते बायलेले तें कर्तूब पळोवन लेगीत ते चलयेन तोंडांतल्यान 
ब्र काडलो ना. 

म्हाका अजाप जालें. आपले पयशे एक अनवळखी बायल फारायता तें - 
पळोवनय तें चली ओग्गी कित्याक बसलें? हांव येवजूंक लागलों. 

घडये हे चली समाजसेवक बी न्हय मूं? शेरत! तशेंच आसूंक जाय. तें 
चली एक बरें मनीस आनी अडचल्ल्यांक आदार दिवपी आशिल्ल्याचें ते 

बायलेक खबर आसलें जावंये म्हूण तिणें तागेले पर्सितले पयशे काडून आपली 
तिकेट दिली आसतली. 

म्हाका ती घडणूक पळोवन बरें समादान जालें. लोकांक आदार करपी ते 
समाजसेविकेक ज्युस्त आज ह्या बशींत धाडले म्हण हारवें देवाचे उपकार मानले 
आनी म्हज्या म्हऱ्यांत पाविल्ल्या कंडक्टराक पयशे दिवपाक हांवें ते चलयेच्या 

मांडयेवेल्या बॅगाच्या भायल्या खणांत हात घालो. आनी कितें अजाप? ते चलयेन 

म्हजो हात घट्ट धरलो आनी लागलें “चोर-चोर' म्हण बोवाळ मारपाक. 

तागेल्यो किळच्यो आयकून बसिंतले लोकय बी (किते घडलां तें कांयच 
खबर नासूनय बी) बेठेच चोर-चोर'म्हण आङ्ड्पाक लागले. 

“खय तो चोर? 

“घरात, बडयात 

“पुलिसांक आपयात. 

बसभर बोवाळ जालो. थोडे लोक आपलीं बोल्सां आनी पर्सी तपासून 
पळोवंक लागले. आपलें सगले सारके आशिल्ल्याचें पळोवन दुसच्यांक तांगेलें 
सारके आसा काय ना तें पळोवंक सागूक लागले. इतले मजगती म्हज्या भोंवतणी 
गर्दी जाली. म्हजे दोनूय हात कंडक्टरान घट्ट धरले. बाकीचे लोक म्हजीं बोल्सां 
तपासूंक लागले. म्हजेकडेन कांयच नाशिल्ल्यार्चे पळोवन म्हजो साथीदार बशींत 
आशिल्ल्याचो दुबाव उक्तावंक लागले. कोण-कोण कितें किर्ते नाका जाल्ले 
उलोबपाक लागले. सगल्या बसिनी चोरयो करता तो हांवच म्हण आरोप करपाक 
लागले. एका चोराक रेड हँडेड धरलो म्हण ते चलयेक तोखेवंक लागले. ह्या 
सगळ्या गोंदळांत म्हर्जे म्हणणें मात आयकून घेवपाच्या मनस्थितींत कोण्ण 
नाशिल्लो. जण एकलो आपल्या हाताची खाज भागोवपाच्या तयारेंत 
आशिल्लो. कोणाक म्हाका खडूडो करून सोडचो अशें दिसतालें, कोणाक 
म्हाका पुलिसांकडेन दीन दिसतालें. पूण ह्यो सगल्यो गजाली (म्हाका ख्यास्त 
दिवपाच्यो) करपाक वेळ मात कोण्णाकडेन नाशिल्ल्यान जण एकलो ह्यो 
गजाली हेरांनी करच्यो अशें सुचयताले. 

निमाणें, ह्या पेंसेंजराचें मारले सोलार' अशें म्हणत कंडक्टरच जुवीज 

जालो आनी ताणें म्हाका बशींतल्यान भरभरीत ओडीत सकयल देंवयलो आनी | 


बस घेवन फुडे गेलो. 

हें सगलें पळोवन हांव मात गोंदळळों. म्हाका ते चलयेचें हिस्तिमसांव 
दिसळें. ते अनवळखी बायलेन तागेले मांडयेवेल्या पर्सिंतले पयशे काडल्यार 
लेगीत ताणें तिका कांयच म्हणलें ना आनी हांवें मात तिज्याभशेनच म्हजी गरज 
भागोवपाक पयशे काडल्यार म्हाका चोर थारायलो. 

एकल्याक मजत करपाची आनी दुसच्याक फोंडांत घालपाची ही कसली 
समाजसेवा? कर्माची? हीं कितें गोंयकारांचीं अजीबपणां? हीं तर सामकींच 
विचित्रपणां! 

हे विचार म्हज्या मनांत येता थंय आसात, मातशी मुखार वचून बस रावली 
आनी त्या बशींतल्यान ओदोळ म्हज्या मुखार उबी आशिल्ली ती बायल देवली. 
तिका पळोवन म्हजेर आयलो आकांत. कारण थंय म्हस्यानच पुलीस स्टेशन 
आशिल्ले. पूण ती बायल कांयच घडूक नाशिल्लेवरी म्हजेवटेन फाट करून 
सडसडीत लागली चलपाक आनी हांव मात अजापान तिच्या खांदाक पळयत 
उरलों . 

बशींत चलयेच्या मांडयेर आशिल्ली 'ती' पर्स आतां तिच्या खांदाक 
झेतान लोंबकळटाली . 

QQ 

ही 


म्हारगायेचेर सवाय उपाय 


- आरे इश्टा! दीस सामके पेरीग आयल्यात मरे. आतां आमी करप 
कितें रे? 

- करप कितें म्हळ्यार? कित्याविशीं उलयता तूं? 

- आनी कित्याविशीं? म्हारगायेविशीं. 

- हय रे बाबा! ही म्हारगाय म्हारू कशी चूड घेवन फाटीक लागल्या मरे 
आमच्या. 

- ह्या दिसांनी बाजाराक उजो पेटला मरे उजो. हेर जिनसा वांगडा गॅस 
आनी पेत्रोल लेगीत म्हारग जालां. 

- आतां सारेंय म्हारग जाला खय. 

- तिततलेंच कित्याक? शेनार (रेशनार) मेळटाले ते गंव आनी तांदूळ 
लेगीत म्हारग जाल्यात. कितें हाडचें आनी कितें खावर्चे तेंच कळना. 
उदकाखातीरय कितले उतळताप काडचे पडटात. 

- हे जिनस अशे अकस्मात कित्याक वाडले काय? 

- आरे, सरकारान ह्या जिनसांवेली सब्सिडी उणी केल्या खंय. ते खातीर 
तांच्यो दरो वाडल्यात. 

- पूण ही सब्सिडी उणी करपा फाटलें कारण तरी कितें? 

- आरे, सब्सिडी उणी करून ते पयशे हेर कडेन गुंतयल्यार देशाची उदरगत 
जातली खंय. आनी एक पावट उदरगत जाली म्हणटगीर आमच्या सारख्या 
गरिबांक हांगा सुखान जियेवंक मेव्ठटले खंय? 

_ वाडिल्ले म्हारगायेंत गरिबांक रे कसले सूख? 

- तें हांव नकळो. तें तूं सरकाराक विचार. 

_ भंगलें त्या सरकाराचें. देशाची उदरगत जातगीर आमची येणावळ कशी 
वाडटली तें सांगला ताणीं? 

- सांगतले रे ल्हवू ल्हवू. पयलीं उदरगत तरी सादूनी. येणावळीचें मागीर 
पळोवया. 

- तो मेरेन आमी कितें खावप? भिण्डा? 

- तश न्ही रे. 

- तशे नही जाल्यार कशे? आरे पयलींच हांगा तरांतरांचीं माक्नां येवन 
कश्ट करपी लोक उबंत पडले आनी आतां कप्युटरांनी बुदवंतांक बेकार उडयले. 
असले परिस्थितींत लोकाली येणावळ तरी कशी वाडटली? आमच्या सारख्या 
हातावेल्या पोटाच्या लोकांक दुसरो मार्ग तरी आसा? 

- खरें तुरे. म्हारगाय वाडटा तसो वाड़पी डी.ए. काय आमकां मेळना. 

- मेळिल्लो म्हण कितें फरक पडटा आशिल्लो? वाडिल्लो डी.ए. घेवपी 
खय खुशाल आसात? आमचे परस ते चड पिरंगतात . 

- तें पिरंगू थंय. आमी आमचेंच पळोवंया. ह्या म्हारगायेंत आमी करप 
तरी किर्ते? 

- हांवय तेंच म्हणटालां. आमचें आतां कशे जावंचें? गॅस आनी पेत्रोल 
म्हारग जाला म्हणटगीर रांदपाचेर हावळ. 

- सारे म्हारग जालां म्हणटगीर शेत रोवपाचेर हावळ. 

- गंव आनी तांदूळ म्हारग जाल्यात म्हणटगीर जेवपाचेर हावळ. 

ह्या हावळीमुखार आमी सामकेच निवव्ठटले मरे. 

- हय तर. गॅस आनी पेत्रोल परवडना म्हण आमी रानांत वचून सुकी बड़ी 
उबारल्यार ते फॉरैस्टवाले रोखडेच आमचेर आपलीं आर्मा उबारतात. 

- आमच्या शेतांची तर साच्याकडेन इतली नाळ बांदल्या की शेणां- 
सावळीच्या वासाक तीं नाकां मुड्डितात. 


- आनी आमर्ची पोटां तर इतलीं मातल्यांत की, गंवा-तांदळा वाट्याचो 

नाचणो-पाकोळ जर भितर धुकलत जाल्यार तीं रोकडींच कुटकुटूंक लागतात. 
- असले परिस्थितींत आमचो सामकोच मरणकाळ मरे. 
- बेठोच मरणकाळ न्ही. म्हामरणकाळ म्हण. 
- पूण हाचेर उपाय कितें? 
- आसा. एक उपाय आसा. 
- कसलो तो? 
- दंवार पिकोबप आनी कुंड्यार शिजोवप! 
OU 

सु 55 व्वादीक 


टंग 55 ट्रींग 55, फोनाची रींग वाजली. 

आमगेले हिणें रिसिव्हर कानाक लायलो. 

“हेलो, हांव वंदन उलयतां, तूं कोण?'' कपलाक हय न्हय शो 
आठयो घालून वंदनान विचारलें. कोणालो फोन काय? हार्वेय म्हजे 
कान टवकारले. तेवटेन कोण तरी उलयिल्ल्याचो आवाज आयलो. तो 
आवाज आयकून वंदनालें तोंड फुलले. तोंडां म्हऱ्यांत आशिल्लो रिसिव्हर 
आनी मातसो तोंडाक तेंकोवन खोशेन तें लागीं लागीं आइलेंच, कोण 
वृदा गो? ये,खंय गो तू. हालींसाराक पत्तोच ना मुगो तुजो, भुरग्यांक 
घेवन पासयेक आयलेंना तूं. फोन केल्यारय कोण्ण उबारना. घराकडेन 
नाशिल्लीं काय कितें गो तुमी...?'' 

तें उलोवप आयकून हांवें ताडले, तो रिसिव्हर आनीक वरभर तरी 
क्रेडलाचेर बसपाचो ना. म्हटगीर तितलो वेळ तरी कितेंय वाचुंया अशें 
म्हणून हातांत एक पुस्तक घेवन हांव बोल्तेरार बसलों . 

“ये फाल्यां सांजचो तू बेकार आसा न्ही?'' अचकीत वंदनान 
म्हाका विचारलें. “कित्याक तें??? हांबें म्हळें. 

'फाल्यां सांजचीं वृंदान आमकां तांगेर आपयल्यांत. ताचें तुजे 
कडेन कसले तरी काम आसा खंय. हांव येतां म्हण सांगतां.'' अशें 
म्हणून वंदनान म्हज्या संमतीची वाट पळयनासतना वृंदाक आमी येतात 

अशें सांगून उडयले. 
दुसऱ्या दिसा सांजचें , हाचें आनी म्हजेकडेन कसले काम आसतलें 
ताचो अदमास लायत हांवें वंदना वांगडा वृंदाल्या घरांत पावल दवरलें. 
वृदान हांसून आमकां येवकार दिलो. 
“आगो, आज तुर्वे आमकां कित्याक आपयल्यांत. ''घरांत भितर 


. सरतनाच वंदनान वृदाक विचारले. 


“आज म्हाका उदयाची मुलाखत घेवपाक जाय. वृंदान सांगले. 

“'म्हजी मुलाखत? ती शी कित्याक?'' हांवें अजापान विचारलें. 

“हांव आज एका नव्या तरेच्या चिकनाची बरी सु 55 व्वादीक 
डीश करपार्चे आसा. ' वृदान हांसत सांगले. 

हांगेल्या नव्या तरेच्या चिकनाचो आनी म्हज्या मुलाखतीचो किते 
संबंद तें म्हाका कांयच कळना जालें. हावे तशें विचारल्यार, तें तशेंच 
आसता ' आशें म्हणून वृंदान म्हाका सोफार बसयलो आनी हातार हात 
घेवन म्हज्या कुशीक आपूण बसलें. 

““मुलाखतीक सुरवात करया न्हय? ' ताणें विचारलें. 

““आगो, पूण तुर्वे मुलाखत घेवपाक म्हाका सो वेंचून काडलो? 
मुलाखत घेवपा इतलो काय हांव व्हड जावुना? ' 

“ना कसो? तू कोंकणींतलो एक नामनेचो लेखक? वृंदाल्या 
ह्या उलोवण्याचेर म्हाका हासूंक आयले. 

““हांव कर्माचो नामनेचो लेखक! हार्वे म्हळें. “आगो, स साठी 
बारा माशी केन्नाच एक पारजत बरयलें म्हण कोण व्हड लेखक जाता? 
कोंकर्णीत ब्हडले व्हडले जायते लेखक आसात मगो." 

“आमकां तूंच व्हडलो.'' अशें म्हणून वृं दान म्हाका वोगी बसयलो 
आनी म्हजी मुलाखत घेवपाक सुरू के ले. 

वृंदान बरी अर्द पावूणवर म्हजी मुलाखत घेतली. म्हर्जे नांव विचारून 
सुरवात केल्ले ते मुलाखतींत ताणें म्हजी पुस्सूऽऽन म्हायती घेतली. हांव 

जाल्लो तेन्ना कितें करतालों तें धरून ताणें हांव जाण्टेपणांत कितें करतलो 
तें लेगीत विचारलें आनी “'निमाणचो एकूच प्रस्न' अशे म्हणून म्हाका 
खावपाचे कसले जिनस आवडटात काय म्हण विचारले. 

“साव्या काडुवांचें बरें आंबट तिखट घालून केल्ले सुके. हांवें 
सांगले. 

“अशें बरें आसा.'' आशें म्हणून वृदान म्हाका आतां हांव तुका 
चिकनाची एक नवी डिश करून दाखयता ' अशे सांगून आपूण हॉलांतच 
तयार करून, नव्या डिझायनाच्या चकचकीत आयदनानी सजयल्ल्या 
किचन प्लॅटफॅर्मा म्हऱ्यांत गेले, आनी चिकनाचे तयारेक लागले. 

“आगो वृंदा, आज तुर्वे म्हाका गेस्ट म्हण आपयलां. म्हणटगीर 
म्हजे आवडीचें काड्डुवां सुर्के करपाचें सोडून तू हें नवें तरेचें चिकन शें 
करता?  हांवें वृदाक विचारलें. ताचेर “तुजे आवडीचो आनी म्हजे 
डिशीचो कांय एक संबंद ना. ही डीश तयार जातकीर ती खावन तुवें 
आतां फक्त ताची तोखणाय करपाची. इतलेंच तुजें काम.” अशें सांगून 
वृदा आपले तयारेक लागलें. 

“नांव तरी सांग मगो म्हाका तुज्या चिकनाचें.'' हांबें व्हडा 
उमळशिकेन विचारलें . 

““पातेंल चिकन. ताणें सहजपणान सांगले. 

पातेलं चिकन? हें गोंयचेशें नांव दिसना मगो. त्यापरस तूं ताका 
भोगुणें चिकन कित्याक म्हणना?'? हांवें गालांतल्या गालांत हांसत 
विचारलें. 

_ भोगुणें चिकन म्हणपाक तें कितें गोंयचे चिकन तर? तें थंय 
पयसुल्ल्या परभणी गांवचे चिकन. ते थंय ताका पातेलं चिकनच 
म्हणटात. ' वृंदान म्हायती दिली. 

' आतां बोगी बसात नही. नस्ती कुता कित्याक काडटात?'? 
बायलेन मर्दी तोंड घालतगीर म्हाका तोंडार बोट दवरून वोग्गी बसचे 

| पडले. ' वृंदा तू आतां चिकन करपाक सुरू कर गो. तांच्या तोंडाक 
लागू नाका. अशे म्हणून वंदनान वृंदाल्या हातांतलो रिसिपिचो कागद 
घेतलो आनी ताचेवेले | किलो चिकना कुडके, ।2 कांदे, ]0 तोमाटां, 
लवंगा, आले, लसूण, कस्तूरी मेथी धरून तेल, मीठ मेरेन सगलें सामान 
_ घडाघडा वाचले. 

“आतां मुखावेली कृती हांव सबका सवका वाचतां, ते प्रमाण तूं 
चिकन कर. अशें वंदनान वृदाक सांगतगीर 

“नाका, नाका. म्हाका सगली कृती पाठ आसा. तूं बसून पळय.'' 
अशें सांगून वृदान वंदनाक हाडून म्हज्या म्हऱ्यांत बसयले आनी आपूण 
चिकन करपाक लागले. 

पयलीं कांदो तळसप, तातूत तोमाटां कुडके घालप, मागीर तातूंत 
लसूण, आले आनी कस्तुरी मेथयेची पेस्ट घालप, मिरसांगो उब्यो चिरून 
घालप... अशे तरेन ताणें तोंडान त्या चिकनाची थेयरी सांगत हातांत 
प्रक्टिकल करीत पातेल चिकन तयार केले आनी व्हडा खोशेन तें एके 
पिरींत घालून आज हांवें तुज्या खातीर ही खास डीश केल्या. कशी 
जाल्या तें सांग ' अशें म्हणीत ती पीर म्हज्या हातांत दिली. 

हांवें ग्डडा उमळशिकेन एक कुलेर काडून तोंडांत घाले. पयले 
खेपेक तें म्हाका विचित्र शें लागलें म्हण दुसरे कुलेर तोंडांत घाले. 
जाल्यार तेंवय तशेंच. ती सामकीच कांदो तोमाटां भाजीशी लागताली. 
मातशी तिखट मात जाल्ली. ताका चिकनाचो सुवादच नाशिल्लो. हांवें 
बृंदाक तशें सांगतकीर ताणें * अशें कर्शे शक्‍य आसा म्हणत म्हाका 
पिशांतच काडलो. वंदनानय बी “हांकां रूच म्हणटात ती ना'' अशे 
म्हणून आपणें त्या चिकनाची रूच घेतली. जाल्यार ताकाय तेंच. 

“हातूंत चिकनाची फोडच पडुना.'' अशें म्हणटगीर राव आं, 
हांव तुमकां आनी फोडी वाडटां'' अशें म्हणून वृंदान त्या चिकनाच्या 
भोगुण्यांत दावल घाले. पळयल्यार तातूंकय फोडी नात. किते तरी सटक 

जावन वृंदान कुशीच्या एका तोपावयलें धांपणें काडले, पळयल्यार तातूंत 
चिकनाच्यो मसाल्यो लायिल्ल्यो फोडी. तें पळोवन वृंदान कपलार माल्लो | 
हात आनी 

““मातशीं बसात आं. हांव रोकडे पांच मिण्टात तुमकां पातेलं 
चिकन करून दाखयतां'' अशें म्हणून चिकनाचे तयारेक लागलें. 

त्या वेळचो ताचो तो अवतार पळोवन म्हाका हांसूंक आयले, आनी 
'भटाक तारू आनी खारव्याक गोरू सांगला कोणें?' अशें मनातल्या 
मनांत म्हणत, वंदनाक थंयच दवरून हांवें थंयच्यान कू स माल्ली. 

| 

सुळसुळीत रसते जाय? जाल्यार... 


हे "शुभम । सायकल मातशी सांबाळून चलय आं. सगले वाटेक 
' फोंडकुलां पडल्यांत.'' मावशीबाय सायकलीन शाळेंत वतल्या आपल्या 
_ नातवाक सादूर करताली. 
तिगेलीं उतरां शुभमान कानामनार घेतलीं काय ना तें म्हाका कळळेंना, 
तरी हांवें मात तीं कानार घेतलीं पूण मनार घेतलीं व्हय? देव जाणां! नाय 
जाल्यार आमी थंड सभावाचे गोंयकार चडश्यो गजाली कानार घेतात, तोंडान 
उलयतात पूण मनार घेतात काय कितें हाचो दुबावूच आसा. रस्त्यार फुडें 
फोंडकूल दिसलें की आमकां तिडक मारता, तें फांडकूल पडपाक जापसालदार 
आशिल्ल्या सगल्यांक आमी गाळी घालतात, अशें करपाक जाय आशिल्ले, 
तशें करपाक जाय आशिल्ले म्हण तत्वगिन्यान सांगपी आमी मातशे फुडे 
गेले की फाटल्यान फोंडकूल आशिल्ले तें विसरून वतात आनी तीं फोंडकुलां 
कोणाचीच पर्वा करिनासतना आवांताद बरीं थंय पातळावन बसतात. 
आतां रस्त्यावेल्या फोंडकुलां बद्दल वेगळें किर्ते सांगपाक जाय? दर 
वर्सा रस्त्यार पडप हो तांचो जल्मसिध्द हक्क जाल्लेवरी तीं थय नेमान पडटात. 
मागीर तुमी मोर्चे काडात, रस्ते आडायात, बसी फोडात ना जाल्यार त्या 
फोंडकुलांनी झाडां रोयात, तांकां तांचें भौ पडलां. गोंयच्या रस्त्यांवेले येदे 
ब्हडले फोंड पळयतल्याक हे फोंड रस्त्यार पडल्यात काय फोंडांत रस्तो पडला 


तें कांयच कळना. 
देखीक म्हण सांगतां, पयर हांव स्कुटरीन असोल्डेंच्यान घोगळांत 

येतालों. वाटेर चांदरा पावतगीर पळय जाल्यार एक देंठली न्हेशिल्ली | 
बायलमनीस रस्त्यार मदींच उबी रावन कितें तरी करता. ही रस्त्यार कितें | 
करतां तें पळोवंया म्हण हांवें स्कुटर तशीच व्हरून तिचे म्हर्‍यांत थारायली. 
ते बराबर ती एकाद्रया सर्कशींतल्या मनशाक पळोवचो तशी अजापान म्हाका 
पळंयत “तूं इस्कुटर घेवन हिंगा शेतांत कसो पावलो?' म्हण म्हाकाच 
विचारपाक लागली. 

“आगे, हांव शेतांत आसां काय तूं रस्त्यार आसा तें पळय सारकें.'' 
अशें हांवें म्हणटगीर तिणें उबी रावन हेवटेन तेवटेन पळयले आनी 

““खच्यानीच मुरे हांव रोस्त्यार आहां!'” अशे म्हणून सामकी लजेल्लेवरी 
जाली. 

ती रस्त्यार कितें करताली काय म्हण विचारल्यार ती खंय त्या रस्त्याक 
लागूनच आशिल्ल्या आपल्या शेताबदला तो रस्तो आपले शेतच समजून 
थंय काम करताली. 

तर सांगपाचें म्हळ्यार आमच्या कांय वाठारांतले रस्ते खंयचे आनी 
शेतांभाटां खंयचीं हैं सोंपेपणी लक्षांत येना म्हळ्यार अतिताय जावंची ना. 

लागीं लागीं सगल्या गोंयकारांक बादीकार जावपी हे फोंड पुरोवंक तर 
जाय आनी जाता तितले बेगीन पुरोवंक जाय. (पूण अशें करतना गॅरेजवाले 
त्या कामाक विरोध करचे नात हाची मात-जतनाय घेवची पडटली . ना जाल्यार 
रस्ते सुळसुळीत केल्यार आपल्या धंद्याचेर हावळ येत म्हण तेवय बी एकाद्रया 
वेळा मोर्चा, रास्ता रोको सारकीं अस्त्रां भायर काडटीत!) 

रस्ते सारके करप हें भौशीक काम म्हणटगीर ती जापसालदारकी 
सरकाराची. आनी आमचें सरकार ती पूर्ण करतलेंय बी. आतां सरकारी काम 
म्हणटगीर मातसो कळाव जावूं येता आनी हें काम चालीक लागता म्हणसर 
फुडलो पावसाळोय उदेवपाची शक्यताय न्हयकारूंक नज. पूण मातशें चेपण 
घालीत जाल्यार हैं काम बेगीनयबी जावंक शकता. दर वर्सा सगले जरी न्ही 
जाले थोडे तरी मनार घेवपी गोंयकार आपआपले परीन चेपण हाडटात पूण 
वर्जेकारांनी मात चेपण हाडिल्ल्याचें अजून मेरेन आयकूंक ना. 

वर्जेकार म्हणटगीर तुमी घुस्पल्या आसतले न्ही? तर वर्जेकार म्हळ्यार 
गोंयचे रितीप्रमाण चवथीक दिवाळेक बी आपले लग्न जाल्ले धुवेगेर वजें 
धाडपी धुवेले कुळारचे लोक. चड करून पयले - वर्जेकार. 

आतां तुमीच कल्पना करात की नवेंच लग्न जाल्ले आपले धुवेक 
धाडिल्ले गडगंज वें बसीच्या माथ्यार दवरून धुवेल्या गांवा बतना बस 
रस्त्यावेल्या फोंडांत पडिल्ले कणकणी त्या वज्यांतले एक एक खाणाचें 
फोलीण उसळून भायर पडपडाक लागले जाल्यार धुवेगेर पाव म्हणसर तें वजे 
रिकामे जावें ना? आनी बज्याक येवकार दिवंक फुडें आयिल्ल्या नव्या 
जांवयाचे नदरेक रिकामे वर्जे पडल्यार मांवाक आनीक जाय? तेन्ना हे सगळे 
चुकोवंक वर्जेकारांनी पावल फुडे घालूं नाका? पळोवया ते केन्ना फुडें सरतात 
ते! 

हें सगळें येवजितां येबजितां अकस्मात म्हाका रघलो दिश्टी पडलो. 
आमचो रघलो म्हळ्यार आयडियेन फीन. केदेंय व्हडलें प्रोब्लेम कांय नही 
करून सोडयता. तेन्ना हांवें ताका आमच्या गोंयच्या रस्त्यावेलीं फोंडकुलां 
` बेगीनांत बेगीन कशीं पुरोवंक मेळत हाचेर उपाय सोदपाक सांगले. 

““तू ह्या दिसांनी दिल्लीक बी वचपाचो आसा? 'रघल्यान म्हाका 
विचारलें. 

“आरे! तुका मदींच दिल्ली शी येबजली?'' हांव. 

“राष्ट्रपतीक मातशें मेळूंक जाय आशिल्ले.'' ताणें म्हळें. 

“आरे, हांव विचारता कितें आनी तू उलयता कितें? गोंयच्या 
रस्त्यावेल्या फोंडकुलांचो आनी राष्ट्रपतीचो संबंद किते? नाक खंय, आदोळी 
खंय! आं?” हांव मातसो तापलों. 

““तापूं नाका रे.” रघल्या म्हाका समजावंक लागलो. ' तुका खऱ्यांनीच 
गोंयच्या रस्त्यांवेलो एकानएक फोंड बेगिनांत बेगीन पुरोबंक जाय जाल्यार 
वेळांत वेळ काडून दिल्लीक वचून मातसो राष्ट्रपतीक मेळ आनी तांकां गोंयांत 
येवपाचें आपोवणें दी.?'' 

“*कित्याक? गोंयचो सैम पळोवपाक?'' हांव उबगलों. 


अमुरपिक्यों चिंचों क्‌१्‌ सुळसुळींत रसते... 





“बरोबर! ज्युस्त उलयलो तूं. ' रघल्या फुललो. ॥ 

राष्ट्रपती अमूक दिसा गोंयचो सैम पळोवपाक गोंयांत येवपाचे आसात. 
गोयचो सैम पळोवपाक ते मोटारीन खंयच्या वाठारांत वचत हाचो नेम ना. 
इतलो एक रकाद राष्ट्रपती भवनांतल्यान आमचे पालासींत आयल्यार पुरो 
आठ दिसांभितर गोंयचो एकान एक सस्तो सर्वांग सुंदर जाता कायना तो 
पळय.'' मुमुरख्यांनी हांसत रघलो उलयलो आनी विडी फुस्कायत आपले 
बाटेक लागलो. 

रघल्यान सांगिल्लो उपाय आयकून म्हाका मात सुळसुळीत रस्त्यावेल्यान 
सूळ 55 ळळ जाल्लेवरी जालें. 

000 . 


सुळसुळींत रसते... 72 अमुरपिक्यों चिंचो 


गणपती पावलो 
चूचूं, चिर्ची , च्याव आनी च्यूव, हीं हुंदराचीं पिलां सकाळीं जागीं जालीं 
_ तींच मुदलांत निर्शवणी घेवन. आज चवथ आशिल्ल्यान सगल्या लोकांगेर 
गणपती पुजतलीं. आनी आमी गणपतीर्चे वाहन आसून पासून आपल्यागेर गणपती 
पुजनात हार्चे तांकां वायट दिशिल्लें. ना ना. अशें जावंक फावना. अंदू आमी 
गणपती पुजपाक आमच्या हुप्पा, हुम्मीक राजी करयाच अशे म्हणून तीं चौगांय 
पिलां आवय बापायच्या म्हऱ्यांत गेलीं आनी 'अंदूं आमी गणपती पुजया' अशें 
ताणीं तांकां सांगलें. 
हुंदीर आनी हुंदुली पयलीं राजी नाशिल्ली पूण पिलांचो चडच हट्ट पळोवन 
निमाणे राजी जालीं. 
घ्घे. मागीर कितें विचारता? पिलांचे खोशेक शिममेर उरलिना. हेवटेन 
तेवटेन नाचत, आवय-बापायक त्रास दीत आनी एकामेकांचेर शेपड्यो मारीत 
ती आपली खोस मनोवंक लागलीं. सकाळीं उठूठना आपलीं मनां निर्शल्ली 
आशिल्लीं हाचो कसलोच मागमूस तांच्या तोंडार दिसनासलो . 
गणपती पुजपाचें तर निश्चीत जाल्लें, पूण पुजप कसो? हांकां तांतले 
कांयच खबर नाशिल्लें. हुंदीर-हुदुल्लेचो तर चवथिच्या दिसांनी लहवूच 
बिळांतल्यान भायर येवन लाडू, मोदक, शेवा बोयो वा एखाद्री नेवरी फारावपा 
इतलोच चवथीकडेन संबंध आशिल्लो. बाकीचे तीं कांय नकळो आशिल्लीं. 
पूण म्हणटात न्हय,उदकांत पडटगीर आपशींच हात पांय धोडायतात म्हण. 
ते प्रमाण त्या पिलांनी युक्ती लडयली. ज्या घराच्या बिळांत तांचो राबितो 

आशिल्लो, त्या घरांत वर्सावळीप्रमाण गणपती पुजपाची तयारी हि | 
गणपतीचे मखर, ताचे मुखावेली आरास, वण्टीक रंग, लायटींग, बनेरां, माटोळी, 
निवेद्य हें सगळें घरांतले लोक आपआपले तांकीप्रमाण करताले. हुंदराच्या पिलांनी 
तें सगळें पळयलें आनी ते लोक तयारी करतात तश्शी आपणे करपाचें थारायले. 

पयले सुवातेर तांणी आपल्या बिळाच्या एका कोनशाक मातशें पोखरून | 
गणपतीची कूड तयार केली. तांबडे मातयेन सारोवन ती बरी चकचकीत केली. 
सात आठ फस्कां दाळून ताचें गणपतीक आसन तयार केलें. कोयरांत पडिल्ले 
थर्मोकोलचे कुडके त्या फस्काचेर लावन आसनाक सोबा हाडली. बनेराचे 
कापिल्ले कुडके हाडून लायले. आंगणांत पडिल्ले पीक पीक लायदीचे गेल्ले 
बल्ब हाडून तांणी लायटींग केलें. एका वर्तमानपत्रावयलो गणपतीचो फोटो | 
कापून तो त्या सनार बसयलो. तें सगले पळोवन तांची उर्बा वाडली आनी तीं | 
निवेद्याचे आनी माटोळेचे तयारेक लागलीं. | 

निवेद्याची आनी माटोळेची तयारी करप मातशें कुस्तार आशिल्ले. पूण 
तीं फार्टी सरलिनांत. गणपती पुजपाची इतली सगळी तयारी जुव्ठोवन हाडली 
तर्शेंच हंवय जुव्ठोवन हाडपार्चे तांणी थारायलें 

भायर, घरमालकाच्या गणपतीची तयारी चलताली. राजू आनी बाबू हे 
घरमालकाले चले माटोळी बांदताले जाल्यार तांच्यो भयणी निवेद्य आनी तेल 
वातीची तयारी करताल्यो. तें सगळें पळोवन पिलांक युक्ती सुचली आनी हळूच 
भायर वचून तांची नजर चुकोवन तीं तांगेलो एक एक जिनस आपल्या बिळांत 
हाडूक लागलीं. वाती, फुलां, मोदक, पंचखादय, बेडो, भेंडो, चिकू, कमल, 
आंब्या पानां सारक्यो वस्तू आपणे बी फिशाद हाडल्यो म्हण ती आपल्याचेरच 
खूश आशिल्लीं 

पूण हेवटेन थंय गणपती पुजपाचे चौखेर मात बोवाळ सुरू जालो. आपणे 
वेवस्थीत मांडून दवरिल्ल्यो आरती आनी निवेद्याची कोणें तरी वाट लायल्या 
म्हणपाचं भयणिनी पळयलें, जाल्यार आपणे माटोळेक बांदपाक दवरिल्लीं फळां 


उणी जाल्यात म्हणपाचो भावांक दुबाव आयलो. तीं एकामेकाकडेन अजापान 
पळोवक लागलीं. 

| 


इतल्यान चुचू आनी चिचीं बिळांतल्यान भायर आयलीं आनी आपल्याक 
कोण्ण पळयना अशें करून दिवलेंतल्यो दोन वाती आनी एक कात्र्यां घोस 
घेवन बिळांत गेलीं. ज्युस्त त्याच वेळार बाबुली नदर तांचेर गेली आनी ह्या 
सगल्या कारस्थानाचो तांकां सोद लागलो. 

हे हुंदरा पेटे येवन आमची वाट लायतात? हांकां सारखी बुध्द शिकोवया' 
अशें म्हणून राजून घेतलो एक दांडो जाल्यार बाबून घेतलें एक लाकूड आनी ते 
दोगय आवाज करिनासतना वचून त्या बिळाकुशीक उबे रावले. 

हेवटेन चुंचू आनी चिचींन एक पावट मारतगीर फुडली पावट मारपाची 
पाळी आशिल्ली, च्यांव आनी च्यूंव ची. “तुमी हाडलां ताचे परस आमी बरे 
जिनस हाडटात पळय अशें म्हणून व्हडा नेटान तीं बिळांतल्यान भायर आयलीं 
आनी बाबडीं त्रासांत पडलीं. 

अचकीत बिळांतल्यान दोन हुंदरा पिला भायर सरिल्लीं पळोवन राजुल्यो 
भयणी एकदम आडइल्यो. त्या सरशी च्यांव, च्यूंब जाले आबूज. ते आशिल्ले 
तशे बिळावटेन वचपाक लागले. राजू बिळा म्हऱ्यांतच आशिल्लो. ताणें एकदम 
बिळाच्या तोंडार पांय धरलो, तशे च्यांव, च्यूव सामकेच घुस्पले आनी तांणी 
तशीच फुडें धांव मारली. फुडें आशिल्लो चौखेचो कोनसो. ते दोगय त्या 
कोनशाक पावले आनी सामकेच राजू बाबुचे तावडींत सांपडले. तांचे एकावटेन 
रावलो राजू जाल्यार दुसरे वटेन रावलो बाबू. दोगांयनी आपआपले दांडे उबारले. 

हें सगळें अरिश्ट, बिळांतल्यान तें हुंदराचें कुटूंब पळयतालें. तांचेर आयलो 
आकांत, चिचीं, चुचूंक तर गणपती पुजपाची आपणाक खंयच्यान बुध्द आयली 
अशें जालें. ती गणपती मुखार हात जोडून 'आपल्या भावंडांक वाचय' म्हण 
विनोवंक लागलीं. हुंदीर सामको अपंगूळ जाल्लेवरी जालो. आपणे आत्ताच्या 
आत्ता भायर वचून राजू-बाबूच्या पांयांक घांस मारून आपल्या पोरांक सोडोवचें 
अशें ताका दिसलें. पूण आपूण भायर गेल्यार आपली किर्ते गत जातली हें 
ताका अणभवान खबर आशिल्ल्यान गणपती कडेन “आपल्या पोरांक वाचय' 
म्हणपा बदला ताच्या हातांत दुसरें कांयच नाशिल्लें. हुंदुल्लेन दोळ्यांत प्राण 
हाडून भायर पळयलें. दोगांय पिलां काचाबूल जावन एकामेकाक तेंकून कोनशाक 

उबीं आशिल्लीं, आनी दोगांकय एकाच धपक्याक उडयतां, अशें म्हणत 
राजून आपलो दांडो वयर काडिल्लो. ताचे मुखावेली घटना दोळ्यांमुखार येवन 
हुंदुल्लेन दोळे धांपले आनी गणपती पाव' अशी किळांच मारली. 

राजू आतां आपलो दांडो पिलांचेर मारतलो इतल्यान... 

“आरे आज चवथ मरे, आनी तुमी हुंदराक मारतात? फाटीं सरात पयलीं. ' 
असो एक जाण्टोसो धेंगसो त्या घरांत घुमलो. त्यासरशी राजू-बाबून एकदम 
आंग काडलें. तांचो हुंदगक मारपाचो आवेश खंयचे खंय नाच्च जालो आनी 
आंगांतले त्राण गेल्ल्यान दांडे उबारिल्ले तांचे हात सकल देवले. तीच संद 
सादून दोनय पिलांनी बिळांत धांव मारली आनी तीं आपल्या आवय बापायचे 
कुशीत रिगलीं. 

आपल्या पिलांक सुखरूप आपल्या म्हस्यात आयिल्ली पळोवन तांणी 
गणपतीचे आभार मानले आनी आपले शेंपडेन तीं तांकां सासपूंक लागलीं. 

JOU 

मो-बायल आनी घोव 


मोबायल फोनाचो सोद लागतगीर सगलें जग खोशी जालें , पूण 
म्हाका मात खूब वायट दिसले. 

म्हजे हें म्हणणे आयकून लोकांक दिसतलें, मोबायल फोन म्हळ्यार 
मनीसजातीक वरदान. तो हातांत घेवन भोंवतना खंयच्यान खंयीय संपर्क 
सादूंक शकतात. देखीक बाजारांतल्यान घरांत, घरांतल्यान ऑफिसात, 
ऑफिसांतल्यान हॉटेलांत. हाँटेलांतल्यान रेल्वेत, रेल्वेंतल्यान दुकानार, 
दुकानावेल्यान बसींत, बसींतल्यान कॉलेजींत आनी कॉलेजींतल्यान १८१८ 
कडेन. खंयच्यान खंय म्हणून ना. ते भायर मोबायलाचेर $5 आनी 
(नस्ते) खेळ आसाच. अशा बहूउपयोगी' फोनाचें म्हाकाच वावडे 
कित्याक? 

कित्याक तें जर हांवें तुमकां सांगले, जाल्यार तुमी तें खरें मानपाचे 
नात. वेल्यान म्हजीं फकाणां मात करतले. फकाणां नही तर बकच्छायो 
लेगीत करपाक फारटिफुडें पळोवंचे नांत. कित्याक तें जाणा जावपाक 
जाय तुमकां? तशें जाल्यार आयकात ($0९४) वाचात तर. 

अशा तरेच्या फोनाचे सोद लावपाचे हांवें वीस-पंचवीस वर्सा 
पयलींच थारायिल्लें. तेन्ना अशातरेच्या फोनाची कल्पना म्हजेबगर जगांत 
दुसऱ्या कोणाक सुचू लेगीत नाशिल्ली. ते खातीर हो सोद लावपी 
जगांतलो पयलो मनीस जावपाचो हावेस हांवें बाळगिल्लो . अशें जाल्यार 
म्हज्यो तीन इत्सा पूर्ण जातल्यो आशिल्ल्यो. पयली-कसलोय नवो सोद 

लायतल्याक कसल्यातरी हक्काखातीर खूब खूब पयशे मेळटात अशें हावें 
आयकल्लें. तशे खूब खूब पयशे मेळोवपाची. दुसरी-सगल्या जगांत 
फामाद जावपाची. 

तिसरी-शाळेच्या पुस्तकांत म्हजेर धडो आसपाची. 

तेन्ना हांव शाळेंत शिकतालों . मोबायल फोनाचो सोद लावपाचें 
तर हावे ठरयिल्लेंच. पूण म्हाका एक प्रस्न सतायतालो. नवो सोद 
लायतगीर मेळिल्ले खूब खूब पयशे सांबाळप कशे? वर्गात म्हज्या 
दोळ्यामुखावेल्यान म्हजेच लाप्स, रब्बर बी नाच्च करपी भुरगीं, 
म्हजेकडेन आशिल्ले खूब खूब पयशे म्हाका सुखासुखी भोगूक दीत 
म्हाणपाची आस्त नाशिल्ली. ते खातीर हो सोद लावंचे पयलीं पयशे 
सांबाळपाची कला शिकपाची हांवें थारायले. कॉमर्स लायनींत वतगीर 
पयशांचो वेव्हार बरेतरेन करूंक जमता हें मास्तराले सांगणें म्हज्या 
मतींत घट्ट बशिल्लें. ते खातीर मॅट्रीक जातकीर ते पयशे सांबाळपाचें 
शिक्षण घेवपाखातीर हांव कॉमर्स लायनींत भितर सरलों . ताचो परिणाम 
असो जालो की, पयशे सांबाळपाची कला हांव बेस बरी शिकलों . पूण 
ते जोडपाची कला मात म्हजेपासून (बस थांब्यावेल्यान आपल्याक घेना 
आसतना वचपी बशीभशेन) पयस पयस वचून ना नपयत जाली. हांवें 
आपणायिल्लीं पुस्तकां दवरपाची (BOOK KEEPING ) कला हांवें 
उबी, आडवी, उदारी, उरफाटी, तीरकस सगले तरेन वापरून पळयली. 
पूण छे! म्हगेलो मोबायल फोनाचो सोद निमणेमेरेन म्हजेकडसून 
लागलोना तो लागलोनाच. पूण हांव असो सोपेपणी हार खावपी मनीस 
नही. हांवें ठरयलें. म्हज्यान हो सोद लावपाक जालोना म्हण किर्ते जालें? 
हांव म्हज्या चल्याकडल्यान हो सोद लायतलों आनी असल्या फोनाचो 
सोद लावपी शास्तरज्ञालो बापूय म्हण नामना, कीर्त आनी पयशे जोडटलों. 

मात, हांगा म्हर्जे कर्म आडवें आयलें आनी त्या कोणे म्हाका चलो 
जावंचे पयलींच आपणें तो सोद लायलो आनी नामना, कीर्त आनी पयशे 
जोडपाचो म्हजो हावेस मातयेभरवण करून उडयलो . बरें जांब त्या 

सभाग्याचें . 

ह्या मोबायल फोनाचो सोद लावपाची आयडिया म्हजे तकलेंत 
येवपाक कारणय बी तशेंच फोर्त. तशें पळोवंक गेल्यार मोबायल फोनाचो 
उपेग चडकरून धंदोवाले, राजकारणी आनी समाजविघातक लोकांक 
चड जाता. पूण त्या मुठभर लोकांखातीर म्हाका म्हजी तकली वापरपाची 
नाशिल्ली. म्हाका हो सोद लावपाचो आशिल्लो तो तुमच्या आमच्या 
सारख्या बारीक लोकांखातीर. म्हळ्यार - आपूण चोपडी, पुस्तक वो 
प्रोजेक्ट घरा विसरला हें शाळेत वो इश्कोलात पावतगीर याद जावपी 
भुरग्यांखातीर. | 

कॉलेजितल्या चले चलयांक एकाद्रे वेळार समोरासमोर उबे रावन 
उलोवंक भीड दिसता आनी मोबायलाचेर उलयतगीर कोण कोणाकडेन 
उलयता तें कळना, तांचेखातीर. दोग इश्ट, इश्टिणी वो इश्ट -इश्टिण 
एकाच बर्शीत चडली आनी एकल्याक फुडलो सीट आनी दुसऱ्याक 
फाटलो सीट मेळळो जाल्यार तांकां एकामेकाकडन उलोवपाखातीर. 
आनी चडकरून घोव-बायलेमदलीं झगडीं उणीं करूक . हय! घोव-बायले 
मदलीं झगर्डी उर्णी करू क. 

कशें तें सांगूं? सांगतां. 

घोव बायलेमदल्या झगड्याक जापसालदार आशिल्ल्या जायत्या 
कारणांमदले एक मुखेल कारण म्हळ्यार घोवान बाजारांतल्यान हाडिल्लें 
नुस्ते. घोवान हाडिल्ले नुसतें बायलेन बरें हाडला अशें म्हणून मुकाट्यांनी 
रांदपाइतलें व्हड भाग्य म्हाका दिसता फकत नशिबवान घोवाकच फावो 
जाता. बाकिच्या घोवांच्या नशिबात तांणीं विस्वण हाडल्यार पापलेट 
कित्याक हाडलिना?' पापलेट हाल्यार “बांगडे कित्याक हाडले ना?" 
बांगडे हाडल्यार “लेपो कित्याक हाडल्योना?' आनी लेपो हाडल्यार 
“तुमकां आजूच लेपो येवजल्यो? सुंगटां मेळळीना? आयज ताईबायन 
काय बरी बिमलां दिल्ली, तीं घालून सुगटांचें हमण करपार्चे येवजिल्ले. 
पूण ना. आयले लेपो घेवन. गिळात त्यो आतां तशोच. हांव चल्लें 

कुळारा. मनासारकें म्हण केन्नाच मुस्तें हाडप ना. अशी किजिलांक 
सुरवात 

ते खातीर जर केन्नाय घोवान आपली तकली लढोवन, बायलेक 
विचारून, तिच्या पसंतीचे अमुकूच नुस्ते हाडटलो म्हण बाजारात वच 
जाल्यार त्या घोवाच्या दुर्दैवान ज्युस्त त्या दीस ते नुस्ते बाजारांत 
नासता वो आसल्यारय म्हारग वो पोंवशेल्लें आसता. मागीर घरांत कितें 
घड़टा तें न सांगिल्लेंच बरें. 

हाचेर उपाय म्हण एखाद्रो शाणो (?) घोव बाजारांत नुस्ते पळो वन, 
घरा परत येवन बायलेक बाजारांत आयिल्ल्या मदलें खंयचे नुस्ते हाडू 
काय म्हण परत बाजारांत वचसर, बायलेन हाड म्हण सांगिल्ले नुस्ते 
ज्युस्तूच सोंपिल्लें आसता, आनी तो शाणो घोव अशेतरेन आपलीं 
पिशेपणां आपुणूच उक्ताडार घालता. आनी मागीर तागेली बायल तीं 
पिशेपणां जगभर पातळायता. 

हें सगले टाळपाक म्हाका मोबायल फोनाचो सोद लावपाचो 
आशिल्लो. म्हणटगीर घोवान मोबायल फोन बोल्सांत घालून बाजारांत 
वचप, थंय कितें -कितें नुस्ते आयलां तें पळो बप आनी थंयच्यान आपल्या 
रांदचेकुडींतल्या मोबायलाचेर 'काँटेक्ट' करून “हांगा अमके -अमकें 
नुस्ते आयला. हाका इतले पयशे, ताका तितले रुपये. खंयचें हाडू म्हण 
विचारप.' आनी ती सांगता तें नुसतें व्हरून तिच्यामुखार आपटप. 
(S0RR४) अळंग दवरप. (तिच्यामुखार कितेंच आपटुपाची माणसुकी 
ना. कुळार लागीं आसल्यार तर नाच ना.) म्हणटगीर एक किजील काबार 
हें गणित फकत नुस्त्याकच न्हय आं! नुस्याच्या जाग्यार भाजी, फळा, 
रेशन, कपडे, चणे, भिकणां, बाजारांत जें जें कितें मेळटा, तें तें घालात. 
सगल्याचेर होच उपाय. बो - बो- ना- त-प. 

मात हें सगले करतना तातूंत एक उणीव उरता, जी कितल्याय हुशार 
घोवाच्या बुदवंतकाये भायली आनी मोबायल फोनाच्यो मर्यादा स्पश्ट 
करपी गजाल. आनी ती म्हळ्यार, फोनार बायलेचो सल्लो घेवनय बी 

घोवान नकळटां हाडिल्ले पोंबशेल्ले नुस्ते, फोपसो कोबी, किडीचो 
फ्लावर, भड्डेल्ले अळसांदे आनी हेर कितल्योशोच गजाली. 
हाचेरय म्हाका एक सोद लावपाचो आसा. पळोवया म्हजेकडल्यान 
तो केन्ना लागता, काय मदल्यामदीं आनी कोण लायता तो. 
(_][_)[.) 

शेणिल्लो आत्मो 


सर्गत, यमदेवाल्या कार्यालयांतलें वातावरण आज सामकें टेन्स' 
आशिल्ले. चित्रगुप्त आपलो दावो हात फाटीं सकल आनी उजव्या हाताची 
मूठ हड्ड्या म्हऱ्यांत धरून हेवटेन तेवटेन पासयो मारतालो . पासयो मारतां 
मातां मदींच आपलो शेलो हातांत धरून वावुडतालो. आनी तोंडांतल्यान 
च्ये....च्च्ये.. असो आवाज काडटालो. तांगेलो अकांवटंट तकलेर हात 
धरून आपल्या मेजार बशिल्लो . सगले यमदूत हातार हात धरून वण्टीक 
तेंकून हारीन उबे राविल्ले. व्दारपालाचो काळो चेरो अदीकूच काळो 
जाल्लो. सगल्याक एकच चिंता सतायताली. एका मेल्ल्या मनशाचो आत्मो 
हाडपाक सकाळीं धर्तरेर गेल्लो एक यमदूत, आतां दीस पडपाक आयलो 
तर परत सर्गार कसो पावलोना? ताचे वांगडा गेल्ले सगळे यमदूत 
आपआपली कामगिरी वेवस्थीत पाड घालून म्हळ्यार पार पाडून आयिल्ले. 

वेळ वता तशे चित्रगुप्ताले टॅन्शन वाडत आशिल्लें . आज धर्तरेर सगले 
मेळून बारा लाख ब्याण्णव हजार तिनशें साठ लोक मेलले. तातुंतलो एक 
आत्मो सोडल्यार हेर सगले आत्मे ऑफिसांत पाविल्ले. अकांवटंटान हेर 
सगले बुक्स बॅलन्स केल्ले. फकत आत्मो बूक तितलो टॅली जावपाचो 
उरिल्लो. आनी आतां तर यमराज ऑफिसांत येवपाचो वेळ जाल्लो. 
ऑफिसात येतकीर यमराज मात्तय बेळ वगडायना. ऑफिसांत येवन तो 
घडाघड सगल्यो 'केसी सोल्व्ह' करता. धडाधड काँप्लीकेट केसिंचेर' 
निकाल दिता. धडाधड सगळे रजिस्टर सायन? करता. धडाधड सगल्यांक 

“इन्स्ट्रकशन्स' दिता आनी फटाफट आपल्या “यमराज मेन्शनांत' वता. 


यमराज मेन्शनांत मनरिजवणेखातीर नायट क्लब स्थापन जायत सावन, 
यमराज दीस पडटकीर कसोच भायर रावना. ते खातीर यमराज सांजवेळचो 
ऑफिसांत येवचे पयलींच चित्रगुप्त सगळें रेडी' करून तयार रावता. मात 


_ पसून कळाव जाल्यार यमराज कसो 'एक्सायट' जाता ताचो अणभव 


चित्रगुप्तान एकदां घेतिल्लो. तेन्नाच्यान चित्रगुप्त फावो ती सगळी जतनाय 
घेवन आपलीं कामां करतालो. पूण आज मात एका यमदुतान घात 
मारिल्लो. ताका हाडपाक धाडिल्लो तो आत्मो घेवन तो अजूनमेरेन वयर 
पावूक नाशिल्लो . 

चित्रगुप्तान मोबायल, वेब, इंटरनेट, सॅटलायट सगल्यांचेर ट्राय करून 
पळयिल्लें. पूण त्या यमदुताक कशेंच 'कॉन्टेक्ट' जाय नाशिल्ळें. घडये 
त्या यमदुतान आपल्यो सगल्यो सिस्टिम्स आँफ' करून दवरिल्ल्यो आसूंक 
जाय. काय धर्तरेर गेल्लेकडेन इल्लें कुट्ट करून तो खंयय पडला काय? 
चित्रगुप्ताच्या एका मनांत दुबाव आयलो. तितल्यान दुसऱया मनान ताका 
थातारलें. म्हळें, आमचे स्टाफ डयुटेर आसतना कुट्ट करिनात.' 
चित्रगुप्ताक तितलेंच बरें दिसले. तरी पूण ताका तो यमदूत न येवपाचें 
कारण मात होलमलें ना. आतां यमराज येवपाचो वेळ जाला. तो येवचें 
पयलीं जर यमदूत तो आत्मो घेवन आयलोना जाल्यार मात आपलो 
मरणकाळ. 

चित्रगुप्ताच्या मनांत्त हो विचार येवपाक भायर रेडो व्होकेल्याचो 
आवाज आयलो. “आं! यमराज आयलो. चित्रगुप्ताच्या पोटांत कुळळ 
जालें. 

'चित्रगुप्ता, सगळे बुक्स बॅलन्स जाले मरे? हाड बेगीन. फटाफट सायन 
करतां. म्हाका आज मातशें बेगीन वचूंक जाय. आमच्या क्लबांत आयज 
नवो आयटम 'पेश' जावपाचो आसा.' यमराज दारांतल्यान भितर सरतां 
सरतां उलयत भितर सरलो. तो ऑफिसांत भितर सरतांच सगळ्यांच्यो 
दांतखिळयोच बसल्यो . | 

ऑफिसांतले सगले स्टाफ मानो सकयल घालून उबे रावल्यात तें 
पळोवन यमाक अजाप जालें. ताणें कारण विचारतकीर, चित्रगुप्तान भीत 
भीत ती' खबर यमदेवाक सांगली. यमदेवालें अजाप आनी मातशें वाडले. 

इतल्यान इतलो वेळ येवुनाशिल्लो तो यमदूत खर्शेत खर्शेत आयलो 
आनी ताणें यमदेवाच्या पांयार आपणाक घालून घेतले. 

“म्हाका माफ करात येमदेवानू, म्हाका माफ करात. हांव त्या मनशाचो 
आत्मो हाडूंक शकलोना. म्हाका आज रिकाम्या हातांनी परतुचें पडले. ' 

तागेलीं उतरां आयकून यमदेवाक परत अजाप जाले. ताका याद जाली. 
फा55टीं सत्ययुगांत एक पावट आपूण सत्यवानाचो आत्मो हाडूक गेल्लो. 
तेन्ना आपल्याक सावित्री आड आयिल्ली. आनी आफल्याक रिकाम्या 
हातांनी परतुर्चे पडिल्लें. ताचे उपरांत अशें केन्ना घडुना. आज हाका कोण 
आडवो आयलो काय? अशें विचारतगीर तो यमदूत म्हणपाक लागलो . 

“म्हाका कोण्ण आडवो आयलोना देवा. हार्वे तो आत्मो सगल्याक 
सारको सोदलो. त्या मड्या म्हऱ्यांत सोदलो , ताच्या कुडींत सोदलो , घरांत 
सोदलो, वाड्यार, गांवांत, देवळांत, मसणांत सगळ्याक सोदलो . हरवळ्यां 
लेगीत वचून आयलों . तरी आत्मो मेळळोच ना. म्हाका दिसता देवा, त्या 
मनशाक आत्मोच नाशिल्लो .' 

ना. ना. तशें जावप शक्य ना. यमदेव परत विचारांत पडलो. तो 
आत्मो इश्टावांगडा पयलींच सर्गांत पावुना मरे? अशें विचारतगीर चित्रगुप्त 
म्हणपाक लागलो, ना म्हाराज. आमचो नवो व्दारपाल भोव स्ट्िक्ट 
आसा.' 

यमदेव आतां मात बरोच घुस्पलो. बर्‍या वेळान ताणें चित्रगुप्ताक 
विचाले, तो मनीस कितें करतालो? ताची खंयचीय इत्सा बी अपुरी 
उरल्या?' 

“तसो तो कांयच करिनाशिल्लो देवा. फकत राजकारणी मनशां 
भोंवतणी चमचो कसो भोवतालो . तो मनीस सादो पंच म्हणून लेगीत केन्ना 
वेचून येवंक शकलोना. पूण सपनां मात मुख्यमंत्री जावपाचीं पळयतालो .' 

चित्रगुप्ताली ही जाप आयकून यम लागलो व्हडाग्हडान हांसपाक. 
तें पळोबन यमाल्या ऑफिसांतले सगले बुचकळ्यांत पडले. चित्रगुप्तान 
भीत भीत हांसपाचे कारण विचारले तेन्ना यम आपलो हांसो थांबोवन 
म्हणपाक लागलो. ॥ 

“आरे पिशांनो , ताका मुख्यमंत्री जावपाची इत्सा आशिल्ली जाल्यार 
ताचो आत्मो तुमी हेरांकडेन कित्याक सोदतात? तो आत्मो वचून 
मुख्यमत्र्याल्या कदेलार बसला आसतलो मरे. चलात, वचून घेवन येयात.' 

अशें म्हणून यमदेव हांसत वचून आपल्या आसनार बसलो आनी 
घडाघड सगले रजिस्टर सायन करपाक लागलो. 

OO 

फुडली खेप 


आज आयतार. समिराक सुटी. आज दिसभर आपूण घरांतच बसून 
सुशेग घेतलों. कुस्कुटाचेय काम करचों ना असो समिरान निश्चेव केल्लो 
फाटले चार पांच म्हयने तो कामांतच आशिल्लो. ताका मातय उसरपत 
घेवपाक मेळूंक नाशिल्ली. हांगा धांव, थंय धांव, हें हाड, तें हाड, हें कर, तें 
कर, हाका रकाद पावय, तिका सोदून हाड, घरय सांबाळ आनी ऑफिसय 
सांबाळ. असलेच गडबडींत तो आसलो. पूण ते खातीर तो मात्तूय बेजारूक 
नाशिल्लो. ताचो कोणा आड कागाळय नाशिल्ली. इतलेंच न्हय तर फाटले 
चार पांच म्हयने पळय ताणें जितलें काम केलां त्या तेंपा भितर तितलेंच 
आनीकय काम पडल्यार पसून तें करपाची ताची तयारी आशिल्ली. ताका 
कारणय बी तितलेंच खास आशिल्ले. तो बापूय जावपाचो आशिल्लो 

सिमान ताका ती खबर दीत सावन हवेतच तरंगतालो. सिमाक खंय 
दवरू आनी खय नाका अशें ताका जाल्लें. ताका तो कसलेंच काम करूक 
दिनाशिल्लो . निमाणचे अडेज तीन म्हयने ताणें सगलीं कामां आपल्या आंगार 
घेतिल्लीं. फकत जेवपाचें, कदेलार बसपाचे आनी खाटीर न्हिदपाचें, तितलेंच 
काम ताणें सिमाक दवरिल्लें. बाळटेरावेळार सिमाली आवय, भयणी, 
समिराली आवय मावशी, वावराडी, तेल काडपी, भुरग्यांक न्हाणोवपी बी 
लोकांनी घर भरिल्ले. त्या दिसांनी समिराक मात पसून बसूंक मेळूंक नाशिल्लें. 


हेरांनी आतां मातसो बस' म्हळ्या पसून ताच्या मनाक तें पुटवनाशिल्लें. तो 
किते ना किते करीत रावतालो . 

आतां ताचें बाय दोन म्हयन्यांचें जाल्ले. ल्हव ल्हव करून घरांतले लोकय 
कमी जाल्ले. सगल्यांत चड दीस राविल्ली ती सिमाली आवय. काल 
शेनवाराक आपल्या घरा गेल्ली. बऱ्याच तेंपान समिराक आज विस्कळ 
विस्कळ दिशिल्ले. आज घरांत तीं तिगांच जाणां आसलीं. समीर, सिमा 
आनी धाकटें सोनाली. सिमाचें आंगय आतां ल्हव आनी सडसडीत जाल्ल्यान 
तें पयलींबशेन घरांत वावरूक लागिल्लें. समिराक आज कसलोच हुस्को 
नाशिल्लो. स्वतंत्र गोंयांतली कोंकणी कथा हो कथासंग्रह हातांत घेवन तो 
खाटीर आड पडलो. फाटले चार-पांच म्हयने ताका कांयच वाचूंक मेळूंक 
नाशिल्लें. तें सगले भाड्यासयत आज वाचून काडप अशें ताणें थारायिल्लें. 
कितेंय जालें तरी तो कथासंग्रह सोपले बगर आज खाटीवेलो देंवचोना असो 
ताणें निश्चेव केल्लो. 

सिमा रांदचे कुडींत काम करताले. आयच्यान सगलीं कामां ताकाच 
करूक जाय आशिल्लीं. इतलो तेप कामाक हात घालूंक नाशिल्ल्यान आज 
तें प्रत्येक कडेन घुस्पतालें. आज ताचे हातय सोवका चलताले. केन्ना काय 
रांदचे कुर्डीतले काम सोंपल्यार पुरो अशें ताका जाल्ले. इतल्यान सोनालिल्या 
रडपाचो आवाज ताच्या कानार पडलो. ताचे फाटोफाट सिमा, बाय कित्याक 
रडटा तें पळय गो अशें समिरालें सांगर्णेय ताका आयकूक आयले. बेगिबेगीन 
हातांतळे काम कुशीक दवरून तें सोनाली म्हऱ्यांत गेलें. पळय जाल्यार ताणें 
हाव्र,ण ओले केलां. तशीच ताणें सोनालिली लंगोटी सोडयली, ताका दुसरी 
लंगोटी बांदली आनी ताका घेवन तें समिरा म्हस्यात आयले. 

“हे रे किर्ते समीर? बायेक थंय रडत दवरून तूं पुस्तकां वाचता? सिमान 
समिराचेर शीण काडलो . 

“आतां थांबले मगो तें? ताका पायण्यांत घाल आनी चल तुज्या कामाक. 
रावतले तें ओगी.' अशें म्हणून समिरान पुस्तकांत लक्ष घालें. 

सिमान सोनालीक पायण्यांत घाले आनी तें आपल्या कामाक गेले. 
थोड्या वेळान परतेंय सोनाली रडपाक लागलें. 

“आरे समीर, बाय कित्याक रडटा तें पळय रे. लंगोटी बी ओली केल्या 

जाल्यार मातशी बदल.' सिमान भितरल्यानच समिराक सांगले. 

“म्हाका कळना ती लंगोटी बदलूक आं. तूंच येवन मातशी बदल ती.' 
समिराली हीं उतरां आयकून सिमा बाये म्हच्यांत आयले. पळय जाल्यार 
खऱ्यांनीच ताणें लंगोटी ओली केल्या. 

“समीर, यो हांव शिकयतां तुका लंगोटी बांदूक. ' सिमान अशें म्हणनाफुडें 
“आतां बांद गो तूं, हांव फुडल्या खेपेक शिकतां.' अशें म्हणून समिरान तो 
वेळ मारून व्हेलो. । 

अशें दोन-तीन खेप जालें. सोनाली लंगोटी ओली करता, सिमा येवन 
ती सोडयता, आनी काम करता थंयचें परत परत आपल्याक भायर येवचें 
पडचें न्ही म्हण समिराक लंगोटी बांदपाक शिकयता म्हणटा. पूण समीर कितलो 
शाणो? तो सिमालें कशेंच आयकना. लंगोटी बांदूक शिकूकय येना आनी 
खाटीवेलो सकयल देंवना. 

“वाज आयलो म्हाका भायर - भितर करून. हो मातसो लंगोटी बांदूंक 
शिकिल्लो जाल्यार म्हाका तितलोच हावशील जातलो आशिल्लो. हागेली . 
फुडली खेप केन्ना उदेतली म्हण कोण जाणां?' भितर वतां वतां सिमान 
बेजारून उलयल्लीं उतरां समिराल्या कानार पडलीं. 

आतां रब्बर खूपच ताणलां. आनी ताणल्यार तो तुट्टलो म्हणपाचें समिरान 
ताडले. आतां जर आपणें हातांतलें पुस्तक सकयल दवरलें जाल्यार परत तें 
बेगीन हातांत धरपाक मेळपाचें ना हें तो जाणां आसलो. तेच खातीर तर 
ताणे पुस्तक सोपसर ना उठपाचो निश्चेव केल्लो. आनी हे खेपे जर बाय 
मुतले आनी आपूण थंय गेलो ना जाल्यार सिमालें पासियेंस सोंपतलें हेंवय 
ताका खबर आसले. ते खातीर ह्या वांगड्यांतल्यान सुटपाखातीर तो मार्ग 
सोदूंक लागलो. समिराक आतां असो मार्ग जाय आशिल्लो जेवरवीं ताका 
खाटीवेलो देंवचें पडचें ना आनी सिमानय बी मुमुरख्यांनी ताका माफ करपाक 
जाय. हाचेर येवजितां येवजितां सोनालिलें 'उगे55 उगे55' ताच्या कानार 
पडले. 

सिमा पांय आपटीत भितर आयलें. ताणें ओली लंगोटी सोडयली आनी 

` समीराक परत शिकपाक आपयलो. 
'फुडले खेपे बांदपाक शिकतां म्हळें न्ही हांबें.' समीर उलयलो . 

हेरे कितें समीर. आतांच कितले खेपो मुतलें मरें तें. येन्ना दर धा खेपो 
शिकतलो आशिल्लो तूं. दर वेळार किते रें तुगेले फुडले खेपे शिकता, फुडले 
 खेपे शिकता. ' सिमा खरेंच वाजेले. 

सिमालीं उतरा आयकून समीर गालातल्या गालांत हांसलो . आनी ताणें 
म्हळे, सिमा, तुजो कितें तरी गैरसमज जाला गो. हावें फुडले खेप म्हळें 
ताचो अर्थ आमचे बाय फुडले खेपे मुततलें तेन्ना शिकतां असो नाशिल्लो.' 

"तशे जाल्यार फुडले खेपे शिकतां म्हणपा फाटलो तुजो हेतू कितें 
आशिल्लो तर?' कांयच कळना जावन सिमान विचारलें. 

'फुडले खेपे म्हळ्यार, फुडले खेपेक जेन्ना आमगेर दुसरें भुरगें जातले 
तेन्ना हांव लंगोटी बांदपाक शिकतलों अशे म्हणपार्चे आशिल्ले म्हाका. 
समिरान स्पश्टीकरण केलें. 

तें आयकून सिमान कपलार माल्लो हात आनी गालांतल्या गालांत हांसत 
तें सोनालीक सुकी लंगोटी बांदपाक लागलें. 

| 

दिवाळेची आदली रात आशिल्ली. भायर नरकासुराची गडगड, धोल 
ताशांचो कडकड आनी लोकांचो कलकल चलतालो. दर वर्सा ह्या 
सुवाळ्यांत हांव मोठे उमेदीन वांटेकार जातालों, पूण अंदू मात ह्या सुवाळ्यांत 
वांटेकार जावचें काय ना जावचें अशा दोट्टी मनस्थितींत सांपडिल्ल्यान 
हुंबच्यामेरेन पावपी म्हर्जे पावल परत परत फार्टी ओडटाले. 

नरकासूर करून नाचवप म्हळ्यार काळखाची पुजा करप. नरकासुरा 
सारख्या वायट राक्षसाच्यो सर्ती आयोजीत करप म्हळ्यार वायट काम चड 
बरे तरेन कोण करता तें पारखप. नरकासुराक जिवेशीं मारपी कृष्णाक हिरो 
करचे बदला नकासुराक हिरो करून कृष्णाक ताचे भोंवतणी जळाराभशेन 
नाचोवप म्हळ्यार आमच्या समाजीक जिणेच्या अध:पतनाचें प्रदर्शन मांडप... 
असले आनी अशाच अर्थाचे हेर विचार हालींच्या वर्तमानपत्रांनी वाचून हांव 
सामको घुस्पल्लों. नरकासूर करपाचें सोडच, दुसऱ्यांनी केल्ले नरकासूर 
पळोवंक वचप म्हळ्यार लेगीत पाप करप अशे म्हर्जे मनांतले 'ते' विचार 
म्हाका सांगताले. आनी ह्याच खातीर नरकासूर पळोवंक वचपाक म्हर्जी 
पावला आडखळरटालीं. 

आरे उदय, तूं अजून हांगाच? नरकासुराक येना रे? नरकासूर भायर 
काडपाचो जालो. चल बेगीन यो.' हांव आमच्या दारांतच उबो आशिल्लो 
पळोवन आमच्या वाड्यावेलो रघलो म्हाका आपोवपाक लागलो. तरी हांव 
हुंबच्यारच घुस्पता तें पळोवन कितें जालां तें पळोवपाक रघलो म्हजे म्हस्यांत 


कुष्णाचें आधुनींक आदर्श 90 अमुरपिक्यों चिंचो 


आयलो. हांवें ताका म्हज्या मनांतलें सगले सांगले. तें आयकून तू मरे 
खच्यांनीच सामको पिसो. ' अशे म्हणून रघलो व्हडाव्हडान लागलो हांसपाक. 

'आरे तूं असो हांसता कितें? वाट चुकिल्ल्या आनी कांळखांतल्यान 
चलतले लोकांक उजवाडाची तिरीप दाखोवपी आमच्या म्हालगड्यांच्या 
विचारांक तू हासता? लोकांक कित्याय कितें सांगपाक ते कितें बेकार पडल्यात 
शे दिसता तुका?” हांवे रागान रघल्याक विचारलें. 

'ना तर किते? रघलो आपलो हांसो थांबोवपाचो यत्न करीत म्हणू 
लागलो. वर्सांतल्यान फकत एक दीस 50779 एक रात आमी नरकासुराची 
याद केली जाल्यार तातूंत आमचें कितें चुकले? बाकीचें वर्सभर आमी कृष्णाची 
पूजा करताच मरे? कृष्णान इतले राक्षस मारले तांची आमी याद तरी करतात? 
त्या सगल्यांचें प्रतीक म्हण नरकासुराची वर्साक एकदां याद करप जाले. 
वर्सातल्यान एक दीस आमी आमचे मेल्ले मनशाच्या नांवान श्राध्द करून 
बाकीचें वर्सूयभर आमी आमचोच थातोमातो करिनात? तशेंच हें. 

“तू कितें म्हणटा तें म्हाका बाबा कांयच कळळे ना रे... हार्वे म्हळे. 

“तें कळिल्लें जाल्यार तूं असो घुसपुचो नासलो.'' रघलो. 

“तो कसो?'' म्हजो अजाण प्रस्न 

“आरे आमचो देश आज वयरपसून सकलमेरेन सामको कृष्णमय 
जाल्लो आसा. कृष्णाचो आदर्श आपले नदरेमुकार दवरून आयज जण एकलो 
कृष्णाभशेन जावपाचो यत्न करता आनी अशें आसतना वर्सांतल्यान एकच 
दीस न्हय जाल्यार वर्सयभर नरकासुराच्यो प्रतिमा करून नाचयल्यो तरी 
आमच्या देशांतल्या कृष्णाच्या स्थानाक कशीच बाधा येवचेली ना... रघलो 
सांगतालो . 

रघलो कितें सांगता तें कळना जावन हांवें ताका वयर पसून सकलमेरेन 
तेळीत कृष्णमय म्हळ्यार कितें काय म्हण विचारलें तेन्ना रघलो सांगपाक 
लागलो . 

““कृष्णाभशेन जावपाचो सगळ्यांत सोपो उपाय म्हळ्यार कृष्णाची नांवा 
दवरप. त्या अर्थान आमचे सरभोंवतणी आमकां राशींनी कृष्ण मेळटात. हीं 

परंपरागत कृष्णाचीं नांवां आमच्या घरामेरेन पाविल्‍लीं आमका दिश्टी 
पडटात. 

““नांवांचें एक बरें आसा. पूण तूं कृष्णाले बाकीचे आदर्श म्हणटालो 
ते खंयचे रे?”” हांवें नकळो जावन विचारले. 

“एक आनी दोन? रघलो विस्कटावन सांगपाक लागलो. 

“कृष्ण पळय जीं जीं कर्तुपां करतालो तश्शी आज आमचे लोक 
करतात. आतां काळाप्रमाण तातूंत मातसो फरक पडला इतलेंच. बाकी सगलीं 
कामां तींच.'' 

“तीं कशीं?'' म्हजो अजाण प्रस्न. 

“आयक”? रघलो सांगूंक लागलो. कृष्ण चोरयो करतालो. ताची 
देख घेवन आज मेळत तो मेळत तें चोरीत सुटला. कृष्ण आपल्या सुदर्शनान 
लोकांल्यो तकल्यो उडयतालो. पूण त्यो फकत दुश्ट लोकांल्यो हें मतींत 
घेनासतना आयज कांय लोक आपल्याक नाका आशिल्ल्या लोकांच्यो 
गोमट्यो उडयतात. कृष्ण गोपीकांची मोगाळ पिडापीड करतालो ते पळोवन 
आयचे कृष्ण आमच्या गोपिकांक तांच्या घराच्या सपना लेगीत सवस्तकायेन 
बसपाक दिनात. कृष्णाचे आनी लोणयार्चे कशेंच पडनाशिल्ले. देखून आजचे 
कृष्ण मड्याच्या ताळवेवेलें लोणी लेगीत खावपाक फार्टीफुर्डे पळयनांत. 
कृष्ण गोरवांक खावड घालून ताचेपसून तयार जाल्ल्या दुदाचे जायते जिनस 
करून खातालो. म्हणून आतां काय लोकांक खावडीचें दूद जावपाक रावपाचें 
पासियँस आनी तितलो वेळय नाशिल्ल्यान लल्लाचो प्रसाद म्हण कांय जाण 
गोरवांची खावडच खावपाक लागल्यात 

' आरे खरेच मरे?” रघलो किते सांगता तें पटून हारवें म्हळें. “म्हणटगीर 
ह्या आधुनीक कृष्णानी त्या खऱ्या कृष्णाचो एकय आदर्श सोडुना तर?! 

“'तर्शेय म्हणूक जायना.'' रघलो सांगूंक लागलो. 

` आतांच्यो गोपी धडेर कपडे दवरून न्हंयांनी आनी तळयांनी न्हावचे 
बदला बंद मान्न्यांनी न्हातात आनी ते खातीर आयचे आधुनीक कृष्ण मात 
एका मनभुलोवणे कृष्णलिलेक मुकतात.” 

“आरे पूण कृष्ण वायट लोकांक ख्यास्त करतालो आनी बऱ्या लोकांक 
राखण दितालो तो ताचो गूण हालीं कोणेंच घेतिल्लो नदरेक पड़ना मरे. 
हांवें म्हज्या मनांतलो दुबाव उक्तायलो . 

“आरे, खाणीभर पुंजायत थंय पोसोभर शिवरले म्हण तें घेवन बसपाचे 
नासता. आयच्या कृष्णांनी त्या कृष्णाचे इतले गूण उबारल्यात थंय फकत 
एक गूण कुशीक उरलो म्हण कांयच जायना. '' रघल्यान म्हज्या मनांतलो 
दुबाव पयस केलो. 

कुरूक्षेत्रार कृष्णान गिता सांगतगीर अर्जुनाल्या मनांतली जळमटां जशीं 
पयस जाल्ली आनी तो जसो आपलें कर्तव्य करपाक तयार जाल्लो तसो 
रघल्यालें सांगणें आयकून म्हज्या मनांतले 'ते' विचार ना नपयत जाले आनी 
अर्जुनान कौरवांचेर सोडिल्ल्या बाणाचे वेगान धांवत हांव आमच्या नकासुरा 
म्हऱ्यांत गेलों आनी वर्सावळीप्रमाण धोल-ताशांच्या कडकडाटांत तो नरकासूर 
म्हज्या भुंजार घेवन हांव तो नाचोवपाक लागलों. 

OO 

विचित्र गांयकार 


एक पावट म्हाका गोयकाराल्या अजिबपणाचो फटको बसलो जाल्यार 
दुसरे खेपेक गोंयकाराल्या विचित्रपणाचो हुरूप लागलो. ताचें जालें अशे. 

एक दीस हांव सदांबशेन बसींत ऑफिसांत वतालो. बसींतलीं सगलीं सिटां 
भरिल्लीं. एकय रिकामी नाशिल्लें. 

इतल्यान एक सोबीत चली बसींत चडलें. चली म्हळे म्हूण सामकेच कुकुलें 
चली नही. तर बरें आरसाटें चली. नवेच सिर्विसिक बी लागिल्ले आसूंक जाय. 
दिसूक सुंदर. आंगान सुटसुटीत. तोंडाक मेकअप. ओठांक लिपस्टीक. आंगांक 
पर्फ्यूम, स्टायलीश हेरस्टायल, डिसेंट कपडे, मॉडर्न जोतें, अशें सगलें मेळून 
आकर्शक व्यक्तिमत्वाचे ते सोबीत चली बसूंक सीट नाशिल्ल्यान आपल्या नाजूक 
बोटानी बसींतल्या एका दांड्याक धरून उबे रावलें. 

ते चलयेक बाबड्याक उब्यांनीच प्रवास करचो पडटलो हें पळोवन, तें उबें 
राबिल्ले ताच्या कुशिच्या सिटार बशिल्लो एक अप-दू-डेट चलो उबो राबलो 
आनी तारणे ते चलयेक आपले सिटार बसूंक सांगले. एका अनवळखी चल्यान 
दिल्ल्या सिटार बसूंक पयलीं तें अनमनलें. पूण जेन्ना त्या चल्यान चडच फोर्स 
केलो आनी ताच्या खांदाक धरून ताका थंय बसपाचो आग्रो केलो तेन्ना मात तें 
चली बसपाक राजी जालें. 

थेंक्यू आं! ते चलयेन बसता बसता उपकार परगटायले. 

` थेक्यू कित्याक? इटसू माय प्लेजर.”” त्या चल्यान परती जाप दिली. 

म्हाका त्या चल्याची लक्तुबाय दिसली. आपल्याक मेळिल्लो सीट दुसर्‍्याक 

दिवन आपणे उब्यांनीच प्रवास करपांत प्लेजर मानपी मनीस हांव पयलेच खेप 


पळयतालो. हरशीं अपंगूळ आनी म्हातारी मनशां आपूण बसला त्या सिटा म्हस्यात्त 
पिरंगत उबी आसल्यार लेगीत न्हिदेचें सवंग घेवपी मनीस हांव दिसपट्टे पळयतां. 
असल्या लोकांमदीं तो भुरगो म्हळ्यार चिखलांत फुलिल्लें कमळ अशें म्हाका 


दिसले. त्या भांगरासारख्या भुरग्याक मजत करपाची संद म्हाका मेळत तर ती 


कशीच वगडावप ना अशे मनांत चितून हांवें त्या भुरग्याचो चेरो घट्ट मतींत धरलो. 

हे गजालीक चार पांच दीस जाल्ले. सदांबशेन हांव ऑफिसांत वचूंक भायर 
सरिल्लो. खरें म्हळ्यार त्या दिसा म्हज्या मनांत ऑफिसांत वचपार्चे नाशिल्ले. 
म्हजो जीव बरो नाशिल्लो. आंगाची काडामोड जाल्ली. जोर येता काय दिसतालो. 
हरशीं जाल्यार हांव ऑफिसाक दांडी मारपाचों. पूण ज्युस्त त्या दिसा आमचो 
बॉस रजेर आशिल्लो आनी ताणें ऑफिसाची चावी म्हजेकडेन दिल्ली. ते खातीर 
म्हाका ऑफिसांत वचर्चेच पडिल्ले. 

हांव कुथनत बस स्टॉपार आयलो. आज उबो रावन प्रवास करप म्हाका 
कर्शेच जमर्चे नाशिल्लें. देवा तू पाव' आज म्हाका सीट मेळ्ळ्यार पुरो अशें 
म्हणत हांव स्टॉपार आयिल्ल्या बसींत चडलों. पळय जाल्यार बसींत म्हर्जे कर्म 
उबे राविल्लें. बसींत एकय सीट रिकामे नाशिल्लें. आतां ह्या बसींतल्यान देवन 
फाटल्या बसींत वचर्चे असो विचार म्हज्या मनांत येवपाक, म्हाका तो त्या' 
दिसाचो खोशेन दुसच्यांक सीट दिवपी, भांगरासारको भुरगो दिश्टी पडलो. आजय 
बी त्या भुरग्याक बसपाक सीट मेळिल्लं. ताका पळयतकी म्हज्या जिवाक बरें55 
दिसलें. हो भुरगो आतां म्हजे ओडिल्लें तोंड पळोवन म्हाका सीट दिले बगर 
रावचोना अर्शे येवजून हांव त्या भुरग्या म्हच्यांत वचून उबो रावलों. 

बरो55 वेळ जालो. तरी तो भुरगो म्हाका सीट दिवपाचे नांव काडिना. घडये 
ताणें म्हाका पळयलो ना जावये असो विचार मनांत घेवन ताची नदर ओडून घेवपाक 
म्हण हांव खांकलो. ते बराबर जनेलांतल्यान भायर पळोवपी त्या भुरग्यान तकली 
घुंवडावन म्हाका पळयलो आनी परत जनेलांतल्यान भायर पळोवंक लागलो. आज 
हो अशें कित्याक करता तें म्हाका कळळेंना. म्हाका सीट दिवन आपूण उबो 
रावपाचो प्लेजर कित्याक घेना ताचोय उलगडो म्हाका जालोना. हांव बरो ना म्हण 

सांगल्यार हो म्हाका शेर्त सीट दितलो अशें येवजून हांवें ताका शूक-शूक केलें. 
ताणें तें कानामनार घेतलेंना. तेन्ना हांवें ताच्या खांद्याक हळूच हात लायलो. 
“कितें जाला?" ताणें त्रासीक सुरांत म्हाका विचारले. 
“महाक बसपाक मातसो जागो दी मरे. हांवें काकळुटेक येवन ताका सांगले. 
““हो सीट भरला तो तुका दिश्टी पडना? तूं आनी हांगा खंय बसतलो? 
म्हज्या माथ्यार?'' कपलाक सतराशे साठ मिरयो घालून ताणें म्हाका परते विचारलें. 
“तशे नही रे. तूं मातसो उबो राव. हांव ह्या सीटार बसतां. ' 
““कित्याक? तुर्वे हो सीट बूक केला? 


“ना मरे. मागीर म्हाका उठ म्हण सांगपाक ही बस तुज्या बापायली तर? 

तागेलीं हीं उतरां आयकून बसभर लोक खो 55 करून हांसलें. 

“तशे न्ही रे. उबो रावन प्रवास करपांत तुका प्लेजर मेळटा नही. 

'तशें जाल्यार तो प्लेजर तूंच घे मरे. ' बसभर लोक परत हांसले. म्हाका 
लज जाली. तरी आसतना जिवा मुखार लज बीज खंयची म्हण हावे निमाणचो 
यत्न म्हण दिनवाणेपणान ताका म्हळें. 

“आज म्हज्या जिवाक बरेंऽऽ दिसना म्हण रिक्वेस्ट करतालों रे तुका. " 

`` आं! तुज्या जिवाक बरें ना. आनी आमच्या जिवाक मात आमी सकाळफुडें 
टॉनीक दिवन भायर काडटात नही? 

ताच्या ह्या जाप-कम-प्रशनाचेर लोक पर्थून हांसले. आतां मात हांव शेळेलों. 
म्हज्या तोंडांतल्यान उतर फुटना जालें. 

कसलो म्हण विचित्र सभावाचो भुरगो हो पळयात. त्या दिसा ते धडधाकट 
चलयेन नाका नाका म्हळ्यार पसून हाणें ताच्या खांदाक धरून आपल्या सिटार 
बसयले आनी आज हावें बरो नाशिल्ल्या मनशान काकुळटेन सांगल्यार पसून हो 
म्हाका सीट दिवंक तयार ना. 

अशे हैं म्हज्याच बाबतींत कित्याक घडटा तें कळना. त्या दिसा पर्सितले 
पयशे काडटनाय बी तशेंच. बारीकसाणेन चिंतल्यार पसून हातूंत म्हाका म्हजी 
चूक खंयच दिसना. लोक जशे वागतात तसोच हां्रय वागपाचो यत्न करतां. 

लोकांक जे मेळटा ते म्हाकाय मेळचे ही म्हजी अपेक्षा. तरी पूण हे लोक दुसच्यांकडेन 
बरे वागतात आनी तेच गजालीखातीर म्हजेकडेन मात तिरसुवादीपणां करतात. 
कसले विचित्र लोक हे, ते पळयात. 

हैं सगलें येवजून येतगीर म्हाका पंडीत नेहरूंची याद येता. 

'अजीब है ये गोवा के लोग अशे म्हणून ताणीं आपले वांगडा तें वाक्यय बी 
अजरवर करून दवरलां. म्हाका आपलें बेठेच दिसता. हांव जर कोणय नेहरूसारको 
मोठ्ठो मनीस आशिल्लो जाल्यार विचित्र है ये गोवा के लोग' अशे म्हणून 
म्हजेबराबर ते वाक्यय बी अजरवर करून दवरतलो आशिल्लो. 

OU 


अमुरपिक्यों चिंचों 97 विचित्र गाँयकार 


एक भेट मोगाची 


: ये 55 ! उलय मरे कितेंय तरी. 
: ओदोळेच्यान हांव एकलेंच बडबडटां. पूण उलोवप सोड, तुवे म्हजेवटेन 
एक फावट पसून पळोवंक ना. रागार रे म्हजेर? 


*4*** 


कशें कळटले तूं रागार कित्याक तो? 


: ओग्गी बस आं. नस्त्यो बकच्छायो करू नाका. 

: आं म्हणटगीर उलोवंक येता तर तुका. म्हाका आपलें ओगीच दिसले, 
ओदोळच्यान तू कांयच उलयना तेन्ना जिबेक बी कितेय जालां काय म्हण. 

: म्हजे नही. तुजेच जिबेक कितेय जावूक जाय आसले. फटींग खंयचें कडलें! 

: हांव फटींग? हावे कसलीं फटींगपणां केल्यांत तर रे? 

: येता म्हण सांगून काल कित्याक आयलें ना तर तू? 

: आ, हे इल्लेशे गजालीखातीर इतलो रागार तर तूं! 

: ही इल्लीशी गजाल? काल आदेसभर हांव हांगा तळमळटां. पूण तुका 
ताची पर्वाच ना. 

: सॉरी आ! पूण काल मरे... 

: कांय सांगू नाका म्हाका. येवपाचें मनांत नाशिल्लें जाल्यार म्हाका उतर 
कित्याक दिल्ले तर? 

: बेठोच पिकार जावुंनाका आं! म्हगेले आयकून तरी घे. काल मरे, अचकीत 

म्हजी भयण आयली. 

: आतां कितेय निमित्त सांगतलेंच तूं. 

: नारे, खच्यानीच आयिल्ली. खूब तेपान पावल्या ती आमगेर. दोगांय भुरग्यांक 
` घेवन आयिल्ली आमकां दाखोबपाक. तिका सोडून कशें येतले आशिल्ले हांव, 
सांग पळोवया? आनी तुजीय खबर घेताली ती. 

: म्हजी याद आसा तर ताका? 

: म्हणजे रे? भुरगेपणांतल्या इश्टाक कोण विसरता? ल्हान आसतना आमी 
सगलीं एकीकडेन खेळनासलीं? 

: ये55! खऱ्यांनीच भुरगेंपण कितलें बरें आशिल्ले नही? मेकळेपणान भोवंक 
मेळटालें. कोणाचो भय नासतालो आनी खंयय शिटूट जाल्यार आई रोकडीच 
गोपांत घेताली. | 

: ये55! आमी परत भुरगीं जावया? 

: पिशें गो पिशे! आमकां म्हण आतां परत भुरगीं जावंक मेळटा? आतां 
आनी थोड्यां दिसांनी तुगेर भुरगीं जावपाचीं जालीं मगो. 

: आवय! बरें 55 लजता मगो तूं! 

: शी! तुका म्हण मरे लज बीज कांयच ना. कोणेंय आयकल्यार कितें 
म्हणटलो? 

: हांगा आयकुपाक आसा तरी कोण? आनी आयकल्यार आयकूं. कर 
ना ताका डर कित्याक? 

: म्हणी बच्यो पाठ केल्यात तुर्वे ? 

: आतां तूं काणयो पाठ करून दवर. 

: कित्याक? 

: भुरग्यांक सांगूक. 

: आतां मात हांव उठून वतलें आं. तुगेलीं फकाणां चड जालीं. 

: येऽऽ! हांवें मातशीं फकाणां केल्यार तुका राग आयलो नही? आनी पयर 
त्या शकू वांगडा बरीं खवदळटालीं मुगो तुमी सगली. 

: तो आमकां तेन्ना ज्योक सांगतालो. 

: कसलो ज्योक? 

: एक दीस खंय मरे एक हत्ती स्कुटर चलयतालो. आनी ताचे फाटल्या 


सिटार खंय एक मूंय बशिल्ली. 

: मागीर? 

. वतां वतां खंय मरे वाटेर तांकां अपघात जालो. आनी हत्तीक बरोच मार 
लागलो. पूण मुयेक मात कांयच जालें ना. 

: अशे कशें तर? 

: तें तूं सांग पळोवया. 

: म्हाका कळना. तूंच सांग. 

: ते मुयेन खंय मरे हेल्मेट घाल्ले! 

: खो 5 खो5 खो5 खो55 

: खि55 खि55 खि55 खि55 

: बरो ज्योक मगो! 

: ये$ खूब वेळ जालो. आमी या न्ही आतां? 

: हय, हय. तो पळय. सुर्यदेवालो रथ मळबांतल्यान वता. म्हगेलो साद 
घालपाचो वेळ जालो. 

: हांवय बी चल्लीं तांतीं घालपाक. 

: येऽऽ! पूण फाल्यां परत हांगाच मेळचीं आं. 

: बरें बरें. 

: को को 5 कोंऽऽ कोंऽऽऽ 

: कु 5 कुऽ कुऽ कुऽ कुऽ 

JQ 

कोंकणी जैताचें सेलेब्रेशन' 


सकाळची स साडे स वरां जाल्लीं. रात सरून दीस वयर आयिल्लो . 
म्होवी न्हीद वचून म्हाका जाग आयिल्ली. तरी पूण हांव हातरूणाचेर लोळटालों. 
इतल्यान... 

घुमचे कटर घूम, कटर घूम, कटर घूम 

“बले... बले... .बले...बले... शाब ... या... 

' होरगयो.... होरगयो.... ' 

असो धोलताशांचो गडगडाट आनी भुरग्यांचो कुलकुलार म्हज्या कानार 
पडलो. हांव फडफडीत हातरूणावेल्यान उठून उबो रावलों आनी जनेलांतल्यान 
भायर पळयलें. पळय जाल्यार कितें? 

आमच्या वाड्यार भौशीक कार्यावळींखातीर राखून दवरिल्ले सुवातेर, 
आमच्या वाड्यावेले सगळे भुरगे एकठांय जाल्ले, ताणीं शिगम्या माडावेले 
धोल, ताशे आनी कांसांळीं हाडिल्लीं, कोणें आपल्या घरांतल्यान घुमट, कोणें 
शामेळ, जाल्यार ल्हान भुरग्यांनी पत्र्या लातां हाडिल्लीं. तीं वाजपां वाजयत 
आनी तोंडान शबै घालीत ते सगळे भुरगे एकामेकांचेर गुलाल मारीत खोस 
मनयताले, बद्द होळयेभाशेन. 

हे आज कसली परब मनयतात काय? हांव येवजूक पडलो. होळी, शिगमो, 
जांबावले गुलाल बी सगळें जाल्ले. संवसार पाडवो येवचो आशिल्लो. मागीर 
हांचें जालां तरी किर्ते? अशें येवजीत हावें कँलेंडराचेर नदर मारली. पळय जाल्यार 
आयज ३१ मार्च. आज कसलीच परब आशिल्ल्याचो ताचेर उल्लेख नाशिल्लो . 


2? 

फकत आदिमपुराक बाळूमामा जयंती आशिल्ली. म्हळें, ती आदिमपुराची 
बाळमामा जयंती हे आमच्या वाड्यावेले भुरगे गोंयांत कित्याक मनयतात काय? 
म्हाका कांयच कळना जालें. थंय गेले बगर कांयच कळचें ना अशें म्हणत हांवे 
बेगिबेगीन तोंड धुलें, च्याक घोट माल्लो आनी आंगार कपडे चडोवन त्या 
भौशीक मांडार गेलों. 

““आरे, आरे, तुमचें जालां तरी किर्ते?'' गुलालाचें ताट घेवन मुखार 
आयिल्ल्या भुरग्याच्या ताटांतलो गुलाल काडून, तो तांचेरच शिंपडीत हांवें 
तांकां विचारले. 

““आवंय! तुका खबर ना? _ त्या भुरग्यांनी अजापान म्हाका विचारलें. 

“ना! कितें रे?” हांवें परत तांकां विचारले. 

“आरे, कोंकणी हीच आतां गोंयची खरी राजभास जाल्या. कोंकणी 
वांगडा मराठीय बी गोंयची राजभास म्हणपाचो म.रा.प्र.स. आनी गोमंतक 
मराठी अकादमीन केल्लो आव्हान अर्ज हायकोर्टान भायर माल्ला. आयच्या 
वर्तमानपत्राचेर आयलां सगळें. '' स्फुरण चडिल्ल्या एका भुरग्यान व्हडा उमेदीन 
म्हाका म्हायती दिली, आनी तेच वांगडा बाकीचे भुरगे हातांतले झाडां ताळे 
आनी माडयेचीं चुट्टा नाचयत धोल ताश्याच्या तालार शबै घालूंक लागले. 

कितं? ही गोमंतक मराठी अकादमी सरकाराचें अनुदान घेवन 
सरकाराचेरय केसी घालूंक लागली? ' हांवे अशें म्हळें खरें पूण शबैच्या बोवाळां 
भितर तें कोणाकच आयकूंक आयलें ना. तांची शबै, तालार आयिल्ली. 

' शन, पावे. घावे गावे, सा च ला | 

“बले... बै... शान्बय... बले.... बै...शाब्बय...' 

हेर भुरगे शबै घालता म्हणसर एकलो भुरगो होरगयो घालूंक लागलो. तो 
होरगयो, होरगयो, म्हणटा थंय आसा रोखडेच दुसऱ्या भुरग्यान ताका “मराठिच्यो 
भोयो' म्हण साथ दिली, त्या बराबर. 

' होरगयो, होरगयो .. .मराठिच्यो भोयो....'' अश्यो बोबो मारीत भुरग्यांनी 
सगलो वाडो माथ्यार घेतलो. 

'आतां हाचे फुडे कोणेंच मराठी उलोवप ना, मराठी बरोवप ना आनी 

मराठी वाचप ना. त्या धुमशणांमदल्यान कोणतरी आड्डलो. ताचेर रोखडीच 
दुसच्यान कोकणी उलय, कोंकणी बरय, कोंकणींतल्यान सरकार चलय 
अशी घोशणा दिली. 

इतल्यान वोगी रावात, बोगी रावात, हांव सांगतां तें आयकात'' असो 
एका भुरग्यालो आवाज सगल्याक घुमलो. (त्या भुरग्याले तकलेंत कसली तरी 
नवी कल्पना आयली जावये.) त्या बरांबर भुरग्यांनी वाजप बंद केलें आनी 
'कितें तें बेगीन सांग, अशें म्हणत ताका रेवाडो घालो. तें पळोवन त्या भुरग्याकय 
बी स्फुरण चडले आनी एकाद्रया नेत्याच्या आवेशांत तो उलोवंक लागलो. 

“भावांनो आनी भयणीनो, कोंकणी उलय, कोंकणी बरय, कोंकणींतल्यान 
सरकार चलय ही घोशणा आमी इतलो तेप दीत आयल्यात, पूण आतांचे 
परिस्थितीकडेन ते घोशणेचो संदर्भ लावन पळयात. गोंयांत आतां उणेच ते 
90-95% लोक कोंकणी उलयतात. भोवतेक जाण आतां कोंकणी बरोवपाकय 
लागल्यात. म्हणटगीर ते घोशणेंतलो कोंकणी उलय, कोंकणी बरय हो भाग 
सफळ जाला. आतां उल्लां तें फकत कोकणींतल्यान सरकार चलय हो भाग. 
आनी तो सफळ जातलो जाल्यार घोशणांनी काम भागचे ना. सरकाराक उतरां 
परस फातरां भास बेगीन कळटा हें तुमी जाणांच. ते खातीर आमी आतां नवी 
घोशणा तयार करूया आनी ते प्रमाण कृती करूया.'' 

“खंयची ती घोशणा? सांग बेगीन. ह्याच नेटार घोशणाय दिवया आनी 
कृतीय करया. " मांडावेले भुरगे सामके उचंबळीत जाल्ले. 

““आयकात.'' अशें म्हणत त्या भुरग्यान नवी घोशणा दिली. 

“कोंकणी राजभास, कोंकणी मायभास 

कोंकणी ना थय, काळें फास.” 

त्या बराबर कोंकणी राजभास कोंकणी मायभास, कोंकणी ना थंय काळें 
फास” हे घोशणेन सगळो वाडो दुमदुमलो. अचकीत त्या गजबजाटांतल्यान 
'चलात, कोंकणी ना थंय काळें फासपाक आयच्यानच सुरू करूया.' अशें 
एकलो आइलो आनी त्या बराबर “हय व्हय, आयच्यानच सुरू करूया' अशें 
म्हणत ते सगले भुरगे धांव-धांवत गेले आनी कोंकणी ना थंय काळें फासपाक, 

डांबर, कोळशे, काळो ऑयल पेंट, काळो वॉटर कलर, काळी स्केच पेनां बी 
घेवन परत आयले आनी काळें फासपाचे मोहिमेचेर वचपाक सिध्द जाले. 

“चलात आतां नमन घालुंया.'' अशे म्हणत एकलो ताश्यार बसलो, 
एकल्यान धोल तोणी हातांत घेतली आनी तांणी 

““चानयेच्या पिला लुका तीन गो पाट'' अशें नमनाक मुळावण घाले. 

““रावात, रावात, आज तें नमन नाका. आज आमी नवें नमन घालुंया. ' . 
अशें म्हणत आनीक एक भुरगो फुडें सरलो. त्या बराबर चानयेचे नमन घालपी 
फाटी सरलो आनी ताचो जागो ह्या नव्या भुरग्यान घेतलो. ताश्या बडयेच्या 
आनी धोला तोणयेच्या तालार तो भुरगो आपले नवें नमन घालूंक लागलो. 

“आगो मराप्रसा पिला गोंयाक 

कर गो फाट 

न्यायालयान निकाल दिला 

तुमची लागल्या वाट' 

घण....घण... घण...घण....घण....घण...घण्ण....घण्ण... 

बले... बले... बले... बले... शाब.. या 

अशे तरेन धोल ताश्यांच्या कडकडाटात आनी शबैच्या गजरांत कोंकणी 
ना थय काळें फासपाचे दिकेन ते पावल घालतले, इतल्यान.... 

अपटुडेट कपड़े घाल्ल्या चले-चलयांचो एक चोमो, पाश्चात्य संगिताचीं 
वाद्यां आनी मॅगा सावंड सिस्टीम घेवन त्या भौशीक मळार आयले. तांणी 
घडाघड तीं वाद्या मांडलीं, डान्स फ्लोर मार्क केलो आनी पदरा हजार वॅटसाची 
ती सावंड सिस्टीम सुरू करून त्या संगिताच्या तालार तांणी डान्स करपाक 
सुरवात केली. 

“आरे, आरे, हें कितें करतात तुमी?” ह्या मेळ्यांतल्या एका भुरग्यान 
त्या मेळांतल्या एका भुरग्याक विचारलें. 

“You don't know? Now Konkani became the only official 
language of Goa. Yesterday court has given the decision. We 


are celebratin it." अशे म्हणून आपल्या पार्टनराच्या कमरार हात दवरून 

तो भुरगो डान्स करपाक लागलो. 

"Do you wan't t0 j0in 05?" त्या भुरग्यां मदल्या एका उमेदी भुरग्यान 
हांकां विचारले. त्या बराबर 

“व्हाय नॉट, व्हाय नॉट? 

“शुअर, शुअर'' अशे म्हणत ह्या मेळांतले सगळे भुरगे घडाघड वचून 
कोंकणीचे जैत ९€।९7३९ करपाक त्या पाश्चात्य मेळांत भरसले. 

आनी हेवटेन मात हे कोंकणी धोल ताशे आनी हेर वाजपांनी, त्या पाश्चात्य 
बँडाचो आनी त्या मॅगा सावंड, सिस्टिमाचो आवाज सोसू नज जावन, आपल्या 
कानांत बोटां घालीं. आनी डान्सा पायांनी हुडयिल्ल्या मातर्येत न्हायत, कुरंगटी 
करून बेवारशांभाशेन त्या मांडार पडून रावलीं. 

[_] | 

न्हीद खब्ठपार्ची कारणा 


मनशाच्यो मुखेल गरजो खंयच्यो? हो प्रस्न जर शाळेच्या भुरग्यांक 
विचारीत जाल्यार, अन्न; वस्त्र आनी आसरो ह्यो मनशाच्यो तीन मुखेल गरजो 
अशी जाप तीं दितलीं. 

मातशीं व्हड जातगीर तीं विज्ञानाक आफुडटात आनी आपल्या मुखेल 
गरजांमदीं हवा, उदक आनी भलायकेची भर घालतात. 

आनी मातशीं व्हड जातगीर तांचे पालक आनी शिक्षक तांकां शिक्षणाचे 
म्हत्व पटोबन दितात. ताचेवेल्यान त्या भुग्यांक शिक्षणाबगर आपल्याक फुडार 
ना हें पट्टा आनी शिक्षण हीय बी तांची मुखेल गरज जाता. 

शिक्षणाचे म्हत्व पटून एखाद्रो भुरगो पुस्तकांतलो किडो जावन, खेळ 
आनी समाजापसून पयस वचून मेंग्याभशेन वागूंक लागलो जाल्यार त्या वेळार 
ताच्या बरें मागप्यांचे नदरेन तरतरसाण आनी सभाधीटपण ही ताची मुखेल गरज 
आसता. 

फुडे फुडे ह्यो मनशाच्यो मुखेल गरजो, डिग्री, नोकरी, व्यवहारज्ञान, लग्न, 
संवसार, भुरगीं, घर, गाडी, पयसो, समाजांत मान, अशो मारूतीचे शेपडेभाशेन 
वाडत वतात. 

आनी ह्यो सगल्यो मुखेल गरजो भागोवपाच्या नादांत मनीस निमाणे जेन्ना 
आपली न्हीद खळोवन बसता त्या वेळार न्हीद' ही ताची सगल्यांत व्हड मुखेल 
गरज आसता आनी ते खातीर तो आपल्या सर्वस्वाचेर लेगीत उदक सोडपाक 
तयार आसता. 

मनशाचें मनस्वास्थ आनी भलायकी इबाडपाक न्हिदे असलो दुस्मान ना. 
न्हीद केन्ना, कोणाचो, कसो घात मारीत हाचो नेम ना. ज्या कोणाची रातची 
न्हीद खळटा ताचे दुसरे दीस ताची अवतिकाय कशी आसता हैं अणभवा बगर 
कळवपार्चे ना. (रातपाळयेच्या लोकांची गजाल वेगळी). 

निद्रानाशाचीं कारणां तशीं जायतीं आसतात. पूण सर्वसामान्य मनशांक 
बादपी कारणां म्हळ्यार - 

- हिसपाभायर खोस जावप. 

- सुस्त न्हीद लागिल्ली आसतना अचकीत जाग येवप. (कारण - भयानक 
सपना पासून पोट फुगपा मेरेन कितेय आसूं येता). 

- आपल्या घरांत आशिल्ली अशांतताय. 

- आपले वो घरच्यांचे दुर्येस. 

- घरांत, ऑफिसांत वो समाजांत जाल्ली मानहानी. 

- आपल्याक घर, नोकरी, वो भुरगें ( चड करून चलो) नासप. 

- आपल्या मनाविरूध्द किर्तेय घडप / प्रेमभंग जावप. 

- आपल्या हक्काचेर अतिक्रमण जावप. 

- वेंचणुकेंत हारप. 

- आपल्या वाठारांत भुकंपाची वो गेर्राची शक्‍यता. 

- आपल्या घराचेर बागविल्लो माड वो झाड आसतना वादळ जावप. 

- एका आंकड्याक सोर्त चुकप. 

- शेजाऱ्याक फायदो जावप. 

सर्वसामान्य लोकांच्या निद्रानाशाचे हे वळेरेक अंत ना. 

निद्रानाश हो जसो सर्वसामान्याक आसता, तसो तो व्हड मनशांकय बी 
आसता. (सर्वसामान्यापरस व्हड मनशांकच तो चड आसता). आनी ताचीं 
कारणांय बी वेगवेगळीं आसतात. खंयचीं तीं पळयात. 

केन्नाय जर हांव कोणाचेरय रागार जालों वो हांवें कोणाचेरय आळ घालो, 
जाल्यार ते रातची म्हाका न्हीद पडना - बर्नाड शॉ. 

एक दीस जर हांव म्हजे मोगिकेक चीट बरोवंक विसरलो जाल्यार म्हाका 

न्हीद पडना - अलेक्झांडर ड्यूमा. 

एखाद्रें गणीत जर म्हजेकडेन सुटले ना जाल्यार म्हाका न्हीद पडना - 
आईन्सटायन. 

एखाद्रे वेळार जर हांवें बेगीबेगीन न्याय दिलो जाल्यार म्हाका कशीच 
न्हीद पड़ना - न्या. छगला. 

म्हज्या अर्दवट कथानकांनी म्हाका केन्नाच न्हिदंक दिलेना, तातूंतलीं पात्रा 
म्हज्या दोळ्यांमुखार नाचत रावतात - स्टीव्हन्सन. 

म्हजे कथेचें लांबिल्ले कथानक हैं म्हज्या निद्रानाशाचें कारण - शरदबाबू. 

अर्दवट काम म्हाका सवस्कायेन न्हिदूक दिना - महात्मा गांधी. 

म्हजी तोखणाय करपी लोक म्हाका न्हिदूंक पसून दिनांत - पं. 
जवाहरलाल नेहरू. 

तर असो हो निद्रानाश, ताचीं कारणां आयकुपाक हलकी आनी पळोवपाक 
फुलगीं. पूण अणभवपाक मात पेरिगाद. 

OO) 

गंगेचे उदक आनी गोंयचीं सांगटां 


म्हाका एक वायट सवंय आसा. लोकाले लेख वाचपाचे. (थोडे लोक 
आपलें बरप सोडून हेर कांय वाचनात न्ही, म्हूण म्हाका म्हजी ती सवंय वायट 
शी दिसता, इतलेच) बरें, वाचिल्ले लेख म्हज्या एका कानांतल्यान भितर सरून, 
दुसऱ्या कानांतल्यान भायर सरनांत. तांतले कांय मुद्दे रेबडेक चिकटल्ल्या तिळावरी 
म्हज्या मेंदवाक घट्ट चिकटतात. आनी मागीर पोन्नें दुयेस अचकीत वयर येवन 
भलत्यार पडचें, तशे तें एकदीस अचकीत वयर येतात. अशे वयर आयिल्ले ते 
मुद्दे मागीर कोणाक चिकटतात आनी कोणाचेर घालून घेतात ताचो नेम ना. 
सुयेर-सुतक नाशिल्ल्या गजालींचो संबंद कसो लावचो तें म्हज्या 
सभावाकडच्यान शिकचें. 

आतां हेंच पळयात न्ही. 

गोंयच्या फुडाराविशीं बरयल्ले लेख, मल्टीनेशनल कंपन्यांचो धंदो, गंगेचे 
उदक आनी गोंयर्ची सांगटां हांचो पयसुल्ल्यान तरी संबंद आसू येता व्हय? ना 
नही? तरी आसतना म्हज्या सभावान तांचो संबंद जोडलो. 

नाक आनी आदोळीची म्हणणी वो वडाची साल पिंपळाक तेकोवपाची 
ओंपारी घडल्यात त्यो घडये म्हज्याच सभावांवेल्यान आसूं येतात. संशोधन 
करचें पडटलें. 

तर सांगपाचें म्हळ्यार, पयर सांजचो पाय मेकळे करपाक म्हण पासयेक 
गेल्लेकडेन, पयलीं केन्नातरी, कोणेंतरी बर्‍या 55 विचारवंतांनी बरयिल्ल्या 
लेखांतले कांय मुद्दे म्हाका याद जाले. ते अशे : 

मुदूदो क्र. | 

“प्रकाश नायक. ८/० पी. एन्‌. पिल्लय. हो म्हज्या एका इश्टाचो नामो. 
गोंयकार आपलेच भुंयेर भायल्यांच्या घरांनी भाड्याक रावपाक लागला, हाची 
ही एक देख. खिणांभितर भायल्यांनी हांगाच्यो जमनी आपल्यो केल्यात आनी 
गोंयकार उबंत पडूंक लागल्यात. अशे तरेन फुडल्या वीस वर्सानी जायत्या 
गोंयकारांचे नामे वयर दिल्ल्या नाम्याबशेन आसतले.' 


मुदूदो क्र. 2 

'गाँयां पुरतेच उलोवपाचें जाल्यार, गोंय वेगळें उरलें खरें पूण गोंय गोंय' 
उरलां व्हय? गोंयांत गोंयकार सोडून सगले आसात. भायले लोक हांगा येवन 
कसले कसले धंदे करतात तें पळयात. अगरवालाचो टायरांचो धंदो. ओझा हो 
सरकारी कॅन्टीन चलयता. पणजे बाजारांत एक हेर-स्टायलीच्या दुकानाचो 
मालक सोड़ल्यार थंयचे चारय म्हाले तेलगू उलयतात.. अशे तरेन 207 वर्सा 
(ओपिनियन पोलाच्या पन्नासाव्या वर्सा) गोंयचो मुख्यमंत्री शशीकुमार पिळळे 
वा ओझा वा अगरवाल जांव येता.” 


मुदूदो क्र. 3 

'गोंयचो भाज्जेचो आनी फळांचो धंदो भायल्यांच्या हातांत गेला हें खरें. 
पूण ताच्याकय पेरीग अशी आनी एक गजाल गोंयांत घडल्या. ती म्हळ्यार - 
गोंयच्या कांय प्रमुख शारांतल्या बाजारपेठांनी गोंयकारांखातीर बांदिललीं आनी 
गोंयकारांच्या हातांत आशिल्लीं कायम स्वरूपी दुकानां / गाळे आज 
भायल्यांच्या हातांत गेल्यांत. त्या जाग्यार ते आज लाखांनी रूपयांचो धंदो 
करतात. आतां तीं दुकानां परत गोयकारांच्या हातांत येवपाची आस्त खुबच 
उणी आसा. | 

हे सगले विचार एकाच वांगडा तकलेंत येवपाचें कारण म्हळ्यार गोंयची 
सांगटा. हय, गोंयचीं सांगटां. 

हालींच्या वर्सानी वाटकुळीं व्हडीं आनी पातळ जाळीं घेवन कांय खारवी 
गोंयांत येवंक लागल्यात. ते आपलीं व्हडीं घेवन गोंयभरच्या न्हंयांनी आनी 
तळयांनी अ5 स्सो 55 भोंवर मारतात आनी खोटलो भर सांगटां (आनी कांय 
प्रमाणांत हेर नुस्ते) घेवन तडीर येतात. मागीर आमी गोंयकार तांचे कडल्यान 
ती विकतीं घेवन बरी रूचीन खातात. त्या खारव्यांक सेल्स टॅक्स लागना, इन्कम 
टॅक्स लागना. सोपो कर लागना, विकपी भाडें लागना, भाडेलां लागनात वो हेर 
कसलोच खर्च लागना. आपल्या बापायली मिरास जाल्लेवरी ते गोंयच्या न्हंया- 
तळयांचेर आपलो शेक गाजोवन आमचीं सांगटां धरतात आनी आमकांच विकतीं 
खावयतात. 

दुसरे वटेन आमचे गोंयकार, दिसाचे दीस आनी रातीच्यो राती वगडावन, 
गरवणी, दिपावणी, फुटावणी, हारी, पागेलां काटाळीं आनी हेर जायत्या तरांनी 
त्या सांगटांक फुसलावन धरपाचो यत्न करतात. पूण एक-दोन पिशीं सांगटां 
सोडल्यार बाबड्याच्या हाताक कांयच लागना. 

जे परी गोंयच्यो नोकस्यो भायल्यांक रोखड्योच मेळटात, गोंयांत उद्येग 
भायलेच लोक घालतात, ताचेवेल्यो सब्सिडीय तांकांच (रोखड्योच) मेळटात, 
तशीं आतां गोंयचीं सांगटांय बी तांकांच मेळूक लागल्यांत. तीं सांगटां 
गोयकारांचेर विटून गोंयकारांक मेळनासतना त्या भायल्या खारव्यांक बी मेळटात 
जाल्यार म्हाका खबर ना. कांय मनशां जशीं पोन्न्या गजालींक विट्टात तशीं तीं 
सांगटांय बी आमच्या लांबोड्या व्हड्यांक आनी अशीर पनेळांक विटून त्या 
वांटकुळ्या व्हड्यावटेन आकर्शीत जाल्यांत जाल्यार हांव नकळो. 

एका वटेन ह्या सांगटां बाबतींत गोंयकार नागवतात. जाल्यार तेवटेन त्यो 
मल्हटिनॅशनल कंपन्यो भारताक लुट्टात. हाचे बेस बरें मार्मीक वर्णन आनीक 
एका लेखांत वाचिल्ल्याचें म्हाका याद जाता. त्या लेखात लेखक म्हणटा, 

'इग्रज एकूच इस्ट इंडिया कंपनी घेवन आयिल्ले हिन्दुस्थानांत. हे एकेच 
कंपनीन पुराय देश लुटून तो देडशें वर्सा मेरेन इंग्रजांच्या शेकातळा दवरिल्लो . 
आयज जर इस्ट इंडिया कंपनी परस हजार वाट्यांनी व्हड सुमार साड़े-तीन - 
चार हजार भायल्यो कंपनी आमी आपोवन हाडल्यात. आनी सैमान अब्जांनी 

वर्सा लावन जें निर्माण करून आमकां दिल्ले तें सगळें आमी तांकां विकून 
उडयलां. 

कितल्या तरी जातिची थंड पिवपां आयल्यांत. नांवा कसलींय आसू तांची . 
बाटलेंत आसता तें फकत उदक, थोडो रंग, थोडें साकरीन आनी थोडें बी.वी.ओ. 
धा रूपया दिवन जी बाटली आमी घेतात तांतल्या पिवपाचें खरे मोल आसता 
फकत देड ते दोन रूपया. म्हळ्यार दर एके बाटले फाल्यान त्यो कंपन्यो आठ 
आठ रूपया नफो काडटात. एक कंपनी खंय वर्सान वर्स दोनशे अयशी लाख 
बाटल्यो विकता आनी एक हजार कोटी रूपयांचे परकी चलन आपणाल्या 
मायदेसांत धाडून दितात. 

आमचो कर्मभोग म्हळ्यार, ह्यो कंपन्यो आमचेच उदक बाटल्यांनी घालून 
आमकां विकपाक लागल्यात, आनी आमी तें विकतें घेवन पियेवंक लागल्यात. 
४४१ नांवाची एक कंपनी खंय गंगेचे 'शुध्द उदक आमकां विकून लाखानी 
रूपया जोडटा. उदक आमचें, पिवपीय आमीच . नफो मात त्या ४%%% कंपनीक. 

गंगेच्या उदका बाबतींत जें भारतांत घडटा, तशेंच सांगटां बाबतींत गोंयांत 
घडटा. तेच खातीर वेल्या लेखाचो आदार घेवन आमकांय म्हणन दिसता, 
'न्हयो आमच्यो, सांगटां आमचीं, खावपीय आमीच. नफो मात त्या भायल्या 
खारव्यांक! ' 

| 

सुण्याचेर भार आनी लोकांचेर काळ 


मेलले , पाडपडिल्ले, कपल फुटके, कट्टी खायरे, दळदिरे.... मेल्ल्यांक 
फोणांतच घालूंक जाय. दुसऱयांक पिडूक जलमा आयल्यात ५५५ चे...” 

आपल्या आंगणाचे मेरेर उबो रावन काटू गाळींचो शिवर घालतालो . आज 
काटूलें कितेतरी बिनसल्लें. ताका कोणेतरी तिडायल्लो. काटुचो त्या वेळावेलो 
अवतार पळयल्यार तो कोणतरी हाताक सापडल्यार ताका उबोच भाजून खातलो 
काय दिसतालें. 

हागेलें कितें जालां तें पळोबया आनी जमता जाल्यार ताका मातसो थंड 
करूया अशें म्हण हांव ताच्या म्हस्यात गेलों. म्हाका आपल्या म्हऱ्यांत येता तो 
पळोवन काटूल्या उतरांक चडच नेट आयलो. 

“आरे काटू, आज सकाळफुडेच तुजे शेंपडेर कोणे पांय दिलो रे? ' 
काटूल्या मनाचो थाव घेत हार्वे विचारले. 

“म्हजे शेपडेर? हांच्योच शेंपड्यो वयर काडून पोंदा स्पिरीट मारूक जाय. 
४४ येच्यांच्या.'' एक आशेतार्द गाळ मारून काटून आपली तिडक उक्तायली. 

काटून स्पिरिटाचें नांव घेतगीर तो कोणाचेर तिडकला ताचो म्हाका मातसो 
अदमास आयलो. तरी पूण खात्री करून घेवपाक हार्वे ते कोण काय म्हण 
विचारलें. 

“कोण किर्ते? हींच रस्त्यावेलीं रस्ताद सुणीं ४ ४ % % ५ ५ ५ %  काटूल्या 
तोंडांतल्यान आनीक एक आशेर्ताद गाळ भायर सरली. 

काटून रस्त्यावेल्या सुण्यांक रस्ताद म्हणिल्लें पळोवन एके वटेन म्हाका 

हांसूंक आयलें जाल्यार दुसरे वटेन म्हाका काटूची काकूळट दिसली. रस्ताद 
सुणीं लोकांक कशीं पिडटात तें जगजाहीर आसा. तांचो त्रास जावंक नाशिल्लो 
मनीस मेळप कठीण. पयलीं तरी थळाव्यो लोकसंस्था तांचेर नियंत्रण दवरताल्यो. 
पूण मर्दीच तांकां जिव्री मारपाचेर बंदी आयिल्ल्यान हालींसराक तांची संतत 
खूब वाडल्या, आनी तीं हरतरांनी लोकांक पिडूंक लागल्यांत. ते खातीर जण 
एकलो तांकां गाळी मारीत आसता. लोकां वांगडाच काटूय बी केन्ना केन्ना 
तांकां गाळी घालता पूण आयज मात तो सामको किवाटून उलयतालो. 
ताचेवेल्यान काटूक सामके जाळ पडल्यात तें जाणवतालें. 

हाचे कितें जालां आसतलें काय ताचो अदमास घेवपाक हार्वे भोंवतणी 
नदर मारली. काटूल्यो गाळी आयकून कुशिच्या दारां-जनेलांतल्यान एक एक 
तकली भायर येवन भितर वताली. वाटेवेल्यान वचपी लोक मातशे थारून काटूचेर 
नदर मारताले आनी फुडें बताले. काटूल्या घराच्या सोपणार तागेलो तीन वर्साचो 
चलो कांचवेवन, आंग चोरून बशिल्लो. हाचे भायर म्हाका खास अशें कांय 
जाणवले ना. 

“आरे काटू, अशें जालां तरी कितें रे? आज त्या सुण्या फाटीक सो 
लागला? हांबें ताका विचारलें. 

"किते जाले? ” काटू एकदम उसळ्ळो. “आरे आमगेलो बाबू सोपणार 
बसून पाव खातालो. इतल्यान एक सुणे येवन ताच्या हातांतलो पावच घेवन गेलें 
न्ही रे? तरी बरें. हाताक दांत लागले नात. ना जाल्यार आनीक एक अपसरण 
येतले आशिल्ले ह्या ४ ४ ४ च्याक लागून.” काटूक भिरभिरी मारिल्ली. आनी 
कित्याक मारचिना? तागेलो तो भुरगो खावपाक सदांच फार्टी, एक उंडी तोंडांत 
घालप म्हळ्यार ताचेर संकश्ट येता. असो भुरगो खातालो तो पाव सुण्यान व्हरप 
म्हळ्यार? किर्ते दिसलां आसतलें काय त्या भुरग्याक. म्हाका त्या भुरग्याची 
काकुळट दिसली. तरी ताच्या हाताक दांत लागलो नातें एक बरें जाले. ना 
जाल्यार येद्याश्या भुरग्याक सुर्णे चाबप म्हळ्यार फकाणां कामां? रस्ताद सुण्यांले 
बाकीचे त्रास परवडले. पूण तांगेलो तो जिवघेणो रॅबीस रोग नाका. 

हांव अशें येवजिता आसतनाच ''पाड पडिल्ल्याक फारानच मारूक जाय 

“आरे काटू, असो किर्ते रे तू? सुणीं जालीं म्हण कितें जालें? तेवय बी 
जिवे प्राणीच मरे? तांकां म्हण भूक ना? ते खातीर आपणेंच मातशें सादूर रावंक 
जाय. मोनजातीक मारप सोबता रे? तांकांय म्हण जगपाचो हक्क ना? ” हांवें 
काटूलो पारो सकयल हाडपाचो यत्न केलो. 

“पूण तो हकक आमच्या हक्काच्या आड येता तर?''काटू ताणशेलो , 
“आमकां म्हण गांवांत मेकळेपणान भोंवपाचो हक्क ना? आमच्या भुरग्यांक 
घरा भायर हुस्क्या विरयत खेळपाचो हक्क ना? दिसभर कश्ट करून आयिल्ल्या 
मनशाक रातच्या वेळार सुस्त न्हिदपाचो हक्क ना? वाहनान वतल्या मनशाक, 
कसल्याच आडखळी बगर वाहन चलोवपाचो हक्क ना? ह्या आमच्या हक्कांचेर 
ते कित्याक आक्रमण करतात तर? 

काटूल्या ह्या प्रश्‍नाक म्हजेकडेन जाप नाशिल्ली. इतल्यान काटूच 
म्हणपाक लागलो. 

राव रे? फकत सुण्यांकच जगपाचो हकक आसा? गोरवां, बोकड्यो, 
कोंबड्यो, दुकरां मोनजात नही? तांकां जगपाचो हक्क ना? काय मनशांक 
खावपाक जाय म्हण तांकां मारपाचेर बंदी ना? आनी मनीस सुण्याक खायना 
म्हण तांकां मनशांक खावपाक मेकळे सोड़प? ना. ना. तांकां मारून उडयले 
बगर दुसरो उपाय ना.'' काटू कांयच आयकून घेवपाचे मनस्थितींत नाशिल्लो. 

“ते खरें रे तुगेलें. पूण तांकां मारपाचेर बंदी आसा नही? तिचे आड म्हण 
वचूंक जाता?” हार्वे काटूक थातारपाचो यत्न केलो. 

“कोणें घाल्या रे बंदी? रस्त्यावेल्यान पांयानी भोंबनाशिल्ल्या आनी 
आपल्या बंगल्यांच्या दारांत चार चार गुरखे आशिल्ल्यांनीच मरे? आरे ते गाडयेन 
भोंविल्ल्यान पायांनी चलतल्यांक सुणीं कशीं सतायतात तें तांकां कळना, आनी 
तागेले गुरखे सुण्यांकच नही, जाल्यार जित्या मुसाक लेगीत तांच्या दारांत येवपाक 
दिनात. मागीर तांकां सुण्याचे त्रास कशे बांदतले? ते त्रास सोसतले जाल्यार 
आमच्या वाड्यार येवन चार दीस रावात आनी मागीरच बंदी घालता म्हण सांग 
तांकां... आं...!'' ती बंदी हावेंच घाल्लेवरी काटू मोठ्ठे दोळे करून रागान 

म्हाकाच पळोवंक लागलो. 

ह्या काटूक कसो शांत करचो तेंच म्हाका कळना जालें. तरी आसतना 
हांबे म्हळे. 

““आरे काटू, सुण्यांचे त्रास उणे करपाक तांकां मारप हो एकच उपाय ना. 
आनीकय उपाय आसात ताचेर. 

“कसले ते?'' काटू वड्डलो. 

“आरे, कोंडवाडो बांदून सगल्या सुण्यांक थंय दवरूं येता. तांची संतत 
वाडची न्हय म्हण तांची नसबंदी करू येता. आनीकय कसले उपाय आसात 
जाल्यार सोदून काडून सरकाराच्यान तशीं पावलां मारू येतात.  हांवें म्हजेपरीन 
काटूक समजावचेलो यत्न केलो. पूण तें आयकून काटूचो पारो आनीकय चडलो 
आनी म्हजेर झुडून आयिल्लेवरी तो एक पावल फुडें सरलो आनीक म्हणूक 
लागलो. 

“आरे सरकार उपाय घेतले आशिल्ले जाल्यार आजमेरेन घेवचें नाशिल्ले. 
आज मेरेन एक तरी कोंडवाडो बांदला रे तांणी? आनी किर्ते? कोंडवाड्यांत 
तांकां कितें उपाशीं दवरतले? हांगा मनशांच पोटाक वळवळटात. थंय तांकां 
आनी कितें खावयतले?'” 

इतल्यान काटूले तिसरेंत शिकपी चली शाळेचो युनिफॉर्म, फाटीक बॅग 
आनी हातांत वॉटरबॉटल घेवन घरांतल्यान भायर आयले. ताका पळोवन काटू 
ताच्या म्हऱ्यांत गेलो, ताची फाट थापटिली आनी “बाय, सांबाळून शाळेत 
वच आं...'' अशें म्हणून ताका आखाड्यामेरेन पावयलं आनी आशिल्लो 
तसो म्हज्या मुखार येवन आपलें उलोवप फुडें चालू केलें. 

“औं... आनी तूं नसबंदिचें म्हणटालो नही, आरे, हांगा हरतरेची जतनाय 
घेवन केल्लीं मनशांची ऑपरेशनां फेल वतात, थंय सुण्याचें खंय घेवन बसला 
तू 

काटू फुडे आनी कितें तरी उलोवंक सोदतालो. इतल्यान तागेले चलयेन 
आकांतान एक किळांच मारली. त्या बरोबर काटून तेवटेन पळयलें आनी 
“सुणी... आवय ४ ४ » , हांकां जितींच मारतां.'' अशें म्हणून तो जमनी वय 

ले दोन फातर हातांत घेवन धांवलो. 

खिणभर कितें जालें तें म्हाका कळळें ना. हांवे किळचेवटेन पळयलें. 
पळय जाल्यार कितें? एक रस्ताद सुणो काटूले चलयेच्या आंगार आयला. 
ताका भिवून तें एके वये खांचींत वचून रिगलां. ते वंयेंक आशिल्ले पेत्रोली 
कांटे ताच्या आंगाक लागल्यात, आनी ताचो विस्तीद त्या काट्यात शिरकला. 
एके बटेन तें चली आपल्याक सावरपाचो यत्न करता जाल्यार दुसरे वटेन ते 
'सुणें ताच्या हातांतल्या वॉटर बॉटलीक झोपय मारता, आनी काटू हातांत फातर 
घेवन ताचेवटेन धांवता. 

हांव सून्न जावन तो देखाव पळयत उरलो. 

OO 

आंवंय! हे कसले जांवय? 


एका जांवयाचे करणेक लागून, बादशहाची फिरली कोर्द 
सगल्या जावंयांक सुळार मारचे, बिरबलाक पडली ओर्द 
बिरबल आसलो मोठो धूर्त, ताणें सूळ केले तयार 
बादशहा पळोवंक आयलो सूळ, खोशेन एका पांयार 
सगल्या तरेच्या सुळांमदीं, एकच सूळ भांगराचो 

तो पळोवन बादशहाक, धपको बसलो अजापाचो . 

कारण ताणें विचारले बिरबलाक, भांगराच्या त्या सुळाचें 
सांगळे बिरबलान ताचेर बरयलां, नांव जांवय बादशहाचे. 
समजुपाचें ते समजलो बादशहा, उठून गेलो घरा बद्द 

घरा वचून ताणे केली, आपली पयलीची ओर्द रद्द 

अशी ही तेन्नाची खबर, एक शाही जांवयाची 

आतां आयकात सांगता तुमकां, खबर आताच्या मावांची 


दोतोराल्या दवाखान्यांत, तिनंसांजचो वाजलो फोन 
रिसिव्हर उबारत ताणें म्हळे, आतां आनी हो कोण 
दोतोर दोतोर बेगीन यो, जाला हांगा एक घात 

जांवय म्हजो त्रासांत पडला, पडल्यात ताचेर दांडे सात 
उलयतल्याचे नांव विचारून, दोतोरान काडली गाड़ी, 

घरा ताच्या वचून ताणे, पेशंटाची धरली नाडी 

जमनीर पडून पेशंट तो, बाबडो सामको वळवळटालो 
आपल्याक पडिल्लो दांड्याचो मार, सोसू नजो जावन आडूडतालो 
तोंड येदेशें करून थंय, बशिल्लो त्या जांवयाचो मांव 

चली रागान पळयताले ताका, उबोच गिळू काय खांव 
भेरेल्ल्या तकलेन घुटमळटाली, जांवया म्हर्‍यांत ताची मांय 
हळद-जिरें घेवन सांगताली, बाय गो ताच्या आंगाक लाय 
दोतोरान वचून जांवयाचें तपासले, एकान एक आंग 

उपाय ताचेर करून सांगले, दुखता जाल्यार सांग 

थोड्याच वेळां भितर जांवयाची, माराची दूख न्हिवली 
मांय-मांब धुवेचीं तोंडा, आतां खोशेन फुलली 

दोतोरान विचारलें मावांक ताच्या, असो कोणाचेर आयिल्लो भार 
देखून ताणें जांवयाक तुज्या, दिलो मरसर मार 

आयकून तें मांव लजलो, ताणें सकल घाली मान 

वळखलो दोतोर मावानच जांबयाक, बडयला सोडून भान 
कितें सांगू दोतोर तुका, आसली तिनसाजची कातर 
असल्या वेळार जांवय सरलो, चोरून चोरून भितर 

हावे विचारलें आरे तूं, हांगा कित्याक आयला? 

म्हाका पळोवन तेन्ना तो, करूक लागलो फालां 

गोंदळ ताचो पळोवन दिसले, चोरूक हो आयला शर्त 
देखून दांड्यान शेंपडावन ताका, हांवें केलें ताचें भर्त 
आयकून दोतोरान विचारलें मांवाक, इतलो तू कसो वायट 
जांवयाक कसो वळखलो ना, घरांत आसून लायट | 
मांवान लजेन सांगलें दोतोराक, घडिल्लो सगलो फाक्त 
दोतोर आपल्या भितरच हांसलो, आयकून सगलो आक्त 

जेन्ना मांवान माल्लो ताका, तेन्ना घर बोवाळान भरले 
भायलो बोवाळ आयकून चली, धांवत भायर आयलें 
चलयेन पळयलें मोगी आपलो, जमनीर पडून वळवळटा 
दया माया दाखयनासतना, बापूय ताका मारता 

तेन्ना चली पडलें मदीं, बापायक ताणें सगले सांगले 

तो मेरेन बापायक ताच्या, तो जावंय म्हण खबर नासले. 


जानू आसलो आलमपेड्ड्यार, दुसऱ्या खुस्तार खावपी 
दुसऱ्यांकडल्यान घेवन सिगार, आनी सोरो पिवपी 

जुगार, मटको, गडगडो, सदांच तो खेळटालो 

केन्नाच पयशे वगडायनासतना, जोड जोडीत आसतालो 
जानुल्या चलयेन एकदां, आपली सोयरीक जुळयली 
जांवयाचो सभाव पळोवन जानुच्या, चिता फाटीक लागली 
इश्टान चितेचें कारण विचारलें, जानू सांगूंक लागलो 
जांवयाक आपल्या कांयच कळना, अशें म्हणून पिरंगलों . 
जुगार, गडगडो धरून ताका, मटको खेळूक जमना 
सिगार, विडी ओडूक आनी, सोरो पिवंक कळना. 

चितेचें कारण आयकून इश्टान, जानूक पिशांत काडलो 
निर्व्यसनी जांवयाक जानुल्या, इश्ट तोखेबंक लागलो. 

आरे इश्टा तोखेता कित्याक, तुका कांयच खबर ना 
जांवय म्हजो निर्व्यसनी म्हण, हांबें तुका सांगूंक ना 
आयकून हैं जानुले उतर, इश्ट मनांतअजापलो 

विचारलें जानूक जांवयाक नही रे, तूं कांयच कळना म्हणटालो 
आयक इश्टा जांवय म्हजो, सिगार सोडून सोरो पिता 
जुगार गडगडो पट आनी, मटको लेगीत दियार खेळटा 

मात सिगार सोऱ्याक तो, आपले सोताचे पयशे मोडटा 
आनी सदांच जुगार मटक्याचेर, बोल्सांतले पयशे वगडायता 
तेच खातीर म्हणटालों हांव, जांवय आपलो करतलो घात 
आयकून तें इश्टान माल्लो, कपलार आपल्या हात 


असल्यो ह्यो जांवयाच्यो खबरो, आनी कोणाक सांगूंक नाकात 


जांवय सगले बरेच आसतात, लज तांची काडू नाकात. 
OOD 

फोंडकूल गितांची कार्यावळ 


पयर, दिवाळेच्या आदल्या राती (म्हळ्यार नकासुराच्या राती) रस्तो 
सेवक मंडळान' तिस्कावेल्या, फोंडकुलांनी भरिल्ल्या रस्त्यार फोंडकूल गितांची 
एक बरी सुरबूस कार्यावळ घडोवन हाडली. रस्त्यावेल्या फोंड-फोंडकुलांचेर 
आधारीत गितांनी भरिल्ली ती कार्यावळ भौच रंगली. हज्जारांनी लोकांनी ती 
कार्यावळ आयकुपाक गर्दी केल्ली. रस्त्यार माडिल्ल्या कदेलांचे तीन खूर जमनीर 
आनी एक खूर फोंडकुलांत पडचो अशी आयोजकांनी मांडणी केल्ली. म्हणटगीर 
गितां आयकतना लोकांक धोलप सोपें पडटालें. रस्त्यावेल्यान वतलीं वाहनां 
(नरकासूराक आडवे न्हिदोवन वतल्या ट्रकासयत) अचकीत फोंडकुलांत पडून 
जाल्ल्या आवाजाच्या सुमधूर संगितान वातावरण निर्मिती बेस बरी केल्ली. फुडली 
माची धुल्लान आनी कुचकुचीत फातरांनी सजयिल्ली. फाटल्या पड़ड्यार एका 
फोंडकुलांत स्कुटर पडून, स्कुटरवाल्याचो दोको मोडला अशे चित्र पितारिल्ले. 
अशा ह्या फोंडकुलमय वातावरणांत कार्यावळ सुरू करूंक निवेदक माचयेर 
येता. | 

निवेदक : नमस्कार. हांगा जमिल्ल्या समेस्त फोंडकुलगीत मोगी रसिकांक, 
फांडकुलेश फोंडकाराचो मायेमोगाचो नमस्कार आनी उर्बेभरीत येवकार. तुमकां 
येदूया व्हडल्या संख्येन हांगा आयिल्ले पळोवन म्हर्जे काळीज स्पिडब्रेकरावरीं 
फुललां आनी फांडकुलानी भरिल्ल्या रस्त्यावेल्यान वतल्या स्कुटरीवरी म्हजे 
मन जम्प्स' मारूक लागलां. | 

आमच्या गोंयांत, रस्त्यार जळामळाक पडिल्ल्या फोंड-फोंडकुलांवरींच, 


. फॉँडकूल गिंतांचीं कार्यावळ छा अमुरपिक्यो चिंचो 


फोंड-फोंडकुलांचेर गितां रचपी कवीय जव्डीमर्व्ी पातळळ्यात. पूण आजवेर 
तांकां एकठांय हाडपाचो यत्न जावुनाशिल्लो. तो यत्न तुमच्या सगळ्यांच्या 
सहकार्यान आज फळादीक जाता म्हण आमकां खोस भोगता. 
ही कार्यावळ घडोवन हाडपाक आयच्या दिसाइतलो बरो म्हूर्त सोदून 
लेगीत सापडचो नाशिल्लो. आयज नरकासुराची रात. पूण तो अस्थायी नरकासूर. 
तो वर्साक एकच पावट येता. पूण रस्त्यावेलीं फोंडकुलां हीं आमचे जिणेंतलीं 
स्थायी नरकासूर. तीं वर्सयभर आसतात आनी तांची खरसाण दिवाळेच्या 
नकासुरापरस कितलीशीच चड आसता. तेचखातीर, स्थायी नरकासूरान 
अस्थायी नकासूराचेर मेळयिल्ल्या जैताचे प्रतीक मनोवपाक आयचे राती परस 
बरी रात आमकां मेळची नाशिल्ली. (ताळयांचो गडगड) 
तर अशी ही संगीतमय कार्यावळ सुरू करपाक सुरवेक तुमचे मुखार येता 
कवी आनी गीतकार बाब कामील डी कॉस्ता. कामीलबाब हे थोड्याश्या उतरांनी 
खूब कितें सांगपाक फिशाल तशेच ज्युस्त मर्मार बोट दवरपाकय फिशाल. हीच 
तांची फिशालकाय तुमचे मुखार सादर करूंक आतां तुमचेमुखार येता गीतकार 
बाब कामील. 


निवेदक भितर वता. कामीलबाब माचयेर येता. लोक ताळयो मारून ताका 
येवकार दितात. 


कामील : म्हज्या गीताचें नांव आसा, 'वांटकुळी गो तिटकुळीं. ' 
बाटकुळीं गो तिटकुळ्डी 


गुंडया मातयेचीं § ड 
रस्त्यावेलीं फोंडकुलां ईड ड 
साबार रूपाची र 2 4: ४ 
मानायांचो कामेच्यांचो 65 
खर्च वाटावपाचीं छ ७ 
स्त्यावेलीं फोडकुलां § हि १ 
झाडां रोबपाचीं < 
काँत्रादोराक इंजेनराक 

खोस जावपाचीं 
रस्त्यावेलीं फोंडकुलां 
बोल्सां भरपाचीं. 
स्कुटीचीं मोटारीची 
हाडां मोडपाचीं 
रस्त्यावेलीं फोंडकुलां 
टायर फोडपार्ची 
संवसाराचीं घाब्याचीं 
वाट लावपाचीं 
स्त्यावेलीं फोंडकुलां 
जीव घेवपाचीं 
- लोकांच्यो ताळयो. कामीलबाब भीतर वता. निवेदक येता. 
धन्यवाद कामीलबाब. रसिकांनो. आतांच फोंडकुलांचीं साबार रूपा तुमी 
पळयलीं. अशेंच आनीक एक रूप घेवन तुमचे मुखार येता बाय चांदनी. 
चांदनी हैं धायेक वर्साचे चली माचयेर येता आनी मायक हातांत घेवन पद 
म्हणटा. 
शीड शीड शीड, पावस झडटा 
पावसा घोग्यार, फोंडकूल पडटा 
लोकांचो मागीर, बोवाळ चलता 
सरकार कानार, केस काडटा 
शीड शीड शीड, पावस झडटा... 


ताळयांच्या कडकडाटांत चांदनी भितर वता. निवेदक येता. 

चांदनी सारख्या माणकुल्यांचें हैं गीत आयकून हाचे फुडें तरी सरकार 
आपल्या कानार केस काड़चेना अशी अपेक्षा करून निवेदक बाब प्रसादाक 
आपलें गीत सादर करूक आपयता. प्रसाद माचयेर येवन गीत गायता. 

म्हेळे म्हव्ठें फोंडके एक 
रस्त्याच्या गो माथ्यार 
खडयेची घुंगरां बांदून 

नाचता ताच्या हङ्ड्यार 


फोंडके लोकां मारता उलो 
आपोवन तांचेर घालता घालो 

येतना वतना फोंडांत पडून 
लोकांक सदूदां चिखलकालो 


प्रसाद भितर वता. निवेदक येता. म्हणटा 
हो संवसार मोगाचेर चलता अशें म्हणटात. मोग हो केन्ना, कसो आनी 
कोणाचेर बसत हैं सांगप कठीण. मोग हो जसो चल्याचो चलयेचेर बसता तसो 
फुलाचो भोंवऱ्याचेरय बसता. ते भायर तो आनी कोणाचेर बसता ते तुमकां 
आतां बाब शंकू आनी बाय शाली आपल्या व्दद्व गितांतल्यान सांगतलीं. 
शंकू आनी शाली माचयेर येवन आपले गीत सादर करतात. 
शंकू: रस्त्यावेल्या फोंडकुला तुका 
टायर जावन हुंगतलो 
शाली : टायर जाव नाका मोगा 
फोंडा - फोंडार भोंबतलो 
फोंडा - फोंडार भोवतलो 
शंकू: रस्त्यावेल्या फोडकुला 


लोक ताळयो मारून आनी शेळोणी घालून तांका दाद दितात. निवेदक 


आपलें निवेदन सुरू करता. 
पळयलें मूं? मोग कोणाचो कोणाचेर बसूंक शकता तो. पूण कांय वेळार 

हे रस्त्यावेले फोंडारे हो मोगच ना करून उडयतात. तर अशाच एका फोंडाच्यांत 
एक मोगी पडटा. ताची किळांच आयकून ताची मोगिका थंय येता. फुडें कितें 
जाता तें तुमकां बाय शम्मीच सांगतले. 
शम्मी माचयेर येवन गीत सादर करता. 
किळांच तुगेली आयकूंक आयली 
करचें कितें कळळेंना 
चारय फोंडांनी सोदलो तुका, 
तूं सोदून लेगीत मेळळोना - 2 
म्हाका मनीस दिसलोना 
म्हाका कार मेळळीना 
तुका व्हरचें आसले हॉस्पिटलात 
म्हाका तूंच मेळळोना. 


*4****** 


सांजवेळच्या पारार 
दोन सवणीं उलयतालीं 
फोंडकुलांत तीं व्हिल्यांत 
तांकां घोटेर बांदचो पडलोना 
तांकां घोंटेर बांदचो पडलोना 


*4*4**** 


निवेदक - रस्त्यावेल्या फोंडकुलांचो जर सवण्यांक पिलां काडूंक उपेग 
जावपाक लागलो जाल्यार फुडें फुडें सवणी आपलो घोटेर बांदपाची कलाच 
विसरून वचत म्हणपाचो म्हाका भ॑य पडला. अशीं हीं फोंडकुला रस्त्यार 
पडटातच कित्याक? असो प्रस्न जेन्ना हांवें सितापतीक विचारलो, तेन्ना ताणें 
म्हाका किर्ते जाप दिली ती ताच्याच तोंडान तुमी आयकयात. 


फाँडकूल शितांचीं कार्यावळ I26 अमुरपिक्यो चिंचो 


सितापती : हेवटेन तेवटेन गाडयो रावल्यात 
कित्याक गो गाडयानो रावल्यात? 
रस्तो आमकां वाट दिना 
कित्याक रे रस्त्या वाट दिना? 
फोंडांनी म्हजो जीव खाला 
कित्याक रे फोंडांनो रस्त्याक खाला? 
बांदप्यान रस्तो सारखो बांदूंक ना. 
कित्याक रे बांदप्या सारखो बांदुना? 
इजेनरान डांबर उणें दिला. 
कित्याक रे इंजेनरा उणें दिला? 
वेल्यान तशी ओर्द आयल्या 
कित्याक रे वेल्याद ओर्द दिल्या? 
पसँटेज म्हजी म्हाका पाबुना 
पर्सेटेज दी - डांबर व्हर 
पर्सेटेज दी - डांबर व्हर 


निवेदक : बरें तर रसीक मोग्यांनो. आतां तुमचो निरोप घेवपाचो वेळ 
लागीं पावला. तेवटेन नरकासुराच्यो सर्ती सुरू जावपाकडेन पावल्यात. ते खातीर 
निमाणचें एक गीत सादर करूक तुमचे मुखार येता बाब तो आनी बाय तें. 
तें कमर हालयत आनी तो हातात वल्हें घेवन माचयेर येतात. 
तें: हांव सायबा शारान वयता 
फुटिल्ल्या रस्त्यान वयतां 
म्हाका सायबा वाट कळना 
म्हाका सायबा वाट दाखय 
घे -घे - घे - घे - घे, घे गा सायबा 
तो : म्हाका नाका गो, म्हाका नाका गो 
तें आपल्याल्यो सगली वस्ती घे म्हणटा, तो नाका म्हणटा. निमाणेकडेन 

तें कारण विचारता. तेन्ना तो सांगता. 
तो : वाट तुका दाखोवंक गेल्यार 
वाटेर हांवच शेणटलों गो हांवच शेणटलों 
फोंडकुलांत पडून म्हजो 
दोकोच मोडटलो गो दोकोच मोडटलो . 


निवेदक : ही कार्यावळ आतां हांगाच सोपता. तुमी मुजरत हांगा येवन हे 
कार्यावळीक सोबा हाड़ली म्हण तुमकां सगल्यांक देव बरें करू. धन्यवाद. जय 

फोंड. जय फोंडकूल. 
OO) 

कोयराचो विलो आंदोलनाक उलो 


आता जरी तें एक व्हडले शार जाल्ले आसले तरी एका तेंपार ताचो 
आंवाठ ल्हानसोच आशिल्लो. लोक विस्कळशीं घरां बांदून बरे 55 आवांताद 
रावताले. कोणाची कटकट कोणाक नाशिल्ली. लोक आपआपलीं कामां आपले 
आपूण व्यवस्थित करताले. जण एकलो आपल्या घरच्या कोयराचो विलो आपले 
आपूणच लायतालो. 

कोण आपलो कोयर आपल्याच मागिलदारांत व्हरून उडयतालो. कोण 
वंयेभायर वो दुरगाभायर उडयतालो. तर कोण तो कोयर खंयचेय खळयेंत, 
व्हाळांत उडोवन आपल्या घराची निवळसाण राखतालो. (दुसऱ्याचे 
निवळसाणेचें कोणाक पडला!) चडच जालें आनी कोयराची रास बी जाली 
जाल्यार ताका मातशी फस्काकाडी लायल्यार तो नानपयत जातालो. ते भायर 
तन्ना तें शार सैमाच्या गोपात आशिल्ल्यान, सैम आपल्या भुरग्यांक कोयराची 
बाधा जावपाक दिनासलो. कोणाची कसलीच कागाळ नाशिल्ली. 

ल्हवू ल्हवू त्या शाराची उदरगत जावंक लागली तशे लोक त्या शाराच्या 
मोगांत पडूक लागले आनी मोग म्हणून पयसुल्ल्यान जाता? ताका लागींचो 
सहवास चड मानवता. ते खातीर तो सहवास अणभवपाखातीर ते मोगिकेवटेन 
मोग्यांची रीग लागली आनी तांच्या मोगाचो परिणाम म्हण त्या शाराची 
लोकसंख्या हिसपाभायर वाडूंक लागली. 

लोक वाडटा तशीं त्या शारांतलीं घरा वाडूक लागलीं. घरां वाडटात तशीं 
बिराडां वाडूक लागली आनी बिराडां वाडूक लागलीं तसो कोयरय वाडूंक 

लागलो. पयलीं लोक कोयरय मेकळ्या सुवातींनीं उडयताले. पूण त्यो मेकळ्यो 
सुवाती आतां घरांच्यो सुवाती जाल्ल्यान लोक आपलो कोयर शारांत खंयचे 
खंयय उडोवंक लागले. कोयर तो. ताचो सभावच मुळांत लोकांक त्रास करपाचो. 
तो आपलो स्वभावधर्म सोडटा? तो लागलो लोकांक त्रास करूंक. ताचो त्रास 
सोसूंक जायना जावन लोक बेजारले. पूण करतले कितें? इतलो कोयर काडप 
कितें एकट्या दोगांचें काम! ते भायर ते काम भौशीक. म्हणटगीर खंयचे भौशीक 
संस्थेनच तें करपाचें. शाराच्या प्रस्नाकडेन संबंदीत भौशीक संस्था म्हळ्यार 
नगरपालिका. म्हटणगीर तें काम नगपालिकेनच करपाचें अशें येवजून शारांतले 
लोक तो प्रस्ताव घेवन नगरपालिके म्हऱ्यांत गेले. 

सुरवेक नगरपालिकेन कानार केस काडले. तेन्ना लोकांनी ते केसच कापून 
उडयले. तरी नगरपालिका शारांतलो कोयर काडिना जाली तेन्ना लोकांनी एक 
सणसणीत बरें 'कोयर उबार' आंदोलन सुरू केले. पूण नगरपालिका असल्या 
सटरफटर आंदोलनाक मीठ घालना हें कळटगीर त्या आंदोलनान (कुशिल्ल्या 
कोयरापरसूय) उग्र रूप धाण केलें. तेन्ना मात ते नागरपालिकेच्या बुन्यादीचें चिरे 
हालपाक लागले आनी ते चिरे घट्ट करपाखातीर नगरपालिके मुखार शारातलो 
कोयर उडोवपा बगर दुसरो पर्याय उरलो ना. अशे तरेन त्या शारांतलो जळामळाक 
पातळिल्लो कोयर नगरपालिकेन एकठांय करून शाराभायर कोण्ण लोक रावनात 
अशा 'सोनगडार' उडोवपाक सुरवात केली. फुडे अणभवान नगरपालिका शाणी 
जाली आनी तिणे 'कोयरा डबे, कोयर व्हरपाक वेगळे तरेन बांदिल्ले ट्रक, 
कोयर उबारपी (म्हळ्यार घाण वास सोंसपी) कुशळ कामगारांची तजवीज करून 
तांची देखरेख करपाक एक वेगळो विभाग स्थापून कोयर उबारपाच्या वावरांत 
सुसुत्रताय हाडली. करतां करतां कोयराचो विलो लावप हेंच ते नागरपालिकेचें 
सगल्यांत व्हडलें (आनी घडये एकले एकसुरें) काम जालें. तेन्ना तर आतां 
शाराच्या हेरय प्रस्नांकडेन लक्ष दियात अशें नगरपालिकेक सांगपाक लोकांक 
आनीक एक आंदोलन करचें पडलें. ते वटेन सोनगडार मात, कोयराच्यो राशी 
मळबाक तेंकताल्यो . 

शारा भायर सोनगडार उडयिल्लो कोयर शारांतल्या लोकांक व्हडलोसो 

बादनासलो. ना म्हळ्यार त्या शारा कुशीच्या गांवातल्या लोकांक सोनगडावेल्यान 
वतना नाक मुठींत धरचें पडटाले आनी ते खातीर ते कुंयकूंय करताले. पूण 
बाबड्याले तें कुंयकूंय त्या कोयराभितरच विरून वतालें. तांचो व्हडलोसो उपेग 
जायनासलो. . 

आतां त्या शाराचो व्याप वाडिल्लो. आनी तव्यार मदीं घाल्लें पोळ्याचें 
पीठ जशें तवोभर पातळचें तशें हें शार सरभोंवतणच्या वाठारांत आपले हातपांय 
पसरावंक लागिल्ले. भोंवतणचे बरे वाठार सोंपले तशी लोकांची नदर सोनगडा 
भोंबतणचे मेकळे सुवातेर पडली आनी लोक थंय घरां बांदून रावपाक लागले. 
इतले मेरेन सगले बरें चलतालें. पूण जेन्ना सोनगडा भोंवतणी रावतल्या लोकांक 
सोनगडावेल्या कोयराची बाधा जावापाक लागली तशी त्या लोकांनी ती कोयर 
उडोवपाची सुवातच दुसरेकडेन हालयात म्हण आंदोलन सुरू केलें. करतां करतां 
तेय बी बरेंच खर जालें. 

कोयर दुसऱ्या जाग्यार उडयात म्हण सांगप सोपें. पूण दुसरो जागो मेळपाक 
आयला? तें शार इतलें पातळिल्लें की लापयांब घेवन सोदल्यार लेगीत दुसरो 
जागो मेळपाक कुस्तार आशिल्ले. 

“आरे! पूण थंय कोयर उडयतात हें जाणा जावनय तुमी घरां बांदलीं आनी 
आतां नगरपालिकेच्याच नांवान करंदाय मारप सोबता हें तुमकां?” कोणे तरी 
बुदवंतान आंदोलनकारांक निरूत्तर करपाक प्रस्न विचालो. 

“आमकां थंय घरां बांदपाक लायसन कोणें दिलें? नगरपालिकेनच न्हय? 
थंय कोयर उडयतात हैं खबर आसूनय आमकां थंय घरां बांदपाक लायलीं. 
म्हणटगीर आतां थंय निवळसाण राखपाचें काम ताचेंच न्हय? तातूंत आमचें 
कितें चुकले? आंदोलनकारांली ही जाप आयकून तांकां निरूत्तर करपाक 
आयिल्लोच बाबडो निरूत्तर जालो. 

इतले मजगतीं नगरपालिकेकडेन एक प्रस्ताव आयलो. एक्स फॅक्स 
नांवाची एक विदेशी कंपनी त्या शारांत कोयरापासून सारें करपाचो प्रकल्प सुरू 
करूक सोदताली. नगरपालिकेन रोखड्या रोखडी ताका मान्यताय दिवन उडयली 
आनी वर्साभितर शंबर कोटींचो तो प्रकल्प चालीक लागलो. 

हो प्रकल्प चालीक लागलो खरो पूण सुरू जातनाच ताणें नगरपालिके 
मुखार आनीक एक प्रस्न उबो केलो. त्या प्रकल्पाक दिसाक चाळीस टन कोयराची 
गरज आशिल्ली आनी त्या शारांतलो सगलो कोयर एकठांय केल्यार पसून 
दिसाक पंचवीस टनां वयर जायनासलो. मागीर हो पंदरा टन कोयर हाडप 
खंयच्यान? लोकांक चड कोयर करात म्हण सांगप? लोक तोच कोयर हांच्या 
तोंडांत घालतले आसले. आनी चाळीस टनांबगर तो प्रकल्प सुरू जायना 
आशिल्लो. नगरपालिका त्रासांत पडली. 

ह्या आमच्या शाराक जसो कोयराचो प्रस्न सतायतालो, तसोच तो 
भोंवतणच्या शारांकय बी सतायतालो. हांच्या प्रकल्पाक कोयर उणो पडटा 
अशें दिसतगीर त्या भोंवतणच्या शारांनी आनीक वेळ केलो ना. सोमतेंच आपले 
कोयराचे ट्रक हाडून ह्या “एक्स फॅक्स' प्रकल्पामुखार उस्पिले. तांचो अर्थय 
जालो आनी स्वार्थय जालो. तर हेवटेन त्या प्रकल्पाचो आनी आमचे 
नगरपालिकेचो अशे दोगांयचेय प्रस्न सुटले! 

एकेवटेन एक प्रस्न सुटलो खरो पूण त्या वेळार त्या शारांत आनीक एक 
भलतोच प्रस्न उबो जालो. त्या प्रकल्पाचे तांकी परस भोंवतणच्या शारांनी पुरवठो 
केल्लो कोयर चड जावपाक लागलो. ते खातीर त्या शारांतल्या कोयराची त्या 
प्रकल्पाक गरज पडना जाली. तो प्रकल्प चालू दवरप हे एकूच ध्येय ते 
नगरपालिकेन दोळ्यांमुखार दवरिल्ल्या कारणान, त्या प्रकल्पाक फावो तितलो 
कोयर आपसूक मेळटगीर ल्हवू ल्हवू शारातलो कोयर पुजावपार्चे काम बंद 
पडलं आनी तें शार म्हळ्यार सामको सोनगडचो व्हडलो भाव अशे दिसूंक 
लागले. थंय रावप आतां त्या शारांतल्या लोकांक कशेंच शक्य जायना जालें. 

पयलींभशेन कोयर उबारून शार निवळ दवरपाखातीर शारांतल्या लोकांनी 
नगरपालिकेच्या लोकांक सगल्या तरांनी सांगून पळयलें. पूण आपले भितरले 
भानगडींत गुल्ल आशिल्ले ते' तांचे कशेंच कानामनार घेना जाले. 

आतां त्या शारातले सगले लोक एकठांय जाल्यात आनी तांणी एक 
व्हडले आंदोलन करपार्चे थारायलां. ते खातीर तांणी नगरपालिके मुखार तीन 
कलमी कार्यावळ दवरल्या. तीं कलमां अशीं : 

) दिसांतल्यान दोन खेपो शारांतले एक्कान एक कोयराचें कुस्कूट उबारून 
शार नितळ दवरप. 

2) एक्स फॅक्स' प्रकल्पाची दिसाक चाळीस टनांची आशिल्ली तांक, 
दिसाक शंबर टन मेरेन वाडोवप. 

3) फुकट मेळटा म्हण शेजारच्या शारांतलो कोयर गरजे परस चड घेवप 
ना. 

हे तिनूय प्रस्न सुटमेरेन हें आंदोलन दिसान दीस खर जायत वचपाचें 
आसा... 

OO 


WORLD KONKANI LIBARY 


॥॥ 


Accn No: 003239 




















अमुरपिक्यों चिंचों ]33 कॉयराचों विलो ... 


गाढवाचे लग्न! 


आरे, आज बोरये या मरे? 

- कित्याक रे बाबा? 

- तुका खबर ना? 

- कितें ते? 

- आज बोरये गाढवाचे लग्न आसा खंय मरे. 
- कितें गाढवाचे लग्न? 

- हय रे, खरेच. 

- कोणाक तडडाका मारता रे? 

- तड्डकां नही रे. खरेच सांगता. 

- गोंयकारांकय कॅटां करप मरे? 

तुका आनी हांव केटा करतां? 

- आनी आत्ता केलां तें? 

- नारे बाबा. तें कॅट न्हय. 

- कॅट नही जाल्यार किते रॅट तर? 

- श्शे बाबा! तुकां कशें समजावं आतां? 
कितें तें? 

आज बोरये गाढवाचे लग्न आसा तें. 
- तें अशें केन्नाय करनात रे! 

- गाढवाचे लग्न म्हणटां तूं? 

- नही रे. एप्रिल फूल. 

- आरे बाबा, हांव एप्रिल फूल करिना. 

- तशे जाल्यार फुलाचो कळो करता तर? 
-नारे बाबा हांव खरेंच सांगतां. 

- तुकां आयलां आमंत्रण? 

- म्हाका आमंत्रण येवूना. पेपरार घालां. 

- म्हणटगीर कोणेंय गेल्यार जाता तर! 

- तेंच म्हण्टां हांव. म्हणटगीर या मरे आमी थंय. 
- हय या. पूण एक सांग रे. 

- किते ते? 

- न्हवरो खंयचो रे? 

- न्हवरेकारां वटेनचोच आसतलो. 

- आनी व्हंकल? 

- व्हंकलकारां वटेनची आसची पडलिना? 

- येजमानपण कोण करतलो रे? 

- तुज्या लग्नांत कोणें केल्ले? 

- म्हज्या आवयबापायन. 

- म्हणटगीर तांगेल्याच येजमानपणाचो प्रस्न तुका कित्याक पडला 
तर? 

- तीं गाढवां नही रे? 

- आसलीं म्हूण? 

- रगत बरें रगतावटेन ओडटा मरे! 

- न्हवरेकाराल्या सोयऱ्यांक तशेंच समजावचें पडटा. 
- बरो तोकासांवांनी उलयता मरे! 

- तें झक मार. तू येता काय तितलेच सांग. 

- थंय च्या - पाणयाची वेवस्था आसतली मरे? 
- लग्नाचो दबाजो म्हण उपाशी पोटार जाता? 

- पाणयाची वेवस्था म्हळ्यार कळळेना तुका? 

- ती वेवस्था गोंयांत चांटेपावलाक जाता मरे. 

व्हय .... 

- आसतलीच. 

- व्हंकलेक गळ्यांत कितें घालतले बी तें कळ्ळां? 

- गाढवाच्या गळ्यांतच बांदतात नही रे तिका! 

- तें नही रे. गळ्यांत घालपाक भांगर-शिगर कितेंय. 

- भांगर फुटलां. गळो केदो तांचो, तें जाणा मरे. 

- म्हणटगीर उक्त्या गळ्यानच धाडटले तर तिका? 

- केन्नाय राजवाचें दावे घालतात. लग्नाक म्हण रसमी दोरयेचें घालां 
जातले. 

- आनी मानपान बी? 

- तें म्हाका खबर ना. 

- मागीर कितें खबर आसा तर तुका? 

- आज बोरये गाढवाचे लग्न आसा, इतलेच. 

- उठपा-बसपाची वेवस्था आसतली मरे? 

- कदेलां आसलींना जाल्यार मल्लां तरी आसूकच जाय. 
- शक्य आसा. 

बोरये येवपाचें म्हणटा मरे तूं? 

- नही रे. बसपाक मल्लांचें म्हणटालों हांव. 

- म्हणटगीर बोरये ..... 

- तू म्हण्टा जाल्यार या. 

- तशें जाल्यार बस तर फाटल्या सिटार. स्कुटरीन या आमी बोरये. 
- ये ! बोरये पावले रेय. खंयचे कडेन करतले काय लग्न? 
- ये थंय मायकाचो आवाज येता. थंयच वचून पळो वया. 
- हय हय. आरे माटोव बी जानोत घाला मरे हांगा! 

“हेग हय. 

- म्हूर्त कितल्यांचो धरला? 

- रातच्या धा वराचो. 

- गाढवाचे लग्न रातचें करतात? 

- तेन्नाच करचें पडटा तें. 

- खंय जातले तर ते? 

- ह्या माटवामुखार घाल्ले स्टेजीर. 

- गाढवाचे लग्न आनी स्टेजीर? अजापच मरे! 

- तातूत अजाप कसले? दर वर्सा स्टेजीरच करतात. 
म्हणटगीर दर वर्सा हांगा गाढवाचें लग्न करतात? 

दर वर्सा न्ही. गाढवार्चे लग्न अंदूच दवरलां. 

- गाढवाचे लग्न कशें करतात रे तुमी? 

- तें आमी करिनांत. तांकां आपयल्यात. ते करतले. 

- तशें जाल्यार भायले लोक येतले हांगा लग्न करपाक? 

- गोंयभर सगल्याक करतात खंय तें. व 

- सगलेकडेन एकाच गाढवार्चे काय वेगवेगळ्या रे? 

- तें हांव कशें सांगू? हांवें अजून तें पळोबंक ना. 

- व्हंकल खंयची रे? ०, | 

- ती आनी कित्याक लागता तर? 

- कितें? लग्नाक व्हंकल लागना? 

- म्हाका खबर ना. 

- न्हवच्याक तरी वळखता मरे तू? 

- तुका पिशें बी लागूना मरे? 

- गाढवाच्या लग्नाची चवकशी करपांत पिशेपणां कसली? 
तुमी गाढवाचे लग्न पळो वपाक आयल्यात मरे? 

= ठय, 

- इतले बेगीन कित्याक आयल्यात तर? अजून पार्टी पसून येवूंना. 
- लग्नाक पार्टीय आसा? सुकी काय ओली रे? 

- चक्रमच मरे तुमी ! पार्टी नासतना नाटक कशे करतले ते? 
- गाठवाचें लग्न आसतना, वेगळें नाटक आनी कित्याक? 
- नाटक कित्याक म्हणजे? पुजा आसा नही रे आज हांगा. 
- पुजा आनी लग्न एकाच बराबर? अशें कशे? 


अमुरपिक्यो चिंचों 7 णाढवाचें लग्न! 


- एकाच बराबर न्हय रे. पयलीं पुजा; मागीर नाटक. 
- कसले नाटक तर? 
- गाढवाचे लग्न. 
- कितें? म्हणटगीर हांगा खर्‍या गाढवाचे लग्न ना तर? 
- ना ना. गाढवाचे लग्न' नांवाचे नाटक आसा आज हांगा. 
- कर्मा ५5 कर्मा! 
QQ 

अमुरपिक्यो चिंचो ' हो उदय गुडे हांचो पयलोच निबंद संग्रह 
म्हळ्यारूच तांगेल्या सर्जनाच्या पयल्या वयल्या फोवाचें बरष ३ र व 


ह्या संग्रहांत वाचूंक मेळटा. एक लेखक म्हण तांच्या व्य 
घडण कशी जाता ताची नाट आमकां होल्मता. 


क 







ह्या लेखकाक मनीस सभावाची बेसबरी पारख आस 
धोंगा-पोंगांचेर तो अचूक ब 
जिणेंतलो आनंद घेवंक दिना. मनशाची जीण ही विस 
आसता. खंयच्याय सर्जनशील लेखकाक ह्यो विसंगती खुणायत 
आसतात. उदय गुडेल्या बरपाचें खाशेलेंपण म्हळ्यार ताचे निबंद 
कंथेच्या हुंबययार आसात. 


नांवां प्रमाणूच गुडेले हे निबंद जिबेर चिंचेची अमुरपिकी रूच 


(पुस्तकाचे प्रस्तावनेंतल्यान) 
माधव बोरकार 





